
ಪ್ರಕಾಶಕರ ನುಡಿ 


ಉದಯಭಾನು ಕಲಾಸಂಘವು ಸ್ಥಾಪನೆಯಾದಾಗ (1965) ಆಯ್ದುಕೊಂಡ ಘೋಷವಾಕ್ಯ 
“ಸಂಘಟನೆಯೇ ಶಕ್ತಿ . ಅಂದಿನಿಂದ ಇಂದಿನವರೆಗೆ ಸಮಾಜದ ನಾನಾ ಕ್ಷೇತ್ರಗಳಲ್ಲಿ ಕೆಲಸ ಮಾಡುತ್ತಿದ್ದು, 
ತಮ್ಮ ಏಳಿಗೆಗೆ ನೆರವಾದ ಸಮಾಜಕ್ಕೆ ಕೃತಜ್ಞತೆ ಸಲ್ಲಿಸುವ ಮನಸ್ಸುಗಳನ್ನು ಒಂದಾಗಿಸುವ 
ವೇದಿಕೆಯಾಗಿ ಕಾರ್ಯನಿರತವಾಗಿದೆ. ಇಲ್ಲಿ ನಿಸ್ವಾರ್ಥ ಮನಸ್ಸುಗಳಿಗೆ ಯಾವಾಗಲೂ ಸ್ವಾಗತ . 
ಯಾವುದೇ 'ದ್ವೀಪ'ವಾಗಿ ಕೆಲಸ ಮಾಡದೆ ಎಲ್ಲ ಭಾವನೆಗಳಿಗೂ ಅಭಿವ್ಯಕ್ತಿ ವೇದಿಕೆಯಾಗಿದೆ ಸಂಘ . 
- ಇದನ್ನು ಇನ್ನಷ್ಟು ವಿಸ್ತರಿಸುವ ಯೋಚನೆ ಸಂಘದಲ್ಲಿನ ಹಿರಿಯರಿಗೆ, ಚಿಂತಕರಿಗೆ ಬಹಳ 
ದಿನಗಳಿಂದ ಕಾಡುತ್ತಿತ್ತು . ನಮ್ಮಲ್ಲಿ ಒಂದು ವಿವೇಕವಾಣಿ ಇದೆ. “ಕ್ರಿಯಾ ಹೀನಂ ಹತಂ ಜ್ಞಾನಂ, 
ಜ್ಞಾನ ಹೀನಾ ಹತಾ ಕ್ರಿಯಾ ” ಅಂದರೆ ಕ್ರಿಯೆಯಲ್ಲಿ ಇಳಿಸದಿರುವ ಜ್ಞಾನ ದಂಡ; ಹಾಗೆಯೇ 
ಜ್ಞಾನವೇ ಇಲ್ಲದೆ ಮಾಡುವ ಕ್ರಿಯೆಯೂ ದಂಡ. ನಮ್ಮೆಲ್ಲರ ಅಂತರಾಳದ ತುಡಿತಗಳಿಗೆ ಅಭಿವ್ಯಕ್ತಿ 
ಕೊಡಲು ಕ್ರಿಯಾತ್ಮಕ ವೇದಿಕೆಯ ಅಗತ್ಯತೆ ಕಂಡುಬಂತು. ಮುಖ್ಯ ವೇದಿಕೆಯಾದ 'ಉದಯಭಾನು 
ಕಲಾಸಂಘ' ದ ಆಶೋತ್ತರಗಳಿಗೆ ಉಪವೇದಿಕೆಯಾಗಿ ರೂಪುಗೊಂಡದ್ದೆ "ಉದಯಭಾನು ಉನ್ನತ 
ಅಧ್ಯಯನ ಕೇಂದ್ರ.' 

ಜಾಗತೀಕರಣ, ಖಾಸಗೀಕರಣ , ವ್ಯಾಪಾರೀಕರಣ ಮುಂತಾದವು ಬದಲಾದ ಸಮಾಜದಲ್ಲಿ 
ಅನಿವಾರ್ಯಗಳೆಂದು ಹೊಂದಾಣಿಕೆ ಮಾಡಿಕೊಳ್ಳಲೇಬೇಕಾದ ಸ್ಥಿತಿಯಲ್ಲಿ ಪ್ರಸ್ತುತ ಸಮಾಜವಿದೆ. 
ಇವೆಲ್ಲದರ ಪ್ರಭಾವವನ್ನು ಅರಿತು, ಸತತವಾದ ಪ್ರಯತ್ನಗಳಿಂದ ಅವುಗಳನ್ನು ಸಮಾಜದ ಒಳಿತಿಗೆ 
ಹೇಗೆ ಬೇಕೋ ಹಾಗೆ ಬಗ್ಗಿಸಿಕೊಂಡು ಒಳಿತನ್ನು ಸಾಧಿಸಬೇಕು. 

ಇದಕ್ಕೆ ಬೇಕಾಗಿರುವುದು ಸಮಾಜದ ಒಳತುಡಿತಗಳಿಂದ ಪ್ರೇರಣೆ ಪಡೆದು ಸಮಾಜಮುಖಿ 
ಕಾರ್ಯಕ್ರಮಗಳನ್ನು ರೂಪಿಸುವ ಪ್ರಯತ್ನ. ಇದಕ್ಕೆ ಪೂರಕವಾಗಿ ಮತ್ತು ಕಾರ್ಯ ಸುಗಮವಾಗಿ 
ಸಾಗಲು ಪ್ರಧಾನವಾಗಿ ನಾಲ್ಕು ವಿಭಾಗಗಳನ್ನು ಗುರುತಿಸಲಾಗಿದೆ . ಅವುಗಳೆಂದರೆ: 

1. ಭಾಷೆ, ಸಾಹಿತ್ಯ - ಸಂಸ್ಕೃತಿ, 2 . ಸಮಾಜ ವಿಜ್ಞಾನ, 3, ವಿಜ್ಞಾನ ಮತ್ತು ತಂತ್ರಜ್ಞಾನ, 
4. ವಾಣಿಜ್ಯ ಮತ್ತು ನಿರ್ವಹಣಾ ಶಾಸ್ತ್ರ. 
- ಕನ್ನಡ, ನಿಜವಾದ ಅರ್ಥದಲ್ಲಿ ಶಾಸ್ತ್ರೀಯ ಭಾಷೆಯಾಗಿ ಬೆಳೆಯಲು, ಈ ಎಲ್ಲಾ ವಿಭಾಗ 
ಗಳಲ್ಲಿ ಕೃಷಿ ನಡೆಯಬೇಕು. ಇದನ್ನು ಅರಿತು ಬೇರೆ ಬೇರೆ ಚಟುವಟಿಕೆಗಳ ಜೊತೆಗೆ ಕಿರು 
ಹೊತ್ತಿಗೆಗಳ ಪ್ರಕಟಣೆಯ ಯೋಜನೆಯನ್ನು ಹಾಕಿಕೊಂಡಿದ್ದೇವೆ. ಈ ಕಾರ್ಯದಲ್ಲಿ ಮೇಲೆ 
ತಿಳಿಸಿರುವ ನಾಲ್ಕೂ ವಿಭಾಗದ ಡೀನ್‌ಗಳು ನಿರತರಾಗಿದ್ದಾರೆ. ಅದರ ಫಲಶ್ರುತಿಯಾಗಿ ಈ 
ಕಿರುಪುಸ್ತಕ ಸಹೃದಯರಿಗೆ ಸಮರ್ಪಣೆಯಾಗುತ್ತಿದೆ. ಹೀಗೆ ಆರಂಭವಾಗಿರುವ ಈ ಪ್ರಕಟಣಾ 
ಮಾಲೆ ವಟವೃಕ್ಷದಂತೆ ಬೆಳೆದು ಎಲ್ಲರಿಗೂ ತಂಪೆರೆಯಲಿ ಎಂದು ಹಾರೈಸುತ್ತೇವೆ. 
ದಿನಾಂಕ : ೦೧ - ೧೧ - ೨೦೧೦ ಬಿ. ಕೃಷ್ಣ - ಪ್ರೊ ಎಚ್.ಆರ್. ರಾಮಕೃಷ್ಣ ರಾವ್ 
ಬೆಂಗಳೂರು 

ಅಧ್ಯಕ್ಷರು 

ಗೌರವ ನಿರ್ದೇಶಕರು 
ಉದಯಭಾನು ಕಲಾಸಂಘ ಉದಯಭಾನು ಉನ್ನತ ಅಧ್ಯಯನ ಕೇಂದ್ರ 


ಎರಡು ಮಾತು 


ಉದಯಭಾನು ಕಲಾಸಂಘ 2005ರಲ್ಲಿ ಹೊರತಂದ ' ಬೆಂಗಳೂರು ದರ್ಶನ' ದ ಎರಡು 
ಸಂಪುಟಗಳು ಎಲ್ಲ ಕಾಲಕ್ಕೂ ಆಕರವಾಗುವ ಅಪೂರ್ವ ಮಾಹಿತಿ ಸಂಚಯನಗಳು . 
ಅವುಗಳಲ್ಲಿ ಪ್ರಕಟವಾದ ಬೆಂಗಳೂರಿನ ಕೆರೆಗಳು ಮತ್ತು ಜಲ ಸಮಸ್ಯೆ ಕುರಿತ ನನ್ನ ಎರಡು 
ದೀರ್ಘ ಲೇಖನಗಳು ಈಗ 'ಉದಯಭಾನು ಉನ್ನತ ಅಧ್ಯಯನ ಮಾಲೆ' ಯಲ್ಲಿ ಕಿರು 
ಕೃತಿಯಾಗಿ ಹೊರ ಬರುತ್ತಿರುವುದು ಸಂತಸ ತಂದಿದೆ. ಹಿಂದಿನ ಎರಡೂ ಲೇಖನಗಳನ್ನು 
ಪುನರ್ವಿಮರ್ಶಿಸಿ ಹೊಸದಾಗಿ ಮಾಹಿತಿ ಸೇರ್ಪಡೆ ಮಾಡಿ ನವೀನಗೊಳಿಸಲು ಇಲ್ಲಿ 
ಪ್ರಯತ್ನಿಸಿದ್ದೇನೆ. 

ನಾಡಿನ ಖ್ಯಾತ ವಿಜ್ಞಾನ ಲೇಖಕರಾದ ಪ್ರೊ . ಎಚ್. ಆರ್ . ರಾಮಕೃಷ್ಣರಾವ್ ಅವರ 
ಉತ್ಸಾಹ , ಬದ್ಧತೆ, ದೂರದೃಷ್ಟಿ ಮೇಲಾಗಿ ಕಸುವು ನನ್ನಂತಹವನಿಗೆ ಸದಾ ಪ್ರೇರಕ . 
ಉದಯಭಾನು ಉನ್ನತ ಅಧ್ಯಯನ ಕೇಂದ್ರದ ನಿರ್ದೇಶಕರಾಗಿ, ಈ ಮಾಲೆಯ ಪ್ರಧಾನ 
ಸಂಪಾದಕರಾಗಿ ಅವರು ಕೈಗೊಂಡಿರುವ ಕಾರ್ಯ ಅನುಕರಣೀಯ. 

ಕೆರೆಗಳು ನಮ್ಮ ದೇಶದ ಸಾಂಸ್ಕೃತಿಕ , ಸಾಮಾಜಿಕ ಪರಂಪರೆಯನ್ನಷ್ಟೇ ಬಿಂಬಿಸುವುದಿಲ್ಲ. 
ಅವುಗಳ ನಿರ್ಮಾಣದ ಹಿಂದೆ ಪರಿಸರವನ್ನು ಪೋಷಿಸುವ, ಪ್ರೀತಿಸುವ, ಆ ಮೂಲಕ ನಮ್ಮ 
ಬದುಕನ್ನು ಹಸನಾಗಿಸುವ ದೂರದೃಷ್ಟಿ ಇದೆ. ಬೆಂಗಳೂರಿನ ಕೆರೆಗಳು ಅಳಿವಿನಂಚಿಗೆ ಬಂದು 
ಈಗ ಜನಜಾಗೃತಿಯಿಂದಲೋ , ಸರ್ಕಾರ ಕಣ್ಣು ತೆರೆದುದರಿಂದಲೋ ಮತ್ತೆ ಜೀವ 
ತುಂಬಿಕೊಳ್ಳುತ್ತಿವೆ. ನಗರೀಕರಣದ ಅಬ್ಬರದಿಂದ ಮೊದಲ ಪೆಟ್ಟು ಬಿದ್ದದ್ದೇ ಕೆರೆಗಳಿಗೆ. 
ಬೆಂಗಳೂರಿನ ಕೆರೆಗಳ ಹಿಂದಿನ ವೈಭವ ಮತ್ತೆ ಮರುಕಳಿಸುವ ಭರವಸೆಯನ್ನು ಹುಟ್ಟಿಸಿದೆ. 
ಅಂತರ್ಜಲದ ಭಂಡಾರಕ್ಕೆ ಕೆರೆಗಳ ಕೊಡುಗೆ ಅತ್ಯಮೂಲ್ಯ. ತಡವಾಗಿಯಾದರೂ 
ಸಾರ್ವಜನಿಕರಿಗೆ ಈ ಸತ್ಯ ಮನವರಿಕೆಯಾಗುತ್ತಿದೆ. 

ಈ ಕಿರು ಕೃತಿಯನ್ನು ಹೊರತರುತ್ತಿರುವ ಉದಯಭಾನು ಉನ್ನತ ಅಧ್ಯಯನ ಮಾಲೆಯ 
ಸಂಪಾದಕ ವರ್ಗಕ್ಕೆ ನಾನು ಆಭಾರಿ. ಇಳಾ ಮುದ್ರಣದಲ್ಲಿ ತನ್ನ ಎಂದಿನ ಅಚ್ಚುಕಟ್ಟುತನವನ್ನು 
ಇಲ್ಲೂ ಮೆರೆದಿದೆ. ಓದುಗ ವೃಂದ ಈ ಕಿರುಕೃತಿಯನ್ನು ಆಸ್ಥೆಯಿಂದ ಬರಮಾಡಿಕೊಳ್ಳುತ್ತದೆ 
ಎಂಬ ಆಶಯ ನನ್ನದು. 


ಟಿ. ಆರ್ . ಅನಂತರಾಮು 


ಬೆಂಗಳೂರು 
೦೧ - ೧೧ - ೨೦೧೦ 


ಅವತರಣಿಕೆ 


ಹದಿನಾರನೆ ಶತಮಾನ ಬೆಂಗಳೂರಿನ ಚರಿತ್ರೆಯಲ್ಲಿ ಸುವರ್ಣಾಕ್ಷರಗಳಿಂದ ಬರೆಯ 
ಬಹುದಾದ ಐತಿಹಾಸಿಕ ಘಟ್ಟ, ಬೆಂಗಳೂರಿನ ಅರಸು ಕೆಂಪೇಗೌಡರು ಅಂದಿನ ಕಾಲದಲ್ಲೇ 
ಬೆಂಗಳೂರಿನ ಬೆಳವಣಿಗೆಯ ಬಗ್ಗೆ ದೂರದೃಷ್ಟಿ ವಹಿಸಿ ಹಲವಾರು ಕೆರೆ ಕಾಲುವೆಗಳ ನಿರ್ಮಾಣ 
ಮಾಡಿದ್ದರೆಂದು ಚರಿತ್ರೆ ತಿಳಿಸುತ್ತದೆ. ಸಣ್ಣ ಸಣ್ಣ ತೊರೆಗಳಿಗೆ ಅಂದಿನ ಕಾಲಕ್ಕೆ ಅಣೆಕಟ್ಟುಗಳನ್ನು 
ಕಟ್ಟಿ ನಗರದ ನೀರಿನ ಸಮಸ್ಯೆಯನ್ನು ನೀಗಿಸುವಲ್ಲಿ ಪ್ರಯತ್ನಗಳು ಅವರ ಆಳ್ವಿಕೆಯಲ್ಲಿ 
ನಡೆಯಿತು. 2001ರ ಉಪಗ್ರಹದ ಛಾಯಾಚಿತ್ರಗಳನ್ನು ಬಿಡುಗಡೆ ಮಾಡಿದ ಬೆಂಗಳೂರು 
ಮೆಟ್ರೋ ಪಾಲಿಟಿನ್ ರೀಜನ್ ಡೆವಲಪ್‌ಮೆಂಟ್ ಅಥಾರಿಟಿ ನಗರ ಮತ್ತು ನಗರದ ಸುತ್ತಮುತ್ತ 
ಸರಿ ಸುಮಾರು 2 ,789 ಕೆರೆಗಳು ತಮ್ಮ ನೈಜತೆಯನ್ನು ಕಳೆದುಕೊಂಡು ಅವನತಿಯ ಹಾದಿ 
ಹಿಡಿದಿವೆ ಎಂದು ವರದಿಯನ್ನು ಸಲ್ಲಿಸಿದೆ. ಈ ಕೆರೆಗಳ ವಿಸ್ತೀರ್ಣ 2 ಹೆಕ್ಟೇರ್‌ಗಳಿಂದ 50 
ಹೆಕ್ಟೇರ್‌ಗಳಾದರೆ ಒಟ್ಟಾರೆ 18260.48 ಹೆಕ್ಟೇರ್‌ ವ್ಯಾಪ್ತಿಯಲ್ಲಿ ಇವುಗಳು ಇರಬೇಕಾಗಿದೆ. ಕಳೆದ 
5 ತಿಂಗಳ ಹಿಂದೆ ನಡೆಸಿದ ಸಮೀಕ್ಷೆಯ ಪ್ರಕಾರ ಕೆರೆ ಅಭಿವೃದ್ಧಿ ಪ್ರಾಧಿಕಾರ ಕೇವಲ 
60 ಕೆರೆಗಳನ್ನು ಮಾತ್ರ ಗುರುತಿಸುವುದು ಅತ್ಯಂತ ಶೋಚನೀಯ ಸಂಗತಿ. 

ನಮ್ಮ ಘನ ಸರ್ಕಾರದ ಮಾನ್ಯ ಮುಖ್ಯಮಂತ್ರಿಗಳಾದ ಶ್ರೀ ಬಿ. ಎಸ್. ಯಡಿಯೂರಪ್ಪ 
ನವರು ಕೆಂಗೇರಿ ಬಳಿಯ ಉಲ್ಲಾಳ ಕೆರೆಯ ಮರು ನಿರ್ಮಾಣ ಕಾರ್ಯಕ್ರಮವನ್ನು ಮೇ 27, 
2009ರಂದು ಉದ್ಘಾಟಿಸುತ್ತಾ ತಿಳಿಸಿದ್ದೇನೆಂದರೆ ಇನ್ನು 12 ತಿಂಗಳ ಅವಧಿಯಲ್ಲಿ ಉಲ್ಲಾಳ 
ಕೆರೆಯನ್ನು ಸಾರ್ವಜನಿಕ ಉಪಯೋಗಕ್ಕೆ ಸಿಗುವಂತೆ ಮಾಡುವುದು ಸರ್ಕಾರಕ್ಕೆ ಇರುವ 
ಆದ್ಯತೆ. ಇದಕ್ಕಾಗಿ ಬೆಂಗಳೂರು ಅಭಿವೃದ್ಧಿ ಪ್ರಾಧಿಕಾರವು 12 ಕೆರೆಗಳನ್ನು ದತ್ತು ತೆಗೆದು 
ಕೊಂಡಿದೆ. ಬಿಬಿಎಂಪಿ ಕೌನ್ಸಿಲ್ ಆಗಸ್ಟ್ ತಿಂಗಳಷ್ಟೇ 2010ರ ಬೆಂಗಳೂರಿನ ಇನ್ನಾಸಕ್ಟರ್ 
ಪ್ರಾಜೆಕ್ಟ್ಗಳಿಗಾಗಿ 2,000 ಕೋಟಿರೂಪಾಯಿಗಳ ಕಾಮಗಾರಿಗೆ ಅಸ್ತು ಹೇಳಿದೆ. ಈ ಬೃಹತ್ 
ಮೊತ್ತದಲ್ಲಿ ಒಂದು ಭಾಗ ಬೆಂಗಳೂರಿನ 29 ಕೆರೆಗಳನ್ನು ಅಭಿವೃದ್ಧಿ ಪಡಿಸುವ ಕಾರ್ಯ 
ಯೋಜನೆಯನ್ನು ಸಿದ್ಧಪಡಿಸಿದೆ. (ಜೂನ್ 14 , 2010, ಡೆಕನ್ ಹೆರಾಲ್ಡ್) . 
- ಭಾರತೀಯ ವಿಜ್ಞಾನ ಮಂದಿರದ ' ಸೆಂಟರ್ ಫಾರ್ ಇಕಲಾಜಿಕಲ್ ಸ್ಟಡೀಸ್' ಮುಖ್ಯ 
ವಿಜ್ಞಾನಿಗಳಾದ ಟಿ. ವಿ. ರಾಮಚಂದ್ರರವರು ಕೆರೆಗಳ ಮರು ನಿರ್ಮಾಣವು ಅವೈಜ್ಞಾನಿಕ 
ರೀತಿಯಲ್ಲಿ ನಡೆದಿದ್ದೇ ಆದರೆ ನೈಸರ್ಗಿಕ ಸಮತೋಲನ ಕಾಪಾಡುವಂತಾಗುವುದಿಲ್ಲವೆಂದು 
ಬಿಬಿಎಂಪಿಗೆ ಸೂಚಿಸಿದರು. ಇದಕ್ಕಾಗಿ ಕೆರೆ ಅಭಿವೃದ್ಧಿ ಪ್ರಾಧಿಕಾರ ಅಥವಾ ಬಿಬಿಎಂಪಿಯವರು 
ವಿಜ್ಞಾನಿಗಳನ್ನು ಒಳಗೊಂಡ ಸಮಿತಿಯನ್ನು ರಚಿಸಿ ಕಾರ್ಯ ಯೋಜನೆಯನ್ನು ರೂಪಿಸ 


ಟ ಟಟ 


ಬೇಕಾಗಿದೆ. ಇಲ್ಲದೆ ಹೋದಲ್ಲಿ ಕೆರೆಗಳು ಕೇವಲ ನೀರಿನ ಕೊಳಗಳಾಗಿ ಮಾರ್ಪಾಡಾಗುತ್ತವೆ 
ಎಂದು ಎಚ್ಚರಿಸಿದ್ದಾರೆ. ಜೀವ ವೈವಿಧ್ಯತೆಯನ್ನು ಕಳೆದುಕೊಂಡು ಕೇವಲ ಕಾಂಕ್ರೀಟ್ ಕೋಟೆ 
ಯನ್ನು ಕಟ್ಟಿ ಕೆರೆಯ ಸುತ್ತಾ ಬೆಳಗಿನ ವಾಕ್ ಹೋಗಲು ಕಾಲುದಾರಿಯನ್ನು ಮಾತ್ರ ನಿರ್ಮಿಸಿ 
ದಂತಾಗುತ್ತದೆ ಎಂದು ಅಶೋಕ ಟ್ರಸ್ಟ್‌ನ ರೋಹನ್ ಡಿಸೋಜಾರವರು ಅಭಿಪ್ರಾಯ ವ್ಯಕ್ತ 
ಪಡಿಸಿದ್ದಾರೆ. ಖ್ಯಾತ ಪರಿಸರ ತಜ್ಞರೂ , ಬಿಡಿಎ ಸಂಸ್ಥೆಯ ಕೆರೆ ಮರು ನಿರ್ಮಾಣ ಸಮಿತಿಯ 
ಅಧ್ಯಕ್ಷರು ಆದ ಯಲ್ಲಪ್ಪರೆಡ್ಡಿ ಅವರು ಪರಿಸರ ಮತ್ತು ಜೀವ ವೈವಿಧ್ಯತೆಯ ಸಮತೋಲನವನ್ನು 
ಕಾಪಾಡುವಲ್ಲಿ ಬಿಬಿಎಂಪಿ ಹೆಚ್ಚಿನ ಮಹತ್ವ ಪಡೆಯುತ್ತದೆ ಎಂದು ತಿಳಿಸಿದ್ದಾರೆ. 

ಇನ್‌ಸ್ಟಿಟ್ಯೂಟ್ ಫಾರ್ ಸೋಷಿಯಲ್ ಅಂಡ್ ಎಕನಾಮಿಕ್ ಛೇಂಜ್ ಸಂಸ್ಥೆಯು 
ಮಾರ್ಚ್ 2010ರಂದು ಬೆಂಗಳೂರಿನ ಕೆರೆಗಳ ಸ್ಥಿತಿಗತಿಗಳ ಬಗ್ಗೆ ಒಂದು ಸಮಗ್ರ 
ವರದಿಯನ್ನು ಸರ್ಕಾರಕ್ಕೆ ಸಲ್ಲಿಸಿದೆ. ಡಾ . ತಿಪ್ಪಯ್ಯನವರು ಸಲ್ಲಿಸಿರುವ ಈ ವರದಿಯಲ್ಲಿ 
ಬೆಂಗಳೂರು ನಗರ ಮತ್ತು ಸುತ್ತಮುತ್ತಲಿರುವ 125 ಕೆರೆಗಳ ಬಗ್ಗೆ ಮಾಹಿತಿಯು ಲಭ್ಯವಾಗಿದೆ. 
“ಮಾಯವಾಗುತ್ತಿರುವ ಬೆಂಗಳೂರು ಕೆರೆಗಳು ' ಶೀರ್ಷಿಕೆಯ ಈ ವರದಿಯು ಜನ ಜಾಗೃತಿಯ 
ಮುಖಾಂತರ ನಾಗರಿಕರಲ್ಲಿ ಅರಿವು ಮೂಡಿಸಲು ಸರ್ಕಾರೇತರ ಸಂಘ ಸಂಸ್ಥೆಗಳ ಪಾತ್ರ 
ಮುಖ್ಯವಾದದ್ದು ಎದು ತಿಳಿಸಿದ್ದಾರೆ. 
- ಕೆರೆ ಅಭಿವೃದ್ಧಿ ಪ್ರಾಧಿಕಾರವು 2010ರಲ್ಲಿ ಆರು ಮಂದಿ ಸದಸ್ಯರ ತಂಡವನ್ನು ರಚಿಸಿ 
ಬೆಂಗಳೂರಿನ ಕೆರೆಗಳ ಬಗ್ಗೆ ಸಂಪೂರ್ಣ ವರದಿಯನ್ನು ತಯಾರು ಮಾಡುತ್ತಿದೆ. ಲೇಕ್ 
ಡೆವಲೆಪ್‌ಮೆಂಟ್ ಅಥಾರಿಟಿಯ ಮುಖ್ಯಸ್ಥರಾದ ಉದಯವೀರ್ ಸಿಂಗ್‌ರವರು ವರದಿಯ 
ಬಗ್ಗೆ ತಿಳಿಸುತ್ತಾ ಸರ್ಕಾರವು ಯಾವ ರೀತಿ ನೀತಿಗಳನ್ನು ಅನುಸರಿಸಿ ಕೆರೆಗಳ ಸ್ಥಿತಿ ಕಾಪಾಡ 
ಬಹುದೆಂದು ವೈಜ್ಞಾನಿಕವಾಗಿ ವಿಶ್ಲೇಷಣೆ ಮಾಡಿದ ನಿಯಮಗಳನ್ನು ವರದಿ ಮಾಡಿದ್ದಾರೆ. 
ಎಲ್. ಡಿ. ಎ. ಸ್ಥಾಪನೆಯಾದಾಗಿನಿಂದ ( ಜುಲೈ 2002 ) ಹಲವಾರು ಸರ್ಕಾರಿ ಸಂಸ್ಥೆಗಳಾದ 
ಬಿಬಿಎಂಪಿ, ಅರಣ್ಯ ಇಲಾಖೆ, ಬೆಂಗಳೂರು ಅಭಿವೃದ್ಧಿ ಪ್ರಾಧಿಕಾರ ಮತ್ತು ಬೆಂಗಳೂರುನೀರು 
ಸರಬರಾಜು ಮತ್ತು ಒಳಚರಂಡಿ ಮಂಡಳಿಗಳೊಡಗೂಡಿ ಬಹು ಕಾಮಗಾರಿ ಕೆಲಸಗಳನ್ನು 
ಕೈಗೆತ್ತಿಕೊಂಡಿದೆ. ಇವುಗಳೆಂದರೆ : 

1. ಕೆರೆಗಳ ಹೂಳೆತ್ತುವಿಕೆ, 2 . ಕೊಳಚೆ ನೀರು ಮತ್ತು ಮಳೆ ನೀರಿನ ರಾಜಕಾಲುವೆಗಳ 
ಬೇರ್ಪಡಿಕೆ, 3. ಕೆರೆಗಳಿಗೆ ಸೇರುವ ನೀರಿನ ಶುದ್ದೀಕರಣ , 4 ಕೆರೆಗಳ ಜೀವ ವೈವಿಧ್ಯತೆ ಮತ್ತು 
ಸುತ್ತಮುತ್ತಲ ಪ್ರದೇಶದ ಪರಿಸರ ಸಂರಕ್ಷಣೆ, 5 . ನಿರಂತರವಾಗಿ ಕೆರೆಗಳ ಸಂರಕ್ಷಣೆ , 

ಈ ನಿಟ್ಟಿನಲ್ಲಿ ದಶವರ್ಷದ ಯೋಜನೆಯನ್ನು ಕೆರೆ ಅಭಿವೃದ್ಧಿ ಪ್ರಾಧಿಕಾರ ತಯಾರು 
ಮಾಡಿ ಅದನ್ನು ಅಮಲುಗೊಳಿಸಲು 250 ಕೋಟಿರೂಪಾಯಿಗಳ ಆಯವ್ಯಯದ ಪ್ರಸ್ತಾವನೆ 
ಸರ್ಕಾರಕ್ಕೆ ಸಲ್ಲಿಸಿದೆ. ಇದರಲ್ಲಿ ಶೇ . 70 ಭಾಗವು ಭಾರತ ಸರ್ಕಾರ ಹಾಗೂ ಉಳಿದ ಹಣವನ್ನು 
ಕರ್ನಾಟಕ ಸರ್ಕಾರವು ಭರಿಸಲಿದೆ. ಕರ್ನಾಟಕ ಸರ್ಕಾರದ ಪರಿಸರ ಇಲಾಖೆಯ ಆಯುಕ್ತರಾದ 
ಲತಾ ಕೃಷ್ಣರಾವ್‌ರವರು ಇದರ ಹೊಣೆಗಾರಿಕೆ ಹೊತ್ತಿದ್ದಾರೆ. ಇದರೊಂದಿಗೆ ಇಂಡೋ 
ನಾರ್ವೇ ಪರಿಸರ ಕಾರ್ಯಕ್ರಮದಡಿಯಲ್ಲಿ 10 ಕೋಟಿ ರೂಪಾಯಿಗಳ ವೆಚ್ಚದಲ್ಲಿ ಹೆಬ್ಬಾಳ 
ಅಚ್ಚುಕಟ್ಟಿನ ಮೂರು ಕೆರೆಗಳ ಅಭಿವೃದ್ಧಿಯನ್ನು ಕೈಗೆತ್ತಿಕೊಳ್ಳಲಾಗಿದೆ. ರಾಷ್ಟ್ರೀಯ ಕೆರೆ 


ಸಂರಕ್ಷಣಾ ಪ್ರಾಧಿಕಾರವು 45 ಕೋಟಿ ರೂಪಾಯಿಗಳನ್ನು ಕೊಳಚೆ ಚರಂಡಿ ನೀರಿನ 
ಶುದ್ದೀಕರಣಕ್ಕೆ ಬಿಡುಗಡೆ ಮಾಡಿದೆ. ಮಳೆ ನೀರು ಮತ್ತು ನಗರದಲ್ಲಿ ಬಳಕೆಯಾಗುತ್ತಿರುವ 7 
ಮಿಲಿಯನ್ ಲೀಟರ್ ನೀರನ್ನು ಸಂಪೂರ್ಣ ಶುದ್ದೀಕರಿಸಿ ಕೆರೆಗಳಿಗೆ ಬಿಡುಗಡೆ ಕಾರ್ಯ 
ಯೋಜನೆಯನ್ನು ಜಪಾನ್ ಬ್ಯಾಂಕ್ ಮತ್ತು ರಾಜ್ಯ ಸರ್ಕಾರಗಳು ಜಂಟಿಯಾಗಿ ಹಮ್ಮಿ 
ಕೊಂಡಿವೆ. ಇದಕ್ಕಾಗಿ 600 ಕೋಟಿ ರೂಪಾಯಿಗಳ ಅನುದಾನವು ಬಿಡುಗಡೆಯಾಗ 
ಬೇಕಾಗಿದೆಯೆಂದು ಎಂ . ಎನ್. ವಿದ್ಯಾಶಂಕರ್ , ಅಧ್ಯಕ್ಷರು, ಬೆಂಗಳೂರು ಒಳಚರಂಡಿ ಮತ್ತು 
ನೀರು ಸರಬರಾಜು ಮಂಡಳಿ ತಿಳಿಸಿದ್ದಾರೆ. ಮಳೆ ನೀರುಕೊಯ್ದು ತಜ್ಞರಾದ ಎಸ್. ವಿಶ್ವನಾಥ್ 
ರವರು ಕೆರೆಗಳ ಹೂಳೆತ್ತುವಿಕೆ ಮತ್ತು ಕೆರೆಗಳ ಮರುಜೋಡಣೆ ವಿಧಾನದಿಂದ ಬೆಂಗಳೂರಿನ 
ಅಂತರ್ಜಲ ಮಟ್ಟವು ಹೆಚ್ಚಾಗಲಿದೆಯೆಂದು ಅಭಿಪ್ರಾಯಪಟ್ಟಿದ್ದಾರೆ. 
- ಈ ಎಲ್ಲ ವಿದ್ಯಮಾನಗಳ ಮಧ್ಯದಲ್ಲಿ ಬೆಂಗಳೂರಿನ ಕೆಂಪೇಗೌಡ ನಗರದ ಗವಿಪುರಂ 
ವ್ಯಾಪ್ತಿಯ ಕೆಂಪಾಂಬುಧಿ ಕೆರೆಯ ಅಭಿವೃದ್ಧಿ ಕೆಲಸ ಭರದಿಂದ ಸಾಗಿದೆ. ನಿರಂತರ 
ನಗರೀಕರಣ ಮತ್ತು ನೀರಿನ ಒಳಹರಿವು ಮಾರ್ಗಗಳ ತಡೆಯಿಂದ ಕೆಂಪಾಂಬುಧಿ ಕೆರೆಯು 
ತನ್ನ ಅಸ್ತಿತ್ವವನ್ನು ಕಳೆದುಕೊಂಡಿದೆ. ಮಕ್ಕಳ ಆಟದ ಮೈದಾನ ಮತ್ತು ಮನರಂಜನೆ 
ತಾಣವಾಗಿರುವ ಈ ಕೆರೆಗಳ ಸಂಪೂರ್ಣ ಮರು ನಿರ್ಮಾಣ ಆಗಬೇಕಿದೆ. ಕೆರೆಗಳ ಅನತಿ 
ದೂರದಲ್ಲಿರುವ ಉದಯಭಾನು ಕಲಾಸಂಘವು ಕೆಂಪಾಂಬುಧಿ ಕೆರೆಯ ಮರು ನಿರ್ಮಾಣದ 
ಬಗ್ಗೆ ಜನರಲ್ಲಿ ಜಾಗೃತಿ ಮೂಡಿಸುವಲ್ಲಿ ಹಲವಾರು ಕಾರ್ಯಕ್ರಮಗಳನ್ನು ಹಮ್ಮಿಕೊಂಡಿದೆ. 
ಮುಂದಿನ ವರ್ಷಗಳಲ್ಲಿ ಈ ಯೋಜನೆಗಳನ್ನು ಕಾರ್ಯರೂಪಕ್ಕೆ ತರಲು ಮುಂದಾಗಿದೆ. 
ಉದಯಭಾನು ಕಲಾಸಂಘದ ಅಂಗಸಂಸ್ಥೆಯಾದ ಉದಯಭಾನು ಉನ್ನತ ಅಧ್ಯಯನ 
ಕೇಂದ್ರದ ವಿಜ್ಞಾನ ಮತ್ತು ತಂತ್ರಜ್ಞಾನ ವಿಭಾಗದ ಅಧ್ಯಯನಾಂಗದ ಮುಖೇನ 2010ರ 
ಫೆಬ್ರವರಿ ತಿಂಗಳಲ್ಲಿ ಬೆಂಗಳೂರಿನ 7 ಕೆರೆಗಳ ನೀರಿನ ವೈಜ್ಞಾನಿಕ ಸಮೀಕ್ಷೆಯ ಅಧ್ಯಯನವನ್ನು 
ಮಾಡಿದೆ. ಬೆಂಗಳೂರಿನ ಜಯನಗರದ ವಿಜಯ ಕಾಲೇಜಿನ ಪದವಿ ವಿದ್ಯಾರ್ಥಿಗಳು ಈ 
ಸಂಶೋಧನಾತ್ಮಕ ಯೋಜನೆಯನ್ನು ಯಶಸ್ವಿಯಾಗಿ ಮಾಡಿದ್ದಾರೆ. ಉ . ಉ . ಅ. ಕೇಂದ್ರವು ಈ 
ವರದಿಯನ್ನು ಸರ್ಕಾರಕ್ಕೆ ಸಲ್ಲಿಸುವ ಪ್ರಯತ್ನದಲ್ಲಿದೆ. ವಿಜ್ಞಾನ ಮತ್ತು ತಂತ್ರಜ್ಞಾನ 
ಅಧ್ಯಯನಾಂಗದ ಕೆರೆಗಳು ಬತ್ತಿದಾಗ - ಜಲಸಮಸ್ಯೆ' ಪುಸ್ತಕವನ್ನು ಲೋಕಾರ್ಪಣೆ 
ಮಾಡುತ್ತಿದೆ. ಬೆಂಗಳೂರಿನ ಕೆರೆಗಳ ಇತಿಹಾಸ, ಇಂದಿನ ಸ್ಥಿತಿ ಮತ್ತು ಮುಂದಿನ ಹೆಜ್ಜೆಗಳ ಬಗ್ಗೆ 
ತುಂಬಾ ಕಷ್ಟಪಟ್ಟು ಮಾಹಿತಿಯನ್ನು ಕೂಡಿಹಾಕಿ ಈ ಕಿರು ಹೊತ್ತಗೆಯನ್ನು ಸಿದ್ದ 
ಮಾಡಿಕೊಟ್ಟಿರುವವರು ಖ್ಯಾತ ವಿಜ್ಞಾನ ಲೇಖಕರಾದ ಟಿ . ಆರ್. ಅನಂತರಾಮು ಅವರು. ಈ 
ಪುಸ್ತಕವು ಓದುಗರಿಗೆ ಕೆರೆಗಳ ಬಗ್ಗೆ ಕೇವಲ ಮಾಹಿತಿಯನ್ನು ಮಾತ್ರ ಕೊಡದೆ ಅವರಲ್ಲಿ 
ಸಾಮಾಜಿಕ ಪ್ರಜ್ಞೆಯನ್ನು ಸಹ ಮೂಡಿಸುತ್ತದೆಂದು ಉ . ಉ . ಅ. ಕೇಂದ್ರದ ವಿಜ್ಞಾನ ಮತ್ತು 
ತಂತ್ರಜ್ಞಾನ ವಿಭಾಗದ ಅಧ್ಯಯನಾಂಗವು ನಂಬಿದೆ. 

ಎ . ಎಸ್ . ಶ್ರೀಕಂಠ 
ಡೀನ್., ವಿಜ್ಞಾನ ಮತ್ತು ತಂತ್ರಜ್ಞಾನ ಅಧ್ಯಯನಾಂಗ 


ಪರಿವಿಡಿ 


ಬೆಂಗಳೂರಿನ ಕೆರೆಗಳು 


ಬೆಂಗಳೂರು ಕೆರೆಗಳ ಸ್ಥಿತಿಗತಿ 
( 1993ರ ಲಕ್ಷ್ಮಣರಾವ್ ಸಮಿತಿಯ ವರದಿ ಆಧರಿಸಿ) 

ಅಧ್ಯಾಯ 1 
ಬೆಂಗಳೂರಿನ ಕೆರೆಗಳು 


ಸಂಪಂಗಿ ಕೆರೆ (ತೈಲ ಚಿತ್ರ ) 
ಕೆರೆಗಳ ನಿರ್ಮಾಣದ ಮೂಲೋದ್ದೇಶವೇ ಜಲಸಂಗ್ರಹಣೆ, ಕೆರೆಯ ನೀರಿನ ಬಳಕೆ 
ಆಯಾ ಪ್ರದೇಶಗಳ ಅವಶ್ಯಕತೆಗಳಿಗೆ ತಕ್ಕಂತೆ ವ್ಯತ್ಯಯವಾಗುತ್ತದೆಯಾದರೂ ಕುಡಿಯುವ 
ನೀರಿಗೆ, ಕೃಷಿಗೆ, ನಿತ್ಯ ಬಳಕೆಗೆ ಮೂಲ ಆಕರ ಕೆರೆಗಳೇ , ಪರೋಕ್ಷವಾಗಿ ಕೆರೆಗಳಿಂದಾಗುವ 
ಅನುಕೂಲಗಳೂ ಹಲವಾರು. ಕೆರೆ ಇದ್ದೆಡೆ ವಾಯುಗೋಳವೂ ತಂಪಾಗಿರುತ್ತದೆ, ನೀರು 
ಇಂಗಿ ನೆಲದಾಳದ ಅಂತರ್ಜಲವೂ ವೃದ್ಧಿಸುತ್ತದೆ. ಅಂತರ್ಜಲ ಭಂಡಾರ ವೃದ್ದಿಯಾಯಿ 
ತೆಂದರೆತೋಡು ಬಾವಿಗಳಲ್ಲಿ ಸಮೃದ್ದ ನೀರು ಒಸರುತ್ತದೆ. ಜೊತೆಗೆ ಕೆರೆಗಳಿಗೇ ಸೀಮಿತವಾದ 
ಜೀವಜಗತ್ತಿದೆ. ಆಹಾರ ಸರಪಳಿಯನ್ನು ಕೆರೆಗಳು ಪೋಷಿಸುತ್ತವೆ ಎಂದೇ ಕೆರೆಕಟ್ಟೆ ನಿರ್ಮಾಣದಲ್ಲಿ 
ಸಾಂಸ್ಕೃತಿಕ , ಸಾಮಾಜಿಕ , ಐತಿಹಾಸಿಕ , ಧಾರ್ಮಿಕ ಮಹತ್ವವನ್ನು ನಾವು ಕಾಣುತ್ತೇವೆ. 
- ಕ್ರಿ.ಶ. 1896ರಲ್ಲಿ ಅರ್ಕಾವತಿ ನದಿಗೆ ಅಡ್ಡಲಾಗಿ ಹೆಸರುಘಟ್ಟದಲ್ಲಿ ಕಟ್ಟೆಕಟ್ಟುವ ಮೊದಲು 
ಅಂದಿನ ಬೆಂಗಳೂರಿನ ನಾಗರಿಕರಿಗೆ ನೀರನ್ನು ಒದಗಿಸುತ್ತಿದ್ದ ಮೂಲಗಳೆಂದರೆ ಕೆರೆ , ಬಾವಿ 
ಮತ್ತು ಕಲ್ಯಾಣಿಗಳು, ಈ ಮೂಲದ ನೀರು ಕೃಷಿಗೂ ಬಳಕೆಯಾಗುತ್ತಿತ್ತು. ಬೆಂಗಳೂರಿನ 
ಕೆರೆಗಳು ಎಂದೊಡನೆ ಮೊದಲು ನೆನಪಿಗೆ ಬರುವುದೇ ಕೆಂಪಾಂಬುಧಿ, ಧರ್ಮಾಂಬುಧಿ, 

. 


ಧರ್ಮಾಂಬುಧಿ ಕೆರೆ (ತೈಲ ಚಿತ್ರ) 


ಕೆಂಪಾಂಬುಧಿ ಕೆರೆ ( ತೈಲ ಚಿತ್ರ ) 


( ಬರಿಗಳು 


ಹಲಸೂರು ಕೆರೆ , ಎಡೆಯೂರುಕೆರೆ, ಲಾಲ್‌ಬಾಗ್ ಕೆರೆ ( ಸಿದ್ದಾಪುರ), ಸ್ಯಾಂಕಿ ಕೆರೆ, ಸಂಪಂಗಿ 
ಕೆರೆ ಮುಂತಾದವು. ಬೆಂಗಳೂರಿನ ಸ್ಥಾಪಕ ಹಿರಿಯ ಕೆಂಪೇಗೌಡ (ಕ್ರಿ.ಶ. 1513 - 1569), ತನ್ನ 
ಕುಲದೇವತೆಯಾಗಿದ್ದ ಕೆಂಪಮ್ಮನ ಹೆಸರಲ್ಲಿ ಕೆಂಪಾಂಬುಧಿ ಕೆರೆಯನ್ನೂ , ಧರ್ಮ ದೇವತೆಯ 
ಹೆಸರಲ್ಲಿ ಧರ್ಮಾಂಬುಧಿ ಕೆರೆಯನ್ನೂ ಕಟ್ಟಿಸಿದ. ಆದರೆ ಧರ್ಮಾಂಬುಧಿ ಕೆರೆ ಕುರಿತಂತೆ 
ಇನ್ನೊಂದು ಅಭಿಪ್ರಾಯವೂ ಇದೆ. ಕ್ರಿ.ಶ . 1247ರ ಹೊಯ್ಸಳರ ಕಾಲದ ಶಾಸನದಲ್ಲಿ ಇದನ್ನು 
ದೊಡ್ಡಕೆರೆ ಎಂದು ಸಂಬೋಧಿಸಿದೆ. ಆದ್ದರಿಂದ ಹಿರಿಯ ಕೆಂಪೇಗೌಡನ ಆಡಳಿತ ಕಾಲಕ್ಕೆ ಮುನ್ನವೇ 
ಈ ಕೆರೆ ಅಸ್ತಿತ್ವದಲ್ಲಿತ್ತು ಎನ್ನುವುದಕ್ಕೆ ಈ ಶಾಸನ ಆಧಾರ ಒದಗಿಸುತ್ತದೆ. ಬೆಂಗಳೂರಿನ 
ನರಗುಂದ ದೇವರ ಮಠದ 1844ರ ದಾಖಲೆ ಹಾಗೂ ಸರ್ಪಭೂಷಣ ಮಠದ 1876ರ 
ದಾಖಲೆಯಲ್ಲಿ ಧರ್ಮಾಂಬುಧಿ ಕೆರೆಯನ್ನು ಸ್ಪಷ್ಟವಾಗಿ ದೊಡ್ಡಕೆರೆ ಎಂದು ಕರೆಯಲಾಗಿದೆ. 

( ಬೆಂಗಳೂರು ನಗರ ವೀರಶೈವ ಮಠಗಳು ; ಒಂದು ಸಾಂಸ್ಕೃತಿಕ ಅಧ್ಯಯನ 

- - ಡಾ . ಬಿ.ಸಿ. ವೀರಪ್ಪ - 2001, ಪುಟ 12- 13). 
ಹಿರಿಯ ಕೆಂಪೇಗೌಡ ಕೆರೆ ನೀರನ್ನು ಕೃಷಿಗಾಗಿ, ವಿಶೇಷವಾಗಿ ತೋಟಗಳಿಗೆ ಬಳಸಲು 
ಯುಕ್ತ ಏರ್ಪಾಟು ಮಾಡಿದ್ದ. ಆಗಿನ ಬೆಂಗಳೂರಿನಿಂದ ಹರಿದು ಹೋಗುತ್ತಿದ್ದ ಬಹು 
ಪ್ರಮಾಣದ ನೀರನ್ನು ತಡೆದು ಕೆರೆಗಳನ್ನು ನಿರ್ಮಿಸಲು ಯೋಜನೆಗಳನ್ನು ರೂಪಿಸಿದ್ದ. 
ಕೋರಮಂಗಲ, ಆಡುಗೋಡಿಮೂಲಕ ಹರಿದು ಹೋಗುತ್ತಿದ್ದ ನೀರು ಚಳ್ಳಘಟ್ಟ ಕೆರೆಯನ್ನು 
ತುಂಬುತ್ತಿತ್ತು. ಅಲ್ಲಿಂದ ಮುಂದೆ ಯಮಲೂರು, ಬೆಳ್ಳಂದೂರು ಕೆರೆಯನ್ನು ಸೇರುತ್ತಿತ್ತು. 
ಇನ್ನೂ ಮುಂದೆ ಹರಿದುಹೋಗುತ್ತಿದ್ದ ನೀರನ್ನು ತಡೆದು ವರ್ತೂರಿನ ಬಳಿ ಅಡ್ಡಗಟ್ಟೆ 
ನಿರ್ಮಿಸಿದ್ದ. ಹೆಚ್ಚುವರಿ ನೀರು ದಕ್ಷಿಣ ಪಿನಾಕಿನಿ ನದಿಯನ್ನು ಕೂಡಿಕೊಳ್ಳುತ್ತಿತ್ತು. ಈ ಎಲ್ಲ 
ಕೆರೆಗಳ ಅಚ್ಚುಕಟ್ಟಿನಲ್ಲಿ ಹೇರಳವಾಗಿ ಬತ್ತ ಬೆಳೆಯಲಾಗುತ್ತಿತ್ತು. ( ಬೆಂಗಳೂರಿನ ಇತಿಹಾಸ , 
ಬ .ನ. ಸುಂದರರಾವ್, 1985 , ಪುಟ 28). ಈ ರೀತಿಯಾಗಿ ನಿರ್ದಿಷ್ಟವಾಗಿ ಕೆರೆ ಅಚ್ಚುಕಟ್ಟಿನ 
ಗ್ರಾಮಗಳ ನೀರಿನ ಅವಶ್ಯಕತೆಗಳನ್ನು ಪೂರೈಸಲಾಗುತ್ತಿತ್ತು. 

ಹಿರಿಯ ಕೆಂಪೇಗೌಡರ ಜಾಡಿನಲ್ಲೇ ಸಾಗಿದ ಇಮ್ಮಡಿ ಕೆಂಪೇಗೌಡ (ಕ್ರಿ.ಶ. 1569 -1638) 
ತನ್ನ ತಂದೆಯ ದತ್ತಿ ದಾನ ಕಾರ್ಯಕ್ರಮವನ್ನು ಮುಂದುವರಿಸಿದ. ಈತನ ಕಾಲದಲ್ಲೇ 
ಬೆಂಗಳೂರಿನ ಕೋಟೆಗೆ ದಕ್ಷಿಣ ಭಾಗದಲ್ಲಿ ಬಸವನಗುಡಿಗೆ ಹೊಂದಿಕೊಂಡಂತೆ ಕಾರಂಜಿ ಕೆರೆ, 
ಅಗ್ರಹಾರದ ಗಿಡೇಗೌಡನ ಕೆರೆ ( ಬಿನ್ನಿಮಿಲ್ ಕೆರೆ), ಜಕ್ಕರಾಯನ ಕೆರೆ ಮತ್ತು ಅಲಸೂರು 

ಕೆರೆಗಳು ನಿರ್ಮಾಣವಾದವು (ಗಿಡೇಗೌಡ ಎಂಬಾತ ಯಲಹಂಕದ ಪ್ರಪ್ರಥಮ ಪ್ರಭು 
ಎನ್ನಿಸಿಕೊಂಡಿದ್ದ ಜಯಗೌಡನ ಹಿರಿಯ ಮಗ, ಹಿರಿಯ ಕೆಂಪೇಗೌಡನ ತಾತ), ಮಾಗಡಿ 
ರಸ್ತೆಯ ಅಗ್ರಹಾರ ಮತ್ತು ಅಗ್ರಹಾರದ ಕೆರೆಯನ್ನು 1997ರಲ್ಲಿ ಇಮ್ಮಡಿ ಕೆಂಪೇಗೌಡ ಕಟ್ಟಿಸಿದ. 
ಅಗ್ರಹಾರವೆನ್ನುವುದು ಕೆಂಪಾಪುರ ಅಗ್ರಹಾರದ ಹೆಸರು. ಈಗಿನ ರೈಲ್ವೇ ಹಾದಿಯ ದಕ್ಷಿಣಕ್ಕೆ 
ಮತ್ತು ಅಂಜನಪ್ಪ ಗಾರ್ಡನ್ನಿಗೆ ವಾಯವ್ಯಕ್ಕಿರುವ ಭಾಗ, ಪಾಳೇಗಾರರ ವಂಶದ ಸಿದ್ದಮ್ಮ 
ಎಂಬಾಕೆಯ ಹೆಸರಲ್ಲಿ ಈಗಿನ ಸಿಟಿ ಮಾರ್ಕೆಟ್ ಇರುವ ಜಾಗದಲ್ಲಿ ಸಿದ್ದಿಕಟ್ಟೆ ಎಂಬ 
ಕೆರೆಯನ್ನು ಕೆಂಪೇಗೌಡರ ವಂಶಸ್ಥರೇ ನಿರ್ಮಾಣ ಮಾಡಿದ್ದರು. 

ಬ್ರಿಟಿಷರ ಆಡಳಿತ ಕಾಲದಲ್ಲೂ ಬೆಂಗಳೂರಿನ ಕೆರೆಗಳ ಬಗ್ಗೆ ಆಡಳಿತಾರೂಢರು ಸಾಕಷ್ಟು 
ಆಸ್ಥೆ ತಳೆದಿದ್ದರು (1808ರಲ್ಲಿ ಇಲ್ಲಿ ದಂಡು ಪ್ರದೇಶ ಪ್ರಾರಂಭವಾಗಲು ಈ ಕೆರೆಯೇ ಕಾರಣ ). 
ಚೀಫ್ ಕಮಿಷನರಾಗಿದ್ದ ಲೂಯಿಸ್ ಬೆಂಥಮ್ ಬೌರಿಂಗ್ ( ಕ್ರಿ.ಶ. 1866), ಅಲಸೂರು ಕೆರೆಯ 
ಸುತ್ತಣ ಚೌಗು ಪ್ರದೇಶವನ್ನು ಮುಚ್ಚಿಸಿ ಕೆರೆಯ ಸುತ್ತ ರಸ್ತೆ ನಿರ್ಮಾಣ ಮಾಡಿಸಿದ್ದಲ್ಲದೇ 
ಅಲಸೂರು ಕೆರೆಯ ಏರಿಯನ್ನು ನಿರ್ಮಿಸಿ ಕೆರೆಯ ನೀರನ್ನು ಕುಡಿಯಲು ಯೋಗ್ಯವಾಗುವಂತೆ 
ಪೋಷಿಸಿದ್ದರು. ಇದಲ್ಲದೆ ಮಿಲ್ಲರ್ ಕೆರೆಯ ಬಳಿ ನಾಲ್ಕು ಲಕ್ಷ ಘನ ಗ್ಯಾಲನ್ ಸಾಮರ್ಥ್ಯದ 
ಒಂದು ಜಲ ಸಂಗ್ರಹಾಲಯವನ್ನು 8714 ರೂಪಾಯಿ ವೆಚ್ಚದಲ್ಲಿ ಕಟ್ಟಿಸಿದ್ದರು. ಅವರು 
ಯೋಜಿಸಿದ ನಗರದ ಚರಂಡಿ ವ್ಯವಸ್ಥೆ ಮಳೆಗಾಲದಲ್ಲಿ ನೀರು ಹೊತ್ತು ಅನೇಕ ಕೆರೆಗಳನ್ನು 
ತುಂಬುತ್ತಿತ್ತು. ಈ ಕೆಲಸಕ್ಕಾಗಿಯೇ 1866 - 67ರಲ್ಲಿ 11 ,600 ರೂಪಾಯಿ ವೆಚ್ಚ ಮಾಡಲಾಗಿತ್ತು. 
- ಸದಾಶಿವನಗರದ ಬಡಾವಣೆಯಲ್ಲಿರುವ ಸ್ಯಾಂಕಿ ಕೆರೆ ಕೂಡ ಬೆಂಗಳೂರಿಗೆ ಹೊಸ 
ಸೇರ್ಪಡೆ. ಕಬ್ಬನ್ ಪಾರ್ಕನ್ನು ಅಭಿವೃದ್ಧಿಪಡಿಸಿದ ಮತ್ತು ಅಠಾರ ಕಚೇರಿ ಕಟ್ಟಿಸಿದ ಲೆಫ್ಟಿನೆಂಟ್ 
ಕರ್ನಲ್ ಸ್ಯಾಂಕಿ ಇದನ್ನೂ ನಿರ್ಮಿಸಿದ. 1897ರಲ್ಲಿ ಈ ಕೆರೆಯ ನಿರ್ಮಾಣಕ್ಕಾಗಿ 5. 75 ಲಕ್ಷ 
ರೂಪಾಯಿಗಳನ್ನು ಖರ್ಚುಮಾಡಲಾಯಿತು. ಆದರೆ ಅಗತ್ಯಕ್ಕಿಂತ ಹೆಚ್ಚು ವಿಶಾಲವಾಗಿ ಈ ಕೆರೆ 
ನಿರ್ಮಿಸಿದ್ದರಿಂದ ಅದು ಎಂದೂ ತುಂಬಿಹರಿಯಲಿಲ್ಲ. ಸ್ಯಾಂಕಿ ಕೆರೆ ಕೋಡಿ ಹರಿದಾಗ ಆ 
ನೀರು ಧರ್ಮಾಂಬುಧಿ ಕೆರೆಗೆ ಬರುವಂತೆ ಕಾಲುವೆ ವ್ಯವಸ್ಥೆಯನ್ನು ಮಾಡಲಾಗಿತ್ತು. ಮತ್ತೀಕೆರೆ 
ಹಳ್ಳಿ (ಈಗ ಮತ್ತೀಕೆರೆ) ಭಾಗದ ಕೆರೆಯನ್ನು ನಿರ್ಮಿಸಿದ್ದು 1843ರಲ್ಲಿ, ಕಂಟೋನೈಂಟಿಗೆ 
ಅಲಸೂರಿನ ಕೆರೆಯ ನೀರು ಸಾಕಾಗದಾಗ ಮಿಲ್ಲರ್‌ ಕೆರೆಯನ್ನು ನಿರ್ಮಾಣ ಮಾಡಲಾಯಿತು 
( ಸರ್ ಲೆಸ್ಲಿ ಮಿಲ್ಲರ್‌ ನ್ಯಾಯಾಧೀಶನಾಗಿದ್ದ. ಮೈಸೂರು ರಾಜ್ಯದ ಆಡಳಿತದಲ್ಲಿ ಹಿಂದುಳಿದ 
ವರ್ಗದ ಪ್ರತಿನಿಧಿಗಳಿರಬೇಕೆಂದು ವರದಿ ನೀಡಿದ ವ್ಯಕ್ತಿ ), ಕರ್ನಾಟಕದ ತೋಟಗಾರಿಕೆಯ 
ಪಿತಾಮಹ ಎಂಬ ಅಭಿದಾನಕ್ಕೆ ಪಾತ್ರನಾದ ಬ್ಯಾನ್ ಕ್ಯಾಮರಾನ್‌ ಲಾಲ್‌ಬಾಗನ್ನು ಅಭಿವೃದ್ಧಿ 
ಪಡಿಸಿದುದರ ಜೊತೆಗೆ ಈಗ ಮೂವತ್ತು ಹೆಕ್ಟೇರ್ ವಿಸ್ತೀರ್ಣವಿರುವ ಲಾಲ್‌ಬಾಗ್ ಕೆರೆಯನ್ನೂ 
ಅಭಿವೃದ್ಧಿಪಡಿಸಿದ. ಮೊದಲು ಈ ಭಾಗ ದೊಡ್ಡ ತಗ್ಗಾಗಿತ್ತು. ಅದರಲ್ಲಿ ಸಣ್ಣ ಪ್ರಮಾಣದ 
ಹೊಂಡ ನಿಂತಿತ್ತು. ಹೈದರನ ಕಾಲದಲ್ಲೇ ಇಲ್ಲಿನ ಜಲಾಶಯದಿಂದ ಯಾವ ಯಂತ್ರಗಳನ್ನೂ 
ಬಳಸದೆ ಲಾಲ್‌ಬಾಗಿನ ತೋಟಕ್ಕೆ ನೀರನ್ನು ಹರಿಸಲಾಗುತ್ತಿತ್ತೆಂದು ಫ್ರಾನ್ಸಿಸ್ ಬುಕನನ್ 


* ( ಪರಿವರ್ತನೆ : 1 ಹೆಕ್ಟೇರು: 2 .4710 ಎಕರೆ) 

( ಕ್ರಿ. ಶ. 1800) ದಾಖಲಿಸಿದ್ದಾನೆ. ಈ ಕೆರೆಯ ಏರಿಯನ್ನು ಭದ್ರಪಡಿಸಿ ಅತ್ಯಾಕರ್ಷಕವಾದ 
ಕಲ್ಲಿನ ಸೋಪಾನಗಳನ್ನೂ ಕೆರೆಗೆ ಅಡ್ಡಗಟ್ಟೆಗಳನ್ನೂ ಏರಿ ಜಾರದಂತೆ ಕಲ್ಲುಗಳನ್ನೂ ಗಾರೆಯ 
ಆಸನಗಳನ್ನೂ ನಿರ್ಮಿಸಿದ್ದು ಜಾನ್ ಕ್ಯಾಮರಾನ್ ಅವರ ನಿರ್ದೇಶನದಲ್ಲಿಯೇ . 

ಬೆಂಗಳೂರಿನ ತ್ವರಿತಗತಿಯ ನಗರೀಕರಣ, ಇದರೊಟ್ಟಿಗೆ ಇಲ್ಲಿನ ಆಹ್ಲಾದಕರ 
ಹವಾಮಾನವನ್ನು ಮೆಚ್ಚಿ ದೇಶದ ಮೂಲೆಗಳಿಂದ ಬಂದ ಜನರಿಗೆ ಹಳೆಯ ಬೆಂಗಳೂರು 
( 1901) ನೆಲೆ ಒದಗಿಸದಾಯಿತು. ಹಳೆಯ ಬೆಂಗಳೂರು ಎಂದರೆ ಅದರ ಮುನಿಸಿಪಲ್ ವ್ಯಾಪ್ತಿ 
ಕೇವಲ 11 ಚದರ ಮೈಲಿ, ಉತ್ತರದಲ್ಲಿ ಯಲಹಂಕ ಬಾಗಿಲಿನಿಂದ (ಈಗಿನ ಸ್ಟೇಟ್ ಬ್ಯಾಂಕ್ 
ಆಫ್ ಮೈಸೂರು ಚೌಕ) ಪ್ರಾರಂಭವಾದ ದೊಡ್ಡಪೇಟೆ, ದಕ್ಷಿಣ ಎಲ್ಲೆ ಬೆಂಗಳೂರುಕೋಟೆ, 
ತಾಲ್ಲೂಕು ಕಚೇರಿ ಮತ್ತು ಚಿಕ್ಕಪೇಟೆಗೆ ಪೂರ್ವದ ಹಲಸೂರು ಗೇಟು ಪ್ರವೇಶ ದ್ವಾರ ( ಈಗಿನ 
ಬಾದಾಮಿ ಹೌಸ್ ಹಿಂಭಾಗ), ಪಶ್ಚಿಮದಲ್ಲಿ ಸೊಂಡೇಕೊಪ್ಪ ಬಾಗಿಲೇ ಗಡಿ, ಮುನಿಸಿಪಲ್ 
ಆಡಳಿತದ ಸಾಮರ್ಥ್ಯಕ್ಕೂ ಸವಾಲು ಎಸೆದು ಬೆಂಗಳೂರು ನಗರ ಬೆಳೆದಾಗ ಬೆಂಗಳೂರು 
ಮುನಿಸಿಪಲ್ ಕೌನ್ಸಿಲ್ , ಸಿಟಿ ಇಂಪ್ಯೂವ್‌ಮೆಂಟ್ ಟ್ರಸ್ಟ್ ಬೋರ್ಡ್, ಅನಂತರ ಬೆಂಗಳೂರು 
ಅಭಿವೃದ್ಧಿ ಪ್ರಾಧಿಕಾರ ಈ ಒಂದೊಂದೂ ಸಂಸ್ಥೆಗಳೂ ನಗರವನ್ನು ಬೆಳೆಸುತ್ತಾ ಬಂದವು, ಈ 
ತಡೆರಹಿತ, ಅವೈಜ್ಞಾನಿಕ ಬೆಳವಣಿಗೆಯೇ ನಗರದ ಪರಿಸರವನ್ನೂ ನೆಲೆಯನ್ನೂ ಏರುಪೇರು 
ಮಾಡತೊಡಗಿತು. ಇದರ ಪರಿಣಾಮ ಬೆಂಗಳೂರಿನ ಶ್ವಾಸಕೋಶ ಎನ್ನಿಸಿದ್ದ ಕೆರೆಗಳನ್ನು 
ಒಂದೊಂದಾಗಿ ಬಲಿ ತೆಗೆದುಕೊಳ್ಳಲು ಪ್ರಾರಂಭಿಸಿತು. 1930ರಲ್ಲಿ ಬೆಂಗಳೂರು ಜಿಲ್ಲೆಯಲ್ಲಿ 
ಒಟ್ಟು 347 ದೊಡ್ಡ ಕೆರೆಗಳಿದ್ದವು, 1258 ಸಣ್ಣ ಕೆರೆ ಕೊಳಗಳಿದ್ದವು. ಇಡೀ ಜಿಲ್ಲೆಯೇ ಸದಾ 
ತಂಪು ವಾತಾವರಣ ಅನುಭವಿಸುತ್ತಿತ್ತು. 1965ರ ಹೊತ್ತಿಗೆ ಕೆರೆಗಳ ಸಂಖ್ಯೆ ಕ್ಷೀಣಿಸಿ 262ಕ್ಕೆ 
ಇಳಿಯಿತು. ಹೊಸ ಸಹಸ್ರಮಾನವನ್ನು ಸ್ವಾಗತಿಸುವ ಹೊತ್ತಿಗೆ ಬೆಂಗಳೂರಿನ ನಾಗರಿಕರು 
ಉಳಿಸಿಕೊಂಡದ್ದು ಕೇವಲ 81 ಕೆರೆಗಳನ್ನು ಮಾತ್ರ ವಸತಿಯ ಹೆಸರಲ್ಲಿ ಸರ್ಕಾರಿ ಸಂಸ್ಥೆಗಳು, 
ಗೃಹ ನಿರ್ಮಾಣ ಸಂಘಗಳು , ನೆಲವನ್ನು ನುಂಗುತ್ತ ಹೋದಂತೆ ಕೆಲವು ಕೆರೆಗಳೂ 
ಶಾಶ್ವತವಾಗಿ ಕಣ್ಮರೆಯಾಗಿಹೋದವು. 
- 1898- 99ರಲ್ಲಿ ಭೀಕರ ಪ್ಲೇಗ್ ಹರಡಿದಾಗ ಬಸವನಗುಡಿ ಮತ್ತು ಮಲ್ಲೇಶ್ವರ ಬಡಾವಣೆಗಳು 
ಹುಟ್ಟಿಕೊಂಡವು. ಕೋಟೆಯ ಒಳಗಿದ್ದ ಜನರನ್ನು ಹೊರಕ್ಕೆ ಸಾಗಿಸಬೇಕಾಗಿಬಂತು. 
ಬಸವನಗುಡಿ ನಿರ್ಮಾಣವಾದ ಪ್ರಯುಕ್ತ ಇಲ್ಲಿದ್ದ ಕಾರಂಜಿ ಕೆರೆ ನಿರ್ನಾಮವಾಯಿತು. ಈಗ 
ಅಲ್ಲಿ ಉಳಿದಿರುವುದು ಕಾರಂಜಿ ಆಂಜನೇಯನ ಗುಡಿ ಹಾಗೂ ಕೆರೆಯ ತಳದಲ್ಲೇ ಎದ್ದು ಈಗ 
ಸದಾ ಗಿಜಿಗುಡುತ್ತಿರುವ ಗಾಂಧೀಬಜಾರು, ಪ್ಲೇಗ್ ಪೀಡಿತ ಹಳೆಯ ಬೆಂಗಳೂರಿನಿಂದ ಜನರ 
ಮರು ವಸತೀಕರಣವಾದ ಸಂದರ್ಭದಲ್ಲಿ ಬಲಿಯಾದ ಮತ್ತೊಂದು ಕೆರೆ ಕೆಂಪಾಂಬುಧಿ ಕೆರೆ. 
ಗವೀಪುರ , ಗುಟ್ಟಹಳ್ಳಿಯ ನೈಋತ್ಯಕ್ಕಿರುವ ಈ ಕೆರೆಯ ಮೂಲ ವಿಸ್ತೀರ್ಣ ಸುಮಾರು 
15 ಹೆಕ್ಟೇರುಗಳಷ್ಟು ಜನ ಕೆರೆಯ ಸುತ್ತಮುತ್ತ ನೆಲೆಸಲು ಪ್ರಾರಂಭಿಸುತ್ತಲೇ ಅವರಿಗೆ ಪೂರಕವಾಗಿ 
ನೈರ್ಮಲ್ಯದ ಅನುಕೂಲತೆ ಒದಗಿಸಲಿಲ್ಲ. ಕೆರೆ ಶೌಚಾಲಯದ ತಾಣವಾಯಿತು. ಮಳೆ ನೀರು 
ಹೊತ್ತು ತರುತ್ತಿದ್ದ ಹಳ್ಳಕೊಳ್ಳಗಳು ಕೊಳಚೆ ನೀರನ್ನು ಸಾಗಿಸುವ ಚರಂಡಿಗಳಾದವು. ಈಗಲೂ 
ದಿನವೊಂದರಲ್ಲಿ 16 ಕೋಟಿಲೀಟರು ಕೊಳಚೆ ನೀರು ಈ ಕೆರೆಯನ್ನು ತುಂಬುತ್ತಿದೆ. 

ಧರ್ಮಾಂಬುಧಿ ಕೆರೆಯ ಇಂದಿನ ಸ್ಥಿತಿಗತಿಗಳನ್ನು ಬೆಂಗಳೂರಿನ ನಾಗರಿಕರೆಲ್ಲರೂ 
ಬಲ್ಲರು. ಸುಬೇದಾರ್ ಛತ್ರಂ ರಸ್ತೆ ಸೇರಿದಂತೆ ಭಾಗಶಃ ಗಾಂಧಿನಗರದವರೆಗೆ ವಿಸ್ತರಿಸಿದ್ದ ಈ 
ಕೆರೆಯನ್ನು ನೆನಪಿಸಲು ಈಗಲೂ ಧನ್ವಂತರಿ ರಸ್ತೆಯ ಏರಿ ಇದೆ. ಇದನ್ನು ಟ್ಯಾಂಕ್‌ಬಂಡ್ ರಸ್ತೆ 
ಎಂದು ಮೊನ್ನೆ ಮೊನ್ನೆಯವರೆಗೂ ಕರೆಯಲಾಗುತ್ತಿತ್ತು. ಧರ್ಮಾಂಬುಧಿ ಕೆರೆಯ ತೂಬು 
ಈಗಿನ ಶಾಂತಲಾ ಸಿಲ್ಕ್ ಹೌಸ್ ಕಟ್ಟಡದ ಭಾಗದಲ್ಲಿತ್ತೆಂದು ಹಳಬರು ಸ್ಮರಿಸುತ್ತಾರೆ. 
ತಗ್ಗಿನಲ್ಲಿರುವ ಚಿಕ್ಕ ಲಾಲ್‌ಬಾಗ್‌ಗೆ ( ತುಳಸೀ ತೋಟ) ನೀರೊದಗಿಸುತ್ತಿದ್ದುದೇ ಧರ್ಮಾಂಬುಧಿ 
ಕೆರೆ . ಸ್ವಾಮಿ ವಿವೇಕಾನಂದ ಅವರು 1892ರಲ್ಲಿ ಬೆಂಗಳೂರಿಗೆ ಬಂದಾಗ ಅಲಸೂರಿನಲ್ಲಿ 
ತಂಗಿರುತ್ತಿದ್ದರಂತೆ. ಆಹ್ಲಾದಕರ ವಾತಾವರಣ ಸವಿಯಲು ಪೂರ್ಣಯ್ಯ ಛತ್ರದ ಮುಂದೆ ಇದ್ದ 
ಕೊಳದ ಮುಂದೆ ಕುಳಿತುಕೊಳ್ಳುತ್ತಿದ್ದರಂತೆ. ಈಗ ಧರ್ಮಾಂಬುಧಿ ಕೆರೆ ನಮ್ಮ ನಾಗರಿಕ 
ಜೀವನದ ಇತಿಹಾಸವನ್ನೇ ಅಪಹಾಸ್ಯ ಮಾಡುತ್ತಿದೆ. ಕರ್ನಾಟಕ ರಾಜ್ಯ ರಸ್ತೆ ಸಾರಿಗೆ ಸಂಸ್ಥೆಯ 
ಕೇಂದ್ರ ಬಿಂದುವಾದ ಬಸ್ ನಿಲ್ದಾಣವಾಗಿ ತಲೆಯೆತ್ತಿ ಬೇರೆಯ ಅವತಾರವನ್ನೇ ಮೆರೆದಿದೆ. 
ಕೆರೆಗಳಿಗೆ ಒದಗಿದ ಕುತ್ತು 

ಕರ್ನಾಟಕ ಸರ್ಕಾರ ಅಸೆಂಬ್ಲಿ ಮೂಲಕ ತಂದ ಭೂಸುಧಾರಣಾ ಕಾನೂನಿನ 
ಬದಲಾವಣೆ ಬೆಂಗಳೂರು ನಗರ ಅನಿಯಂತ್ರಿತವಾಗಿ ಬೆಳೆಯಲು ಅವಕಾಶ ಮಾಡಿಕೊಟ್ಟಿತು. 
ಬೆಂಗಳೂರಿನ ಸುತ್ತಮುತ್ತಲಿನ ವ್ಯವಸಾಯ ಭೂಮಿಯನ್ನು ವ್ಯವಸಾಯೇತರ ಉದ್ದೇಶ 
ಗಳಿಗಾಗಿ ಬಳಸಲು ಅನುವು ಮಾಡಿಕೊಟ್ಟ ಈ ಸುಧಾರಣೆ ಹೊಸ ಬಡಾವಣೆಗಳು 
ಅಣಬೆಯಂತೆ ತಲೆಯೆತ್ತಲು ಎಡೆ ಮಾಡಿಕೊಟ್ಟಿತು. ಇದರ ಜೊತೆಗೆ 1976ರ ನಗರ ಭೂಮಿತಿ 

ಸುಧಾರಣೆ ಕೂಡ ಮೂಲ ಸ್ವರೂಪದಲ್ಲಿ ಸಾಕಷ್ಟು ಬದಲಾವಣೆಯಾಯಿತು. ಇವೆಲ್ಲದರ 
ಪರಿಣಾಮವೆಂದರೆ ಬೆಂಗಳೂರಿನ ಗ್ರಾಮಾಂತರ ಹೊರವಲಯಗಳೆಲ್ಲವೂ ಅತ್ಯಂತ 
ತ್ವರಿತವಾಗಿ ಒಳವಲಯಗಳಾಗಿ ನಗರದ ಒಡಲು ಸೇರುತ್ತ ಹೋದವು. ಸುತ್ತಣ ಹಳ್ಳಿಗಳಲ್ಲೂ 
ಗ್ರಾಮ ಠಾಣವೆಂಬ ಹೆಸರಿನಲ್ಲಿ ಜಮೀನುಗಳು ಮಾಯವಾಗಿ ನಗರೀಕರಣದಿಂದಾಗಿ ಪಾಳು 
ಭೂಮಿಗಳು ಚಿನ್ನದ ಮೊಟ್ಟೆ ಇಡುವ ಕೋಳಿಗಳಾದವು. ಬೆಂಗಳೂರಿನ ಕೆರೆಗಳಿಗೆ ನಿಜವಾದ 
ಕುತ್ತು ಒದಗಿದ್ದೇ ಈ ಪ್ರಕ್ರಿಯೆಯಿಂದ ನಗರದ ಕೆರೆಗಳನ್ನು ಗಣನೆ ಮಾಡುವಾಗ ಬೆಂಗಳೂರು 
ಅಗ್ಲಾಮರೇಷನ್ ಪ್ರದೇಶವನ್ನು ಪರಿಗಣಿಸಬೇಕಾಗುತ್ತದೆ. ಈ ಲೆಕ್ಕದಲ್ಲಿ ನಗರದ ಕೆರೆ, ಕೊಳ, 
ಸರೋವರ ಸೇರಿದಂತೆ ಒಟ್ಟು 257 ಸಣ್ಣ ಪುಟ್ಟ ಜಲರಾಶಿಗಳಿವೆ. ಬೆಂಗಳೂರಿನಲ್ಲಿ ತಂಪು ಹವೆ 
ಇರುವುದು ಈ ನಗರ ಸಮುದ್ರ ಮಟ್ಟದಿಂದ ಸರಾಸರಿ 900 ಮೀಟರು ಎತ್ತರವಿರುವ 
ಭೌಗೋಳಿಕ ಅಂಶವೊಂದರಿಂದಲೇ ಅಲ್ಲ, ಭಾರತದ ಯಾವುದೇ ನಗರಕ್ಕಿರದ ಕೆರೆಯ 
ಜಲಸಿರಿ ಈ ನಗರಕ್ಕಿರುವುದು. ಈ ಒಂದೊಂದು ಕೆರೆಗೂ ಅದರದೇ ಆದ ಜಲಾನಯನ 
ಪ್ರದೇಶ, ಹಳ್ಳಕೊಳ್ಳಗಳಿವೆ. ನೆಲದಾಳದ ಅಂತರ್ಜಲದ ವೃದ್ಧಿಗೆ ಈ ಒಂದೊಂದೂ ಕೆರೆಗಳು 
ಅಗಣಿತ ಪ್ರಮಾಣದಲ್ಲಿ ಕಾಣಿಕೆ ನೀಡಿವೆ. 

ನಗರೀಕರಣದ ಕಬಂಧ ಬಾಹು ಎಲ್ಲಿಯವರೆಗೆ ಚಾಚಿದೆ ಎಂಬುದರ ದ್ಯೋತಕ ಇಂದಿನ 
ಕೆರೆಗಳ ಸ್ಥಿತಿಗತಿ . ಕೆಲವು ಕೆರೆಗಳ ಹಾಲಿ ಸ್ಥಿತಿಯನ್ನು ಅವಲೋಕಿಸಿದರೆ , ಹಿಂದಿನ ತಲೆಮಾರಿನ 
ವರಿಗೆ ಈ ನೆನಪೇ ನೋವಾಗಿ ಕಾಡಬಹುದು. ಹೊಸ ತಲೆಮಾರಿನ ಜನಕ್ಕೆ ವಿಸ್ಮಯ 
ತರಬಹುದು. ಈಗಿನ ಸಿಟಿ ಮಾರ್ಕೆಟ್ ಇದ್ದ ಜಾಗದಲ್ಲಿ ಸಿದ್ದಿಕಟ್ಟೆ ಎಂಬ ಕೆರೆಯಿತ್ತು, 
ಹೆಸರಾಂತ ಧರ್ಮಾಂಬುಧಿ ಕೆರೆ ಪ್ರತಿಷ್ಠಿತ ಕೆಂಪೇಗೌಡ ಬಸ್ ನಿಲ್ದಾಣವಾಯಿತು. ಇದೇ 


# d 2343 


| 


ಸಂಪಂಗಿ ಕೆರೆ 


ಕೆರೆಗಳು ಬತ್ತಿದಾಗ - ಜಲಸಮಸ್ಯೆ / 7 


ಸ್ಥಳದಲ್ಲಿ 1946 ರಲ್ಲಿ ಮೈಸೂರು ಕಾಂಗ್ರೆಸ್ ಎಕ್ಸಿಬಿಷನ್ ಪ್ರಾರಂಭವಾಗಿತ್ತು. ಬಹಳ ವರ್ಷ ಈ 
ಪ್ರದರ್ಶನಗಳು ನಡೆದವು. ಅನೇಕ ವೃತ್ತಿರಂಗ ತಂಡಗಳು ರಂಗಮಂದಿರ ಕಟ್ಟಿಕೊಂಡು 
ನಾಟಕವಾಡುತ್ತಿದ್ದುದೂ ಇಲ್ಲಿಯೇ . ಸಂಪಂಗಿ ಕೆರೆಯಲ್ಲಿ ಕಂಠೀರವ ಕ್ರೀಡಾಂಗಣ 
ತಲೆಯೆತ್ತಿತು.ಕೋರಮಂಗಲದ ಕೆರೆ ಅಂತಾರಾಷ್ಟ್ರೀಯ ಕ್ರೀಡಾಗ್ರಾಮವಾಯಿತು. ಬಿನ್ನಿ ಮಿಲ್ 
ಕೆರೆಯಲ್ಲಿ ಸಾಲಂಕೃತ ಪುರಸಭಾ ಕಟ್ಟಡಗಳು ತಲೆಯೆತ್ತಿ ನಿಂತಿವೆ. ತುರಕರ ಕೆರೆಯಲ್ಲಿ ಗಾಯತ್ರಿ 
ನಗರದ ಆಟದ ಮೈದಾನ ಕಂಗೊಳಿಸುತ್ತಿದೆ. ಜೋಗನಹಳ್ಳಿಯ ಕೆರೆಯ ಒಡಲಲ್ಲಿ 
ಮರಿಯಪ್ಪನ ಪಾಳ್ಯದ ಗಾಯತ್ರಿ ದೇವಿ ಪಾರ್ಕ್ ಬಂದಿದೆ. ಕೆರೆಗಳನ್ನು ಮುಚ್ಚಿಯೇ ನಗರ ಈ 
ಸೌಲಭ್ಯಗಳನ್ನು ಪಡೆಯಬೇಕಾದದ್ದು ವಿಷಾದದ ಸಂಗತಿ. 

ಇನ್ನು ಬೆಂಗಳೂರಿನ ಬಡಾವಣೆಗಳು ಬಲಿ ತೆಗೆದುಕೊಂಡ ಕೆರೆಗಳೇ 28 ಇವೆ. ಇಂದಿನ 
ಗಾಂಧೀ ಬಜಾರು, ಬಸವನಗುಡಿ ಭಾಗದಲ್ಲಿ ಹಿಂದೆ ಕಾರಂಜಿ ಕೆರೆಯಿತ್ತು. ಅಕ್ಕಿತಿಮ್ಮನಹಳ್ಳಿಯ 
ಕೆರೆಯನ್ನು ಕಬಳಿಸಿ ವಿಲ್ಸನ್ ಗಾರ್ಡನ್ ಹುಟ್ಟಿತು. ತಾವರೆಕೆರೆ, ಭೈರಸಂದ್ರ ಕೆರೆಗಳನ್ನು ನುಂಗಿ 
ಜಯನಗರ ಬಡಾವಣೆ ಬೆಳೆಯಿತು. ಬಿ. ಟಿ. ಎಂ ಲೇಔಟ್ ಆಗಬೇಕಾದರೆ ನಾಲ್ಕು ಕೆರೆಗಳು 
ಆಹುತಿಯಾದವು. ಅವು ಕೋಡಿಚಿಕ್ಕನಹಳ್ಳಿಕೆರೆ , ಅರಕೆರೆ , ಹುಳಿಮಾವು ಕೆರೆ , ರೂಪೇನ 
ಅಗ್ರಹಾರ ಕೆರೆ, ಹೊಸದಾಗಿ ಈಗ ತಲೆಯೆತ್ತಿರುವ ಬನಶಂಕರಿ ಐದನೇ ಹಂತ ಈಗಾಗಲೇ 
ಉತ್ತರಹಳ್ಳಿ, ಎಲಚೇನಹಳ್ಳಿ, ಹಾಲದೇವನಹಳ್ಳಿ, ಬಿಕಾಸಿಪುರದ ಕೆರೆಗಳನ್ನು ಕಬಳಿಸಿಬಿಟ್ಟಿದೆ. 
ಆಲಹಳ್ಳಿ, ಸಾರಕ್ಕಿ, ಪುಟ್ಟೇನಹಳ್ಳಿ , ಜರಗನಹಳ್ಳಿ ಕೆರೆಗಳು ಜೆ. ಪಿ.ನಗರದ ಒಂಬತ್ತನೇ ಹಂತಕ್ಕೆ 
ಮೈತೆತ್ತಿವೆ. ಬ್ಯಾಟಗುಂಟ ಪಾಳ್ಯದ ಕೆರೆಯ ಮೇಲೆ ಹೆಣ್ಣೂರು ಬಡಾವಣೆ ಬೆಳೆದಿದೆ. 
- ಕೆರೆ ನೀರಿಗೆ ದೊಣ್ಣೆ ನಾಯಕನ ಅಪ್ಪಣೆಯೇ ಎಂಬ ನಾಣ್ಣುಡಿ ನಮ್ಮಲ್ಲಿದೆ. ಈ 
ನುಡಿಯನ್ನು ಕೆರೆಯಂಗಳಕ್ಕೂ ವಿಸ್ತರಿಸಿ ಅಕ್ರಮವಾಗಿ ನುಂಗಿ ಹಾಕುತ್ತ ಸಂಸ್ಥೆಗಳು , ಖಾಸಗೀ 
ವಲಯಗಳು, ವ್ಯಕ್ತಿಗಳು ನಗರದ ಪರಿಸರವನ್ನು ಆಮೂಲಾಗ್ರ ಅಳಿಸುತ್ತ ಬಂದದ್ದು ಒಂದು 
ದುರಂತ, ಬೆಂಗಳೂರಲ್ಲಿ ನಿವೇಶನದ ದರ ಗಗನ ಮುಟ್ಟಿದ 70 - 80ರ ದಶಕದಲ್ಲಿ ನೆಲಬಾಕ 
ಪ್ರವೃತ್ತಿಯ ಜೊತೆಗೆ ಕೆರೆಬಾಕ ಪ್ರವೃತ್ತಿಯೂ ಹೆಚ್ಚಿತು. 1985ರ ಜುಲೈ 26ರಂದು ಕರ್ನಾಟಕ 
ಸರ್ಕಾರ ಒಂದು ಆದೇಶ ಹೊರಡಿಸಿತು: 

“ ಬೆಂಗಳೂರು ಮೆಟ್ರೋಪೋಲ್ ಮಿತಿಯಲ್ಲಿಯೇ ಅನೇಕ ಕೆರೆಗಳಿವೆ, ಕೆಲವು ಕೆರೆಗಳಲ್ಲಿ 
ಸಾಕಷ್ಟು ನೀರಿದೆ. ಮತ್ತೆ ಕೆಲವು ಒಣಗಿಹೋಗಿವೆ. ಸಾಮಾನ್ಯವಾಗಿ ಬೆಂಗಳೂರು ಅಭಿವೃದ್ಧಿ 
ಪ್ರಾಧಿಕಾರ ಮೊದಲು ಅಚ್ಚುಕಟ್ಟು ಪ್ರದೇಶವನ್ನು ಸ್ವಾಧೀನಪಡಿಸಿಕೊಳ್ಳುತ್ತದೆ. ಅನಂತರ ಆ 
ಜಾಗವನ್ನು ನಿವೇಶನಗಳನ್ನಾಗಿ ಅಭಿವೃದ್ಧಿಪಡಿಸುತ್ತದೆ. ಕೆರೆಯ ನೀರನ್ನು ಹೊರಗೆ ಹಾಕಿ, 
ಅಂಗಳವನ್ನು ಒಣಗಿಸಿ, ಮುಂದೆ ಬಡಾವಣೆ ನಿರ್ಮಿಸಲು ಆ ಜಾಗವನ್ನು ಹಸ್ತಾಂತರಿಸುವಂತೆ 
ಕೇಳುತ್ತದೆ. ಈ ಪ್ರಕ್ರಿಯೆಯ ಪರಿಣಾಮ ಏನಾಗುತ್ತದೆ ಎಂಬುದನ್ನು ಅಧ್ಯಯನ ಮಾಡಿ 
ಸರ್ಕಾರಕ್ಕೆ ತಿಳಿಸಲು ತಜ್ಞರ ಸಮಿತಿಯೊಂದನ್ನು ನೇಮಿಸುವ ಅವಶ್ಯಕತೆ ಇದೆ. ಇದರ 
ಬೆನ್ನಲ್ಲೇ ಯಾವುದೇ ನಿಯಂತ್ರಣವಿಲ್ಲದೇ ಹುಟ್ಟಿಕೊಂಡ ಗೃಹ ಸಹಕಾರಿ ಸಂಘ ಸಂಸ್ಥೆಗಳು 
ಮತ್ತು ಭೂಕಬಳಿಕೆಯನ್ನೇ ವೃತ್ತಿಯನ್ನಾಗಿಸಿಕೊಂಡ ರಿಯಲ್ ಎಸ್ಟೇಟ್ ಮಾಫಿಯಾ ಕೂಡ 
ಕೆರೆಗಳು ಮಾಯವಾಗುವುದಕ್ಕೆ ಕಾರಣವಾಗತೊಡಗಿದವು. 

ಯಡಿಯೂರುಕೆರೆ 


1985ರ ಸುತ್ತೋಲೆಯ ಜತೆಯಲ್ಲೇ ಸರ್ಕಾರ ಅನಿಯಂತ್ರಿತವಾಗಿ ಬೆಳೆಯುತ್ತಿದ್ದ ನಗರದ 
ಸೌಂದರ್ಯ ಕಾಪಾಡಲು, ಕೆರೆ ಕಬಳಿಕೆಯನ್ನು ಹದ್ದುಬಸ್ತಿನಲ್ಲಿಡಲು ತಜ್ಞರ ಸಮಿತಿಯೊಂದನ್ನು 
ನೇಮಿಸಿತು. ಈ ಸಮಿತಿ ನಗರದ ಕೆರೆಗಳ ಸಂರಕ್ಷಣೆ ಕುರಿತು ದೀರ್ಘ ವರದಿ ತಯಾರಿಸಿತು. 
1975 - 78ರಲ್ಲಿ ಬೆಂಗಳೂರು ನಗರದ ಕಾರ್ಪೊರೇಷನ್ನಿನ ಆಡಳಿತಾಧಿಕಾರಿಯಾಗಿದ್ದ 
ಎನ್. ಲಕ್ಷ್ಮಣರಾವ್ ಅವರು ಸಮಿತಿಯ ಅಧ್ಯಕ್ಷರಾದರು. ಬೆಂಗಳೂರಿನ ಸಮಗ್ರ 
ಅಭಿವೃದ್ಧಿಯನ್ನು ಗುರಿಯಾಗಿಸಿಕೊಂಡು ಯೋಜನೆ ರೂಪಿಸಿದ ' ಲಕ್ಷ್ಮಣರಾವ್ ವರದಿ' 
ಈಗಲೂ ನಗರ ಯೋಜಕರಿಗೆ ಒಂದು ಆಧಾರ ಮಾಹಿತಿ ಗ್ರಂಥವಾಗಿದೆ. 1985ರಲ್ಲಿ ಜನತಾ 
ಸರ್ಕಾರದ ಆದೇಶದಂತೆ ನೇಮಕವಾದ ಈ ಸಮಿತಿ ಎರಡು ವರ್ಷಗಳಲ್ಲಿ ತಪಶೀಲು ವರದಿ 
ಸಲ್ಲಿಸಿತು. ಸರ್ಕಾರ ಈ ವರದಿಯನ್ನು ಒಪ್ಪಿ 1988ರಲ್ಲಿ ಅನುಷ್ಠಾನಕ್ಕೆ ತಂದಿತು. ನಗರದ 
ಸುತ್ತಮುತ್ತಲ 108 ಕೆರೆಗಳಿಗೆ ಸಂಬಂಧಿಸಿದಂತೆ 3374 ಎಕರೆ ಜಾಗದಲ್ಲಿ 500 ಎಕರೆ ಜಾಗ ಆ 
ಹೊತ್ತಿಗೆ ಒತ್ತುವರಿಯಾಗಿತ್ತು. ಇದು ಸರ್ಕಾರದ ಗಮನಕ್ಕೂ ಬಂದಿತ್ತು. 

- ಲಕ್ಷ್ಮಣರಾವ್ ಸಮಿತಿ ಸಲ್ಲಿಸಿದ ವರದಿಯಲ್ಲಿ ಬೆಂಗಳೂರು ನಗರದ ಸೌಂದರ್ಯವನ್ನು 
ಕಾಪಾಡಿಕೊಳ್ಳಲು ಅನುವಾಗುವ ಹಲವು ಪ್ರಸ್ತಾವಗಳಿದ್ದವು. ಹಾಲಿ ಕೆರೆಗಳನ್ನು ಉಳಿಸಿ 
ಕೊಳ್ಳುವುದೇ ಅಲ್ಲದೆ ಕೆರೆಗಳ ಅಂಚಿನುದ್ದಕ್ಕೂ ಗಿಡಮರಗಳನ್ನು ಬೆಳೆಸಬೇಕೆಂದು ಸಮಿತಿಯ 
ವರದಿಯಲ್ಲಿ ಹೇಳಲಾಗಿತ್ತು. ಒಂದುವೇಳೆ ತೀರ ಸಂರಕ್ಷಿಸಲಾಗದ ಹಂತವನ್ನು ಕೆರೆಗಳು 
ತಲುಪಿದ್ದರೆ, ಅಂತಹವುಗಳನ್ನು ಗುರುತಿಸಿ, ಅವುಗಳನ್ನು ಉದ್ಯಾನಗಳನ್ನಾಗಿ ಅಭಿವೃದ್ಧಿಪಡಿಸ 
ಬೇಕೆಂದು ಸಲಹೆ ಮಾಡಿತ್ತು. ಜೊತೆಗೆ ಯಾವುದೇ ಕಾರಣಕ್ಕೂ ಕೆರೆಯಂಗಳವನ್ನು 
ಬಡಾವಣೆಯಾಗಿ ಪರಿವರ್ತಿಸಕೂಡದೆಂದು ಎಚ್ಚರಿಕೆ ನೀಡಿತ್ತು. ನೀರಿರುವ ಜೀವಂತ ಕೆರೆಗಳನ್ನು 
ವ್ಯವಸಾಯಕ್ಕೆ ಇಲ್ಲವೇ ಮನೋರಂಜನೆಗೆ ಬಳಸಿಕೊಂಡು ಕೆರೆಗಳನ್ನು ಉಳಿಸಿಕೊಳ್ಳಬೇಕು. 

ಅಚ್ಚುಕಟ್ಟು ಹೊಂದಿರದ ಕೆರೆಗಳನ್ನು ಮಾತ್ರ ಗಿಡಮರ ಬೆಳೆಸಲು ಅರಣ್ಯ ಇಲಾಖೆಯ ವಶಕ್ಕೆ 
ನೀಡಬೇಕು. ಅಲ್ಲದೆ ಕೆರೆಗಳ ನಿರ್ನಾಮಕ್ಕೆ ಈಗ ಅವುಗಳಿಗೆ ಬಿಡುತ್ತಿರುವ ಕೊಳಚೆ ನೀರೇ 
ಮೂಲ ಕಾರಣ. ಇವೆಲ್ಲಕ್ಕೂ ಬೆಂಗಳೂರಿನ ಕೈಗಾರಿಕೆಗಳೇ ಹೊಣೆ ಎಂದು ಕೆರೆಗಳ ಸ್ಥಿತಿಗತಿ 
ಗಳನ್ನು ಕುರಿತು ಲಕ್ಷ್ಮಣರಾವ್ ವರದಿ ಸ್ಪಷ್ಟವಾಗಿ ಬಿಂಬಿಸಿದೆ, ಸಮಸ್ಯೆಯ ಮೂಲವನ್ನು ಎತ್ತಿ 
ತೋರಿಸಿದೆ. ಆದರೆ ಬೆಂಗಳೂರಿಗೆ ಕುಡಿಯುವ ಶುದ್ದ ನೀರನ್ನು ಒದಗಿಸುವ ಗುರಿಯೊಂದಿಗೆ 
ಜನ್ಮ ತಳೆದ ಬೆಂಗಳೂರು ಜಲ ಪೂರೈಕೆ ಮತ್ತು ಒಳಚರಂಡಿ ಮಂಡಳಿಯೇ ಕೊಳಚೆ ನೀರನ್ನು 
ಕೆರೆಗಳಿಗೆ ಬಿಡುತ್ತಿರುವುದು ಒಂದು ವಿರೋಧಾಭಾಸವಾಗಿದೆ. ಬೆಂಗಳೂರಿನ 59 ಕೆರೆಗಳು 
ಕೊಳಚೆ ನೀರಿನಿಂದ ಮಲಿನವಾಗಿ ಸುಸ್ಥಿತಿಗೆ ಮರಳುವ ಹಂತವನ್ನೂ ಮೀರಿಹೋಗಿವೆ. 

1988ರ ಫೆಬ್ರವರಿ 11ರಂದು ಸಣ್ಣ ನೀರಾವರಿ ಇಲಾಖೆ ಒಂದು ಆದೇಶ ಹೊರಡಿಸಿ 
ಬೆಂಗಳೂರು ಸೇರಿದಂತೆ ಸುತ್ತಣ 114 ಕೆರೆಗಳ ಸ್ವಾಮ್ಯವನ್ನು ಅರಣ್ಯ ಇಲಾಖೆಗೆ ಹಸ್ತಾಂತರಿಸಿತು. 
ಉಳಿದ 143 ಕೆರೆಗಳನ್ನು ಕುರಿತು ತಳೆದಿರುವ ನಿರ್ಧಾರ ಈಗಲೂ ಅಸ್ಪಷ್ಟವಾಗಿದೆ. ಲಕ್ಷ್ಮಣರಾವ್ 
ಸಮಿತಿ ತಿಳಿಸಿದಂತೆ ಕೆಲವು ಕೆರೆಗಳು ಇದ್ದ ಜಾಗವೇ ಈಗ ಗುರುತು ಸಿಕ್ಕದಂತಾಗಿದೆ. 1993ರಲ್ಲಿ 
ಕಾಂಗ್ರೆಸ್ ಸರ್ಕಾರ ಬೆಂಗಳೂರಿನ ಸೌಂದರ್ಯ ರಕ್ಷಣೆಗೆ ತೆಗೆದುಕೊಳ್ಳಬೇಕಾದ ಕ್ರಮದ ಬಗ್ಗೆ 
ಮತ್ತೊಮ್ಮೆ ತಜ್ಞರ ಸಮಿತಿ ನೇಮಿಸಿತು. ಈ ಸಮಿತಿಯ ಮುಖ್ಯಸ್ಥರೂ ಎನ್. ಲಕ್ಷ್ಮಣರಾವ್ 
ಅವರೇ , ನಗರಸಭೆಯ ಮೇಯರ್, ಬೆಂಗಳೂರು ಕಮಿಷನರ್‌ ಸೇರಿದಂತೆ ಸಮಿತಿಯ ಸದಸ್ಯರು 
ನಗರದ ಅನೇಕ ಕೆರೆಗಳ ಸ್ಥಿತಿಗತಿಗಳನ್ನು ಖುದ್ದಾಗಿ ಪರಿಶೀಲಿಸಿದರು. ನಗರದ ಸೌಂದರ್ಯ 
ವರ್ಧನೆಗೆ ಅಡ್ಡಬಂದ ಅಂಶಗಳೆಲ್ಲವನ್ನೂ ಕೂಲಂಕಷವಾಗಿ ಅಧ್ಯಯನ ಮಾಡಿದರು; ಗೃಹ 
ನಿರ್ಮಾಣ ಮತ್ತು ನಗರಾಭಿವೃದ್ಧಿ ಇಲಾಖೆ ಲಕ್ಷ್ಮಣರಾವ್ ವರದಿಯನ್ನು ಅನುಷ್ಠಾನ 
ಮಾಡಲು ಮಾಡಿದ ವಿಳಂಬವನ್ನು ಈ ಸಮಿತಿ ಎತ್ತಿ ತೋರಿಸಿತು. ಕೆರೆ ಅಂಗಳಗಳ 
ಅತಿಕ್ರಮಣಕ್ಕೆ ಸರ್ಕಾರದ ವಿಳಂಬ ನೀತಿಯೇ ಕಾರಣ ಎಂದು ತಜ್ಞರು ಅಭಿಪ್ರಾಯಪಟ್ಟರು. 
ಬೆಂಗಳೂರು ಅಭಿವೃದ್ಧಿ ಪ್ರಾಧಿಕಾರ ನಿವೇಶನಗಳನ್ನು ಮಾಡಲು ಕೆರೆ ಅಂಗಳವನ್ನು ಬಳಸಿ 
ಕೊಳ್ಳುವುದು ಸರಿಯಾದ ಕ್ರಮವಲ್ಲವೆಂಬುದನ್ನು ತಿಳಿಸಿ ಸರ್ಕಾರದ ಮುಂದಿಟ್ಟಿತು. ಬೆಂಗಳೂರಿನ 
ಸೌಂದರ್ಯ ಕಾಪಾಡಲು ಎಲ್ಲ ಕಾರ್ಯಕ್ರಮಗಳನ್ನು ಸರ್ಕಾರ ಕೈಗೆತ್ತಿಕೊಳ್ಳುವ ಬದಲು 
ಸರ್ಕಾರೇತರ ಸಂಘ ಸಂಸ್ಥೆಗಳು, ರೋಟರಿ ಕ್ಲಬ್‌ಗಳು, ಕೈಗಾರಿಕಾ ಸಂಸ್ಥೆಗಳು , ಸ್ವಯಂ 
ಸಂಸ್ಥೆಗಳು, ಜೊತೆಗೆ ನಾಗರಿಕರು ಇದರಲ್ಲಿ ತೊಡಗಿಕೊಳ್ಳಬೇಕೆಂದು ಸಲಹೆ ನೀಡಿತು. ಇದಲ್ಲದೆ 
ನಗರದ ಮೂರು- ನಾಲ್ಕು ದೊಡ್ಡ ಕೆರೆಗಳನ್ನು ನೀರಿನ ಬಳಕೆಗಾಗಿ ನಗರದ ತಂಪು ಹವಾಗುಣದ 
ಮರುಸ್ಥಾಪನೆಗಾಗಿಯೇ ಅಭಿವೃದ್ಧಿಪಡಿಸಬೇಕೆಂದು ವರದಿಯಲ್ಲಿ ಸಷ್ಟವಾಗಿ ಸೂಚಿಸಲಾಗಿದೆ. 


ಅಧ್ಯಾಯ 2 
- ಬೆಂಗಳೂರು ಕೆರೆಗಳ ಸ್ಥಿತಿಗತಿ 
( 1993ರ ಲಕ್ಷ್ಮಣರಾವ್ ಸಮಿತಿಯ ವರದಿ ಆಧರಿಸಿ) 


ಅಗರಂ ಕೆರೆ : ಇದು ಜೀವಂತ ಕೆರೆ, ಅಗರಹಳ್ಳಿ ಮತ್ತು ವೆಂಕಾಜಿರಾವ್ ಖಾನ ಸರ್ವೇ 
ನಂಬರ್ 11ರಲ್ಲಿ 142 ಎಕರೆ, 29 ಗುಂಟೆ ವಿಸ್ತೀರ್ಣವಿರುವ ದೊಡ್ಡಕೆರೆ. ಈ ಕೆರೆಯ ಅಂಗಳದ 
ಆರು ಎಕರೆಯನ್ನು ಹೆಚ್. ಎಸ್. ಆರ್. ಬಡಾವಣೆ ಮಾಡಲು ಹಾಗೂ ವರ್ತುಲ ರಸ್ತೆ 
ನಿರ್ಮಿಸಲು ಬೆಂಗಳೂರು ಅಭಿವೃದ್ಧಿ ಪ್ರಾಧಿಕಾರ ತನ್ನ ಸ್ವಾಧೀನಕ್ಕೆ ತಂದುಕೊಂಡಿದೆ. ಇದಲ್ಲದೆ 
ಹತ್ತು ಎಕರೆಯಲ್ಲಿ ಅನಧಿಕೃತವಾಗಿ ಕೃಷಿ ಸಾಗಿದೆ.ಕೋರಮಂಗಲ ಮತ್ತು ಮಡಿವಾಳದಿಂದ 
ಧಾರಾಳವಾಗಿ ಕೊಳಚೆ ನೀರು ಇದಕ್ಕೆ ಹರಿದುಬರುತ್ತಿದೆ. ಅಗರಂ ಕೆರೆಯ ತುಂಬ ಜಲ ಕಳೆ 
ಮತ್ತು ಪಾಚಿ ಬೆಳೆದು ನಿಂತಿದೆ . 

ಮಡಿವಾಳ ಕೆರೆ : ನಗರದ ಆಗ್ನೆಯ ಭಾಗದಲ್ಲಿ ಹೊಸೂರು ರಸ್ತೆ ಮತ್ತು ಬನ್ನೇರುಘಟ್ಟ 
ರಸ್ತೆ ನಡುವೆ 276.26 ಎಕರೆ ವಿಸ್ತೀರ್ಣ ಹೊಂದಿರುವ ಈ ಕೆರೆಯ ಅಂಗಳದ ಮೂರು 


ಮಡಿವಾಳ ಕೆರೆ 

ಎಕರೆಯನ್ನು ಬೆಂಗಳೂರು ಅಭಿವೃದ್ಧಿ ಪ್ರಾಧಿಕಾರ ರಸ್ತೆ ನಿರ್ಮಾಣಕ್ಕೆ ಮತ್ತು ಬಡಾವಣೆ 
ನಿರ್ಮಾಣಕ್ಕೆ ಸ್ವಾಧೀನಪಡಿಸಿಕೊಂಡಿದೆ. 35 ಎಕರೆ ಜಾಗ ಅನಧಿಕೃತ ಕೃಷಿಗೆ ಈಡಾಗಿದೆ. 
ಬಿ. ಟಿ . ಎಂ ಬಡಾವಣೆಯ ಕೊಳಚೆ ನೀರನ್ನು ಮಡಿವಾಳ ಕೆರೆಗೆ ಹರಿಸಲಾಗುತ್ತಿದೆ. ಅರಣ್ಯ 
ಇಲಾಖೆಯು ಕೆರೆಯಂಚಿನಲ್ಲಿ ಗಿಡ , ಮರ ಬೆಳೆಸುವ ಕಾರ್ಯಕ್ರಮವನ್ನು ಯೋಜಿಸಿ 
ಈಗಾಗಲೇ ಅದನ್ನು ಅನುಷ್ಠಾನಕ್ಕೆ ತಂದಿದೆ. ಬೇಲಿ ಹಾಕಿ, ದೋಣಿ ಸೌಕರ್ಯವನ್ನೂ 
ಕಲ್ಪಿಸುವ ಯೋಜನೆಯೂ ಇಲಾಖೆಗಿದೆ. 
- ಮಡಿವಾಳ ಕೆರೆಯಲ್ಲಿ ನೀರು ಮತ್ತು ಅದರಲ್ಲಿರುವ ಮೀನಿನ ಮಾದರಿಗಳನ್ನು ವಿಶ್ಲೇಷಣೆ 
ಮಾಡಲಾಗಿದೆ. (2008) ಈ ಎರಡರಲ್ಲೂ ಭಾರ ಲೋಹಗಳ ಸಂಗ್ರಹ ಅಪಾಯ 
ಮಟ್ಟದಲ್ಲಿದೆ. ವಿಶೇಷವಾಗಿ ಸೀಸ, ಕ್ಯಾಡ್ಮಿಯಂ,ಕ್ರೋಮಿಯಂ, ನಿಕ್ಕಲ್ ಅಂಶ ಪರಿಮಿತಿಗಿಂತ 
ಹೆಚ್ಚಾಗಿದೆ. ಇವೆಲ್ಲವೂ ಕೈಗಾರಿಕಾ ಮೂಲದಿಂದ ಬಂದಿವೆ. ( ಆಧಾರ : ಇಂಟರ್ ನ್ಯಾಷನಲ್ 
ಜರ್ನಲ್ ಆಫ್ ಕೆಂಟಿಕ್ ರಿಸರ್ಚ್‌, ಸಂಪುಟ 1, ಸಂಖ್ಯೆ 2 , ಪುಟ ಸಂಖ್ಯೆ 245 - 249, 
ಏಪ್ರಿಲ್ - ಜೂನ್ 2009) 

ಮಡಿವಾಳ ಕೆರೆಯ ಅಭಿವೃದ್ಧಿಗಾಗಿ ಅರಣ್ಯ ಇಲಾಖೆ ಈಗಾಗಲೇ 4526.86 ಲಕ್ಷ 
ರೂಪಾಯಿಗಳನ್ನು ವ್ಯಯಿಸಿದೆ. 1978ರಲ್ಲೇ ಇಲ್ಲಿ ಮಕ್ಕಳ ಉದ್ಯಾನವನವನ್ನು ಸ್ಥಾಪಿಸಲಾಗಿದೆ. 

ತಾವರೆಕೆರೆ/ ಸುದ್ದಗುಂಟೆ ಪಾಳ್ಯದ ಕೆರೆ : ಈ ಕೆರೆಯನ್ನು ಜೀವಂತ ಕೆರೆಯೆಂದು 
ವರ್ಗೀಕರಿಸಿದ್ದರೂ ಮಳೆಗಾಲದಲ್ಲಿ ಮಾತ್ರ ಇದರಲ್ಲಿ ನೀರು ಶೇಖರಣೆಯಾಗುತ್ತದೆ. ಕೆರೆಯ 
ಮೂಲ ವಿಸ್ತೀರ್ಣ 20 ಎಕರೆ, 12 ಗುಂಟೆ. ಆದರೆ 1.10 ಎಕರೆ ಈಗಾಗಲೇ ಅತಿಕ್ರಮಣ 
ವಾಗಿದೆ. ಕಾರ್ಪೊರೇಷನ್ ಅತಿ ಶೀಘ್ರವಾಗಿ ಈ ಕೆರೆಯ ಪುನರುಜೀವನವನ್ನು ಮಾಡಿ 
ಹಿಂದಿನ ಸ್ಥಿತಿಗೆ ಮರಳಿಸಬೇಕು. 

ಜರಗನಹಳ್ಳಿ/ಗೋವಿಂದನಾಯಕನ ಕೆರೆ ( ಸಾರಕ್ಕಿ ಕೆರೆ) : ಸಾರಕ್ಕಿ ಕೆರೆಯ ಒಟ್ಟು ವಿಸ್ತೀರ್ಣ 
82 ಎಕರೆ 24ಗುಂಟೆ. ಇದು ನೀರು ತುಂಬಿಕೊಂಡ ಕೆರೆ. ಆದರೆ ಕೆರೆಯ ಬದಿಯೆಲ್ಲವೂ 
ಅತಿಕ್ರಮಣಕ್ಕೆ ಒಳಗಾಗಿ ಈಗಾಗಲೇ ಆರು ಎಕರೆ ನೆಲಬಾಕರ ಪಾಲಾಗಿದೆ. ಕೆರೆಯಂಗಳದಲ್ಲಿ 
ವಿದ್ಯಾಸಂಸ್ಥೆಯೊಂದರ ಕಟ್ಟಡ ತಲೆಯೆತ್ತಿದೆ. ಇದೇ ಕೆರೆಗೆ ಕೊಳಚೆ ನೀರನ್ನು ಹರಿಸಲಾಗುತ್ತಿದೆ. 
ಇದರ ಮಾರ್ಗವನ್ನು ಮೊದಲು ಬದಲಾಯಿಸಬೇಕು. 

ನಾಯಂಡನಹಳ್ಳಿ ಕೆರೆ : ಈಗಾಗಲೇ ಅರಣ್ಯ ಇಲಾಖೆಯ ವಶದಲ್ಲಿರುವ ಈ ಕೆರೆಯ 
ಸ್ಥಿತಿಯನ್ನು ಇನ್ನಷ್ಟು ಉತ್ತಮಗೊಳಿಸಬೇಕಾಗಿದೆ. ಮೊದಲು ಮಾಡಬೇಕಾದ ಕೆಲಸವೆಂದರೆ 
ಈ ನೀರನ್ನು ಉಳಿಸಿಕೊಂಡು ಕೆರೆಯ ಅಂಚಿನ ಸುತ್ತಲೂ ಸಸ್ಯಗಳನ್ನು ನೆಡಬೇಕು. 
- ಬೆಂಗಳೂರು ಮಹಾನಗರ ಪಾಲಿಕೆ ಬೆಂಗಳೂರು- ಮೈಸೂರು ಹೆದ್ದಾರಿಗೆ ಹೊಂದಿ 
ಕೊಂಡಿರುವ ಈ ಕೆರೆಯನ್ನು ಅಭಿವೃದ್ಧಿ ಪಡಿಸಲು 565. 44 ಲಕ್ಷ ರೂಪಾಯಿಯ ಯೋಜನೆ 
ಹಾಕಿಕೊಂಡಿದೆ. ಇದರ ಒಟ್ಟು ವಿಸ್ತೀರ್ಣ 15 ಎಕರೆ 8 ಗುಂಟೆ, ರೈಲ್ವೆ ಲೈನ್ ಕೆರೆಯನ್ನು 
ದಾಟಿಯೇ ಸಾಗುತ್ತದೆ. ಎರಡು ಎಕರೆ ಈಗ ರೈಲ್ವೆ ಇಲಾಖೆ ಸ್ವಾಧೀನ ಪಡಿಸಿಕೊಂಡಿದೆ. 

ಯಡಿಯೂರುಕೆರೆ : 18 ಎಕರೆ 2 ಗುಂಟೆ ಇರುವ ಯಡಿಯೂರುಕೆರೆ ಸದಾ ನೀರಿನಿಂದ 
ತುಂಬಿಕೊಂಡ ಜೀವಂತ ಕೆರೆ . ಈಗಾಗಲೇ ಕೆರೆಯ ಅಂಚಿನಲ್ಲಿ ಉದ್ಯಾನವನ್ನು ಸ್ಥಾಪಿಸ 

ಪುಟ್ಟೇನಹಳ್ಳಿ ಕೆರೆ 


ಲಾಗಿದೆ. ಪೂರ್ವದಲ್ಲಿ ಇನ್ನೂ ಒಂದು ತುಂಡು ನೆಲವಿದೆ. ಇದನ್ನೂ ಉದ್ಯಾನವನ ಮಾಡಲು 
ಬಳಸಿಕೊಳ್ಳಬೇಕು. ಕೆಲವು ಖಾಸಗಿ ಸಂಸ್ಥೆಗಳು ಯಡಿಯೂರು ಕೆರೆಯ ಅಂಗಳವನ್ನು 
ಬಡಾವಣೆ ನಿರ್ಮಾಣ ಮಾಡಲು ಬಳಸಿಕೊಳ್ಳುವ ಮಾತುಗಳು ಕೇಳಿಬರುತ್ತಿರುವುದರಿಂದ 
ತ್ವರಿತವಾಗಿ ಇದರ ಅಭಿವೃದ್ಧಿಯನ್ನು ಮಾಡಬೇಕಾಗುತ್ತದೆ. ಈಗಾಗಲೇ ಇಲ್ಲಿ ದೋಣಿಯಾನದ 
ಏರ್ಪಾಟು ಮಾಡಲಾಗಿದೆ. ಕೆರೆಯ ಸೌಂದರ್ಯ ಹೆಚ್ಚಿಸಲು ಕಲಾವಿದ ಜಾನ್‌ ದೇವರಾಜ್ 
ರಚಿಸಿದ ಶಿಲ್ಪವನ್ನು ರಸ್ತೆ ಬದಿಯ ಅಂಚಿನಲ್ಲಿ ನಿಲ್ಲಿಸಲಾಗಿತ್ತು. ದಾರಿಹೋಕರಿಗೆ ಇದೊಂದು 
ಆಕರ್ಷಣೀಯ ದೃಶ್ಯವಾಗಿತ್ತು. ಆದರೆ ಈಚೆಗೆ ಕೆರೆಯ ಜೀರ್ಣೋದ್ದಾರ ಮಾಡುವಾಗ ಈ 
ಶಿಲ್ಪವನ್ನು ಬುಡಸಮೇತ ಎತ್ತಿ ಅನಂತರ ಮರುಸ್ಥಾಪನೆಯ ಕೆಲಸ ಮಾಡಲಿಲ್ಲ. ಈ ಕೆರೆಯನ್ನು 
ಈಗ ಸಾಕಷ್ಟು ಅಭಿವೃದ್ಧಿ ಮಾಡಲಾಗಿದೆ. ಯಡಿಯೂರು ಕೆರೆಗೆ ಅಣತಿ ದೂರದಲ್ಲಿರುವ 
ಸಾರಕ್ಕಿ ಕೆರೆಯ ವಿಶೇಷವೆಂದರೆ ಇಲ್ಲಿನ ಉಸುಬಿನಲ್ಲಿ ಸಿಕ್ಕ ಜಾನುವಾರುಗಳು ವಿಲಿ ವಿಲಿ 
ಒದ್ದಾಡಿ ಸಾಯುವುದು . ಬಗೆ ಬಗೆಯ ಪ್ಲಾಸ್ಟಿಕ್ ಚೀಲಗಳನ್ನು ನೋಡಲು ಇಲ್ಲಿ ಅವಕಾಶವಿದೆ. 
ಬೊಮ್ಮನಹಳ್ಳಿ, ಜರಗನಹಳ್ಳಿ ತ್ಯಾಜ್ಯವೆಲ್ಲವೂ ಇಲ್ಲಿ ಮೋಕ್ಷಪಡೆಯುತ್ತವೆ. ಈಗ ಯಡಿಯೂರು 
ಕೆರೆಯ ಸುತ್ತ ತಂತಿ ಬೇಲಿ ಹಾಕಿದೆ. ಮೊದಲಿಗಿಂತ ಹೆಚ್ಚು ಸುರಕ್ಷಿತ. ಉಳಿದ ಬೆಂಗಳೂರು 
ಕೆರೆಗಳಲ್ಲಿ ಇದೇ ಹಾಗೂ ಹೀಗೂ ಸ್ವಾಸ್ಥ್ಯ ಉಳಿಸಿಕೊಂಡಿದೆ. ಹಿಂದೆಲ್ಲ ಗಣೇಶ ವಿಸರ್ಜನೆ 
ಯಿಂದಲೇ ಈ ಕೆರೆ ತುಂಬ ಸೀಸದ ವಿಷ ಧಾರಾಳವಾಗಿ ಹರಡಿತ್ತು. ಈಗ ನಿಯಂತ್ರಣದಲ್ಲಿದೆ. 
ಯಡಿಯೂರುಕೆರೆ ಕೊಳವಾಗಿ ಮಾರ್ಪಟ್ಟಿರುವುದು ಸಮಾಧಾನದ ಸಂಗತಿ. 

ಕೆಂಪಾಂಬುಧಿ ಕೆರೆ : ಗವೀಪುರ ಗುಟ್ಟಹಳ್ಳಿಗೆ ಹೊಂದಿಕೊಂಡಂತೆ ನಗರದ ನೈಋತ್ಯ 
ದಿಕ್ಕಿನಲ್ಲಿ ಸುಮಾರು 15 ಹೆಕ್ಟೇರ್ ವಿಸ್ತೀರ್ಣವಿರುವ ಕೆಂಪಾಂಬುಧಿ ಕೆರೆ ನಗರದ ಹಳೇ ಕೆರೆಗಳ 
ಪೈಕಿ ಒಂದು. ಕಳೆದ 40 ವರ್ಷಗಳಲ್ಲಿ ಈ ಕೆರೆಯ ಅಭಿವೃದ್ಧಿ ಕುರಿತು ತೆಗೆದುಕೊಂಡ ಯಾವೊಂದು 
ನಿರ್ಣಯವೂ ಕಾರ್ಯರೂಪಕ್ಕೆ ಬರದಿರುವುದು ವಿಷಾದನೀಯ. 1943ರಲ್ಲಿ ಅಂದಿನ 
ಲೋಕಲ್ ಸೆಕ್ಸ್ ಗವರ್ನಮೆಂಟಿನ ಸಚಿವರು ವಿಧಾನ ಪರಿಷತ್ತಿನಲ್ಲಿ ಉತ್ತರ ಕೊಡುವಾಗ ಈ 
ಕೆರೆಯ ಬಗ್ಗೆ ಸಾಕಷ್ಟು ಬಾರಿ ಪ್ರಸ್ತಾಪಿಸಿದ್ದರು. ಅಂದಿನ ಮೈಸೂರು ದಿವಾನರಾಗಿದ್ದ ಸರ್ . ಮಿರ್ಜಾ 
ಇಸ್ರೇಲ್ ಈ ಕೆರೆಯನ್ನು ಖುದ್ದಾಗಿ ಸಂದರ್ಶಿಸಿ ಕೆರೆಯ ಸ್ಥಿತಿಗತಿಗಳ ಬಗ್ಗೆ ಪರಿಶೀಲಿಸಿದ್ದರು. 
ಈ ಕೆರೆಯನ್ನು ಆದಷ್ಟೂ ಬೇಗ ಸೌಂದರ್ಯತಾಣವಾಗಿ ಅಭಿವೃದ್ಧಿ ಪಡಿಸಬೇಕೆಂದು 
ಸಾರಿದ್ದರು. 18 -3 - 1952ರಂದು ಸರ್ಕಾರ ರಚಿಸಿದ ಬೆಂಗಳೂರು ಅಭಿವೃದ್ಧಿ ಸಮಿತಿಯು ತನ್ನ 
ವರದಿಯಲ್ಲಿ ಕೆರೆಯ ಸುತ್ತ ಕೊಳಚೆ ಪ್ರದೇಶ ಬೆಳೆಯುವುದನ್ನು ತಡೆಯಬೇಕೆಂದು ತಿಳಿಸಿದೆ. 

ಕೆರೆಗೆ ನೀರುಣಿಸುವ ಮೂರು ಹಳ್ಳಗಳೇ ಈಗ ಕೊಳಚೆ ಹೊತ್ತು ತರುವ ಚರಂಡಿಗಳಾಗಿ 
ಮಾರ್ಪಾಟಾಗಿವೆ. ಈ ಮಾರ್ಗವನ್ನು ಬೇರೆಡೆಗೆ ಇನ್ನೂ ತಿರುಗಿಸಿಲ್ಲ. ಈ ಕೆಲಸ ಮೊದಲು 
ಆಗಬೇಕೆಂದು ತಜ್ಞರ ಸಮಿತಿ ಶಿಫಾರಸ್ಸು ಮಾಡಿದೆ. ಇದಕ್ಕೆ ಬೆಂಗಳೂರು ಜಲ ಪೂರೈಕೆ ಮತ್ತು 
ಕೊಳಚೆ ನೀರು ನಿರ್ವಹಣಾ ಮಂಡಳಿಯನ್ನು ಗುರುತಿಸಲಾಗಿದೆ. ಅಲ್ಲದೆ ಮುಖ್ಯ ತೂಬನ್ನು 
ಮುಚ್ಚಿ ಹೊಸ ನೀರು ಕೆರೆಗೆ ಹರಿಯುವಂತೆ ಕಾರ್ಪೋರೇಷನ್ ಯೋಜಿಸಬೇಕೆಂದು ಸಲಹೆ 
ಮಾಡಿತ್ತು. ಈ ಯೋಜನೆಯ ಮೊದಲ ಹೆಜ್ಜೆಯಾಗಿ ಕಾರ್ಪೋರೇಷನ್ ದಕ್ಷಿಣ ಭಾಗದಲ್ಲಿ 
ಒಂದು ಉತ್ತಮ ಉದ್ಯಾನ ನಿರ್ಮಿಸಿದೆ. ಆದರೆ ಇನ್ನೊಂದೆಡೆ ಭರಾಟೆಯಾಗಿ ಹೊಸಕೊಳಚೆ 
ಪ್ರದೇಶ ತಲೆಯೆತ್ತಿದೆ. ಈ ಕೆರೆಯ ಸ್ಥಿತಿಗತಿಯನ್ನು ಕೂಲಂಕಷವಾಗಿ ಅಧ್ಯಯನ ಮಾಡಿದ 
ಸಮಿತಿ ಈ ಕೊಳೆಗೇರಿಯನ್ನು ಒಡನೆಯೇ ತೆರವು ಮಾಡಲು ಸೂಚಿಸಿತು. ಹಾಗೆಯೇ ಕೊಳಚೆ 
ನೀರನ್ನು ಇದರಲ್ಲಿ ಹರಿಯಬಿಡದಂತೆ ಸೂಕ್ತ ಏರ್ಪಾಟು ಮಾಡಲೂ ಸೂಚಿಸಿತ್ತು. ಅತ್ಯುತ್ತಮ 
ಜಲರಾಶಿಯ ಕೆರೆಯಾಗಿ ಇದನ್ನು ಜೀರ್ಣೋದ್ದಾರ ಮಾಡಬೇಕಾದರೆ ಹೂಳೆತ್ತುವುದು 
ಅವಶ್ಯಕವೆಂದು ಸಲಹೆ ನೀಡಿತ್ತು. ಪ್ರಳಯ ಕಾಲದ ವೀರಭದ್ರಸ್ವಾಮಿ ದೇವಾಲಯವೂ ಇದೇ 
ಕೆರೆಯ ಅಂಚಿನಲ್ಲಿದೆ. ಇದು ಧಾರ್ಮಿಕ ದತ್ತಿ ಕಮಿಷನರ್ ಅವರ ಆಡಳಿತ ವ್ಯಾಪ್ತಿಗೆ 
ಬರುವುದರಿಂದ ಈ ದೇವಸ್ಥಾನದ ಸುತ್ತಲೂ ಸೌಂದರ್ಯ ವರ್ಧಿಸುವ ಕೆಲಸಗಳನ್ನು 
ಮಾಡಬೇಕು. ಕೆಂಪೇಗೌಡ ಸ್ಥಾಪಿಸಿದ ನಾಲ್ಕು ಗೋಪುರಗಳ ಪೈಕಿ ಒಂದು ಗೋಪುರ ಈ 
ಕೆರೆಯ ಅಂಚಿನಲ್ಲೇ ಇದೆ. ಆದರೆ ಅತ್ಯಂತ ದುಃಸ್ಥಿತಿಯಲ್ಲಿದೆ. ಕಾರ್ಪೊರೇಷನ್ ಒಡನೆಯೇ 
ಇದನ್ನು ದುರಸ್ತಿ ಮಾಡಬೇಕು. 
- ಕೆಂಪಾಂಬುಧಿ ಕೆರೆಯ ಗತವೈಭವ: ತನ್ನ ಕುಲದೇವತೆ ಕೆಂಪಮ್ಮನ ಹೆಸರಿನಲ್ಲಿ ಕೆಂಪೇಗೌಡ 
ನಿರ್ಮಿಸಿದ ಈ ಕೆರೆಯನ್ನು ಇಮ್ಮಡಿ ಕೆಂಪೇಗೌಡ ದುರಸ್ತಿ ಮಾಡಿದ. ಈ ಐತಿಹಾಸಿಕ ಕೆರೆಗೆ 
ಎರಡು ಕಲ್ಲಿನ ತೂಬುಗಳಿವೆ. ಇವು ಕೇವಲ ನೀರನ್ನು ಹಾಯಿಸುವ ತೂಬುಗಳಷ್ಟೇ ಅಲ್ಲ. 
ಶಿಲ್ಪಕಲಾಕೃತಿಯೇ ಈ ಕಲ್ಲಿನಲ್ಲಿ ಮೈದಳೆದಿದೆ. ಎರಡೂ ತೂಬುಗಳು 30 ಅಡಿ ಅಂತರದಲ್ಲಿವೆ. 
ಇವುಗಳ ಮಟ್ಟವೂ ಬೇರೆ ಬೇರೆ. ಕೃಷಿಗೆ ನೀರೊದಗಿಸುತ್ತಿದ್ದ ಈ ಕೆರೆ ಆಗಿನ ಕಾಲಕ್ಕೆ ಅತ್ಯುತ್ತಮ 
ಈಜುಕೊಳವೂ ಆಗಿತ್ತು. ಜೊತೆಗೆ ಸುತ್ತಲಿನ ವಾಸಿಗಳಿಗೆ ಕುಡಿಯುವ ನೀರಿನ ಆಕರವೂ 

ಆಗಿತ್ತು. ಈಜು ಕಲಿಸಲೆಂದೇ 1921ರಲ್ಲಿ ಡಾಲ್ಪಿನ್ ಕ್ಲಬ್ ಎಂಬ ಸಂಸ್ಥೆಯನ್ನು ಅರಮನೆಯ 
ಸೈಟ್ ವಿಭಾಗ ಇಲ್ಲಿ ಪ್ರಾರಂಭಿಸಿತು. ಈ ಕ್ಲಬ್ಬಿನ ವತಿಯಿಂದ ವಯಸ್ಸು, ಲಿಂಗಭೇದವಿಲ್ಲದೆ 
ಈಜನ್ನು ಕಲಿಸಲಾಗುತ್ತಿತ್ತು. ಬೆಳಗ್ಗೆ 6ರಿಂದ 8 ಗಂಟೆವರೆಗೆ , ಸಂಜೆ 4ರಿಂದ 5 ಗಂಟೆವರೆಗೆ. 
ಮಹಿಳೆಯರೂ ಈಜು ಕಲಿಯಲು ಪ್ರೋತ್ಸಾಹದಾಯಕವಾಗಿ ಶುಲ್ಕದಲ್ಲಿ ರಿಯಾಯಿತಿ 
ಯನ್ನೂ ತೋರಿಸಲಾಗಿತ್ತು. ಮಹಿಳೆಯರಿಗೆ ವರ್ಷಕ್ಕೆ 8 ಆಣೆ ಶುಲ್ಕ 1921ರಲ್ಲಿ 12ರಿಂದ 13 
ಜನ ಸದಸ್ಯರು ಇಲ್ಲಿ ಈಜು ಕಲಿಯುತ್ತಿದ್ದರು. 1925 - 26ರ ಹೊತ್ತಿಗೆ ಸದಸ್ಯರ ಸಂಖ್ಯೆ 250ಕ್ಕೆ 
ಏರಿತು. ಇವರಲ್ಲಿ ಐವರು ಮಹಿಳೆಯರೂ ಇದ್ದರು. 1926ರಲ್ಲಿ ಕನ್ನಡದ ಪ್ರಥಮ ವಾಕ್ಚಿತ್ರ 
' ವಸಂತಸೇನ' (ಮೃಚ್ಚಕಟಿಕ ) ಚಿತ್ರೀಕರಣದಲ್ಲಿ ನಾಯಕಿ ಮೀನಾಕ್ಷಿ ರಾಮರಾವ್ ಈಜುವ 
ದೃಶ್ಯದಲ್ಲಿ ಸಹಜವಾಗಿ ಪಾಲ್ಗೊಳ್ಳಲು ಅನುವಾಗುವಂತೆ ಕೆಂಪಾಂಬುಧಿ ಕೆರೆಯಲ್ಲೇ ಈಜು 
ಕಲಿತರು. 1930ರ ಹೊತ್ತಿಗೆ ಈ ಕ್ಲಬ್ಬಿಗೆ ನೋಂದಾಯಿಸಿದವರ ಸಂಖ್ಯೆ 2000ಕ್ಕೆ ಏರಿತು. ಈ 
ಪೈಕಿ 180 ಮಂದಿ ಮಹಿಳೆಯರಿದ್ದರು ಹಾಗೂ 50 ಮಂದಿ ವೃತ್ತಿನಿರತ ಪೊಲೀಸರಿದ್ದರು. ಈ 
ಕ್ಲಬ್ಬಿನ ಶಾಖೆಗಳು ಬಳೇಪೇಟೆಯಲ್ಲೂ , ಮಲ್ಲೇಶ್ವರದಲ್ಲೂ ಇದ್ದವು. ಬಳೇಪೇಟೆಯವರಿಗೆ 
ಧರ್ಮಾಂಬುಧಿ ಕೆರೆಯೂ , ಮಲ್ಲೇಶ್ವರದವರೆಗೆ ಈಗಿನ ಸ್ವಿಮ್ಮಿಂಗ್ ಪೂಲ್ ಎಕ್ಸ್ಟೆನ್ನನ್ನ 
ಈಜುಕೊಳವೂ ಅನುಕೂಲವಾಗಿತ್ತು. 

ಸುಮಾರು 1930ರಲ್ಲಿ ಕೆಂಪಾಂಬುಧಿ ಕೆರೆಗೆ ಏರಿಯಿಂದ ಜಿಗಿಯಲು ಅನುಕೂಲ 
ವಾಗುವಂತೆ ಎರಡು ಕಬ್ಬಿಣದ ಗರ್ಡರುಗಳನ್ನು ಹಾಕಿದರು. ಜೊತೆಗೆ ಪುರುಷರಿಗೆ ಮತ್ತು 
ಮಹಿಳೆಯರಿಗೆ ಬಟ್ಟೆ ಬದಲಾಯಿಸಲು ಅನುಕೂಲವಾಗುವಂತೆ ಪಕ್ಕದಲ್ಲೇ ಪ್ರತ್ಯೇಕ 
ಕೋಣೆಗಳನ್ನೂ ನಿರ್ಮಿಸಿದ್ದರು. ಈ ಕೋಣೆಗಳನ್ನು ಪ್ರತ್ಯೇಕಿಸುವಂತೆ ಒಂದು ಕಲ್ಲು ಕಟ್ಟಡವೂ 


. 

ಇತ್ತು. ಈಗಲೂ ಈ ಕಟ್ಟಡ ಹಾಗೂ ಕಬ್ಬಿಣದ ಗರ್ಡರುಗಳನ್ನು ನೋಡಬಹುದು. 1920ರಲ್ಲಿ 
ತಿಲಕರು ತೀರಿಕೊಂಡ 10ನೇ ದಿನ ಕೆಂಪಾಂಬುಧಿ ಕೆರೆಯಲ್ಲಿ ಕರ್ಪೂರ ಶ್ರೀನಿವಾಸರಾಯರ 
ನೇತೃತ್ವದಲ್ಲಿ ನಾಗರಿಕರು ದಿವಂಗತರಿಗೆ ಧರ್ಮೋದಕ ನೀಡಿದ್ದರು. ಈಜುಸ್ಪರ್ಧೆಗೆ ಆ 
ಕಾಲದಲ್ಲಿ ಕೆಂಪಾಂಬುಧಿ ಕೆರೆ ತುಂಬ ಹೆಸರುವಾಸಿಯಾಗಿತ್ತು. ಚಾಮರಾಜಪೇಟೆಯ ಪಿಟೀಲು 
ವಿದ್ವಾಂಸ ಪಿ . ಶಿವಲಿಂಗಪ್ಪನವರ ಮಗಳು ಬೈರಮ್ಮ ( ಮೇ , 1926) ಈ ಕ್ಲಬ್ಬಿನ ಅತಿ ಕಿರಿಯ 
ಸದಸ್ಯೆಯಾಗಿ ಸೇರಿಕೊಂಡಳು . 1934ರ ವೇಳೆಗೆ ಈ ಪುಟ್ಟ ಹುಡುಗಿ ಹತ್ತು ಗಂಟೆ ಕಾಲ ಸತತ 
ಈಜುವ ಸಾಹಸ ಮೆರೆದು ಬೆಂಗಳೂರಿನ ನಾಗರಿಕರ ಮೆಚ್ಚುಗೆ ಪಡೆದಳು. 24 - 4 - 1934 
ರಂದು ( ಭಾನುವಾರ) ಈಕೆ ಸತತ ಹನ್ನೆರಡು ಗಂಟೆ ಈಜಲು ಬೆಳಗ್ಗೆ ಆರು ಗಂಟೆಗೆ 
ಕೆಂಪಾಂಬುಧಿ ಕೆರೆಗೆ ಇಳಿದಳು. ಕೆರೆಯ ಏರಿಯಲ್ಲಿ ಇವಳ ಸಾಹಸವನ್ನು ವೀಕ್ಷಿಸಲು ಸಾವಿರಾರು 
ಮಂದಿ ಜಮಾಯಿಸಿದರು. ನಗರದ ಗಣ್ಯ ವ್ಯಕ್ತಿಗಳಾದ ಕೆ.ಎಸ್ . ಕೃಷ್ಣಯ್ಯರ್‌, ವಾಜಪೇಯಂ 
ವೆಂಕಟೇಶಯ್ಯ , ಪಾಮಡಿ ಸುಬ್ಬರಾಮ ಶೆಟ್ಟಿ, ಮೆಥೋಡಿಸ್ಟ್ ಶಾಲೆಯ ಪ್ರಾಂಶುಪಾಲರು, 
ಸಮಾಜ ಸೇವಕಿ ಅಮೆರಿಕನ್ ಸಂಜಾತೆ ರತ್ - ಇ - ರಾಬಿನ್‌ಸನ್, ಬೈರಮ್ಮನ ತಂದೆ ಶಿವಲಿಂಗಪ್ಪ 
ಮುಂತಾದ ಗಣ್ಯರ ಸಾಲೇ ಈ ಅಪರೂಪದ ಸಾಹಸವನ್ನು ನೋಡಲು ಖುದ್ದಾಗಿ 
ಆಗಮಿಸಿತ್ತು. ಈಜುವಾಗ ಆಕೆಯ ರಕ್ಷಣೆಗೆಂದು ನುರಿತ ಈಜುಗಾರರು ದೋಣಿಯಲ್ಲಿ ಗಸ್ತು 
ತಿರುಗಿದರು. ಕೋಲಿಗೆ ಬಾದಾಮಿ ಹಾಲಿನ ಲೋಟ, ಹಣ್ಣಿನ ರಸದ ಲೋಟ ಸಿಕ್ಕಿಸಿ ಆಕೆಗೆ 
ದಣಿವಾಗದಂತೆ ಮಧ್ಯೆ ಮಧ್ಯೆ ನೀಡಲಾಗುತ್ತಿತ್ತು. ಸಂಜೆ ಆರು ಗಂಟೆಗೆ ಯಶಸ್ವಿಯಾಗಿ ಬೈರಮ್ಮ 
ಈಜು ಮುಗಿಸಿ ದಡಕ್ಕೆ ಬರುತ್ತಲೇ ಆಕೆಗೆ ಭವ್ಯ ಸ್ವಾಗತಕೋರಲಾಗಿತ್ತು. ಕೌನ್ಸಿಲ್ ಸದಸ್ಯರಾಗಿದ್ದ 
( ಈಗಿನ ಸಚಿವ ಹುದ್ದೆಗೆ ಸಮ ) ಎಸ್. ಡಿ. ರಾಜಗೋಪಾಲಾಚಾರ್ಯರೂ ಸೇರಿದಂತೆ ಅನೇಕ 
ಗಣ್ಯರು ನೆರೆದಿದ್ದರು. ಈ ದಾಖಲೆ ಬೈರಮ್ಮನಿಗೆ ದೊಡ್ಡ ಪ್ರಚಾರ ನೀಡಿತು. ಇದರಿಂದ 
ಪ್ರೇರಿತಳಾಗಿ ಬೈರಮ್ಮ 19 - 05 - 34ರ ಮಧ್ಯರಾತ್ರಿ 12 ಗಂಟೆಯಿಂದ 20 - 05 - 34ರ ಭಾನುವಾರ 
ಸಂಜೆ 6 ಗಂಟೆಯವರೆಗೆ ಸತತವಾಗಿ 18 ಗಂಟೆಗಳ ಕಾಲ ಇದೇ ಕೆರೆಯಲ್ಲಿ ಈಜಲು ತಯಾರಿ 
ಮಾಡಿಕೊಂಡಳು. ಚಾಮರಾಜಪೇಟೆ ಸಬ್ ಇನ್ಸ್‌ಪೆಕ್ಟರ್‌ ಅವರ ಉಸ್ತುವಾರಿಯಲ್ಲಿ ಸಕಲ 
ಏರ್ಪಾಟುಗಳೂ ಆದುವು. 19ರಂದು ನಡುರಾತ್ರಿಯಾಗುತ್ತಲೇ ಸಾರ್ವಜನಿಕರ ಉತ್ಸಾಹದ 
ಬುಗ್ಗೆ ಚಿಮ್ಮಿತು. ತಾವೇ ಸ್ವ ಆಸಕ್ತಿಯಿಂದ ಪೆಟ್ರೋಮ್ಯಾಕ್ಸ್ ದೀಪಗಳನ್ನು ಹೊತ್ತು ಕೆರೆಯ 
ಏರಿಯುದ್ದಕ್ಕೂ ಜನ ಜಮಾಯಿಸಿದರು. ನುರಿತ ತೀರ್ಪುಗಾರರೂ ಸೇರಿದರು. ಗಾಳಿ 
ಆಂಜನೇಯಸ್ವಾಮಿ ದೇವಸ್ಥಾನದ ಜಾತ್ರೆಗೆ ಬಂದ ಜನಜಂಗುಳಿಯೂ ಇತ್ತ ಬೈರಮ್ಮನ ಈಜು 
ಸಾಹಸ ನೋಡಲು ಕೆಂಪಾಂಬುಧಿ ಕೆರೆಯತ್ತ ಸಾಗಿಬಂದಿತು. ದೋಬಿಗಳೇ ಸ್ವಯಂ 
ಸೇವಕರಾಗಿ ದುಡಿದರು. ವಿಶೇಷವೆಂದರೆ ದಿವಾನರಾಗಿದ್ದ ಮಿರ್ಜಾ ಇಸ್ರೇಲ್ ಅವರೂ 
ಬೈರಮ್ಮನ ಈಜು ಸಾಹಸ ವೀಕ್ಷಿಸಲು ಬಂದಿದ್ದರು. ನಿರೀಕ್ಷಿಸಿದಂತೆ ಲೀಲಾಜಾಲವಾಗಿ ಬೈರಮ್ಮ 
ಕೆರೆಯಲ್ಲಿ ತೇಲುತ್ತ ಮರುದಿನ ಸಂಜೆ 6 ಗಂಟೆ 13 ನಿಮಿಷಕ್ಕೆ ದಡ ಸೇರಿದಾಗ ನೆರೆದಿದ್ದ ಜನತೆ 
ಹರ್ಷೋದ್ಧಾರ ಮಾಡಿತು. ಪತ್ರಿಕೆಗಳು ಭಾರಿ ಪ್ರಚಾರ ನೀಡಿದವು. ಈ ಸಾಹಸ ಮೆರೆದ 20 
ದಿನಗಳ ನಂತರ ಸರ್ ಕೆ. ಪಿ. ಪುಟ್ಟಣ್ಣ ಚೆಟ್ಟರ ಅಧ್ಯಕ್ಷತೆಯಲ್ಲಿ ಮೆಜೆಸ್ಟಿಕ್ ಚಿತ್ರಮಂದಿರದಲ್ಲಿ 
ಪುರಸಭೆಯು ಬೈರಮ್ಮನಿಗೆ ಸನ್ಮಾನ ಇಟ್ಟುಕೊಂಡಿತ್ತು. ಚಿನ್ನದ ಪದಕವೂ ಸೇರಿದಂತೆ 30 

ಪದಕಗಳು, 30 ಬೆಳ್ಳಿಬಟ್ಟಲುಗಳನ್ನು ನೀಡಿ ಬೈರಮ್ಮನನ್ನು ಸತ್ಕರಿಸಲಾಯಿತು. ಇದು 
ಕೆಂಪಾಂಬುಧಿ ಕೆರೆಯ ಅಂದಿನ ವೈಭವ. ಇಂಥ ದಿನಗಳು ಮತ್ತೆ ಬರುತ್ತವೆಯೇ ? ಈ ಕೆರೆಯ 
ಹಿರಿಮೆಯನ್ನು ಸ್ಮರಿಸುವ ಹಿರಿಯರ ಪ್ರಶ್ನೆ ಇದು. ಈಗ ಈ ಕೆರೆಯ ಜೀರ್ಣೋದ್ಧಾರ 
ನಡೆದಿದೆ. ಕೆಂಪಾಂಬುಧಿ ಕೆರೆಯ ಸುತ್ತಲೂ ತಂತಿ ಬೇಲಿ ಹಾಕಿದೆ. ಏರಿಯ ಕೆಳಭಾಗದಲ್ಲಿ 
ಜಿಂಕೆ ಉದ್ಯಾನವಿದೆ. ಹಾಗೆಯೇ ವೈವಿಧ್ಯಮಯ ಮನರಂಜನಾ ಆಟಿಕೆಗಳು ಮಕ್ಕಳನ್ನು 
ಸೆಳೆಯುತ್ತವೆ . ಆದರೆ ಸದಾ ಈ ಏರಿ ಒಂಟಿತನ ಅನುಭವಿಸುತ್ತಿದೆ. ಸಾರ್ವಜನಿಕರಿಗೆ ಬೆಳಗಿನ 
ವಿಹಾರಕ್ಕೆ ಮಾತ್ರ ಇಲ್ಲಿ ಅವಕಾಶ. 
- ಹಲಸೂರು ಕೆರೆ : ಹಲಸೂರು ಸೇರಿದಂತೆ ಕೆಂಪೇಗೌಡ ನಿರ್ಮಿಸಿದ ಹಲಸೂರು ಕೆರೆ 
ಬೆಂಗಳೂರಿನ ಜೀವಂತ ಕೆರೆಗಳಲ್ಲಿ ಒಂದು. ಉಳಿದ ಕೆರೆಗಳಿಗೆ ಹೋಲಿಸಿದರೆ ಇದು ಸುಸ್ಥಿತಿ 
ಯಲ್ಲಿದೆ ಎಂದೇ ಹೇಳಬಹುದು. ದೋಣಿ ವಿಹಾರದ ಸೌಕರ್ಯವೂ ಇಲ್ಲುಂಟು. ಹಿಂದೆ 
ಕುಡಿಯುವ ನೀರಿನ ಮೂಲವಾಗಿದ್ದ ಈ ಕೆರೆಗೆ ಕೊಳಚೆನೀರು ಸೇರಿದಮೇಲೆ ಕುಡಿಯಲು 
ಬಳಸುವುದು ನಿಂತುಹೋಯಿತು. ಹಲಸೂರು ಕೆರೆ ಮಾಲಿನ್ಯಗೊಳ್ಳುತ್ತಿದ್ದ ಬಗ್ಗೆ ಸೈನಿಕ ಇಲಾಖೆ 
1883ರಲ್ಲೇ ಕಳವಳ ವ್ಯಕ್ತಪಡಿಸಿತ್ತು. ಕೆರೆಯ ತುಂಬ ಪಾಚಿ ಮತ್ತು ಇತರ ಜಲಕಳೆ 
ತುಂಬಿಬಿಟ್ಟಿದೆ. ಈ ಕೆರೆಯ ಹೂಳೆತ್ತಲು ಡೆಡ್ಡಿಂಗ್ ಕಾರ್ಪೊರೇಷನ್ ಆಫ್ ಇಂಡಿಯ , 4 .4 
ಕೋಟಿ ರೂಪಾಯಿ ವೆಚ್ಚವಾಗುತ್ತದೆಂದು ಅಂದಾಜು ಮಾಡಿದೆ. ಬೆಂಗಳೂರು ನೀರು 
ಸರಬರಾಜು ಮತ್ತು ಒಳಚರಂಡಿ ಮಂಡಲಿ , ಬೆಂಗಳೂರು ಮಹಾನಗರ ಪಾಲಿಕೆ ಇಲ್ಲಿ ಕೊಳಚೆ 
ನೀರು ಹರಿಯುವುದನ್ನು ತಪ್ಪಿಸಲು ಬೇಕಾದ ವ್ಯವಸ್ಥೆಗೆ ಸುಮಾರು ಐದುಕೋಟಿರೂಪಾಯಿ 
ವೆಚ್ಚವಾಗುತ್ತದೆಂದು ಅಂದಾಜು ಮಾಡಿದೆ. ಇದು ತ್ವರಿತವಾಗಿ ಆಗಬೇಕಾದ ಕೆಲಸ. ಈ ಕೆರೆಯ 

ಪುನರುಜ್ಜಿವನದಿಂದ ಅದರ ಸೌಂದರ್ಯ ಮತ್ತಷ್ಟು ವರ್ಧಿಸುವಂತಾಗ ಬೇಕು. ಬಂಡೆಯ 
ಮೇಲಿರುವ ಕೆಂಪೇಗೌಡಗೋಪುರಕ್ಕೆ ಸಮೀಪವಿರುವ ಜಾಗದಲ್ಲಿ ಒಂದಷ್ಟು ಖಾಲಿ ನೆಲವಿದೆ. 
ಅದು ದುರ್ನಾತ ಬೀರುವ ತಿಪ್ಪೆಯಾಗಿದೆ. ಅದನ್ನು ಭರ್ತಿ ಮಾಡಲಾಗಿದೆ. ಈ ಜಾಗವನ್ನೂ 
ಅಭಿವೃದ್ಧಿಪಡಿಸಬಹುದು. (ಈಚೆಗೆ ಇಷ್ಟೆಲ್ಲ ಸಿದ್ಧತೆ, ಮುಂಜಾಗರೂಕತೆ ಇರುವಾಗಲೂ 
ಶುದ್ದೀಕರಿಸಲು ನೆರವಾಗಲೆಂದೇ ಬಿಟ್ಟಿದ್ದ ನೂರಾರು ಮೀನುಗಳು ಸತ್ತು ಬಿದ್ದವು. ಇದಕ್ಕೆ 
ಕಾರಣವೇನೆಂಬುದೂ ಸಷ್ಟವಾಗಲಿಲ್ಲ. - ಸಂ .) ಅತ್ಯಂತ ತ್ವರಿತವಾಗಿ ಕೆರೆಯ ಜೀರ್ಣೋದ್ಧಾರ 
ಕೆಲಸ ಸಾಗಿದೆ. ಹಲಸೂರು ಕೆರೆಯ ಒಟ್ಟು ವಿಸ್ತೀರ್ಣ 1.5 ಚದರ ಕಿ. ಮೀ . 

ಸ್ಯಾಂಕಿ ಕೆರೆ : ನಗರದ ಹೃದಯ ಭಾಗದಲ್ಲೇ ಇರುವ ಈ ಕೆರೆ ಬ್ರಿಟಿಷರ ಕಾಲದಲ್ಲಿ 
ನಿರ್ಮಾಣವಾದ ಒಂದು ಜೀವಂತ ಜಲರಾಶಿ. ಇದರ ಸುತ್ತಲೂ ನಗರಪಾಲಿಕೆ ಉದ್ಯಾನ 
ನಿರ್ಮಿಸಿದೆ. ಕೆಲವು ವರ್ಷಗಳ ಹಿಂದೆ ಇಲ್ಲಿ ಚಿಲ್ಲನ್ಸ್ ಫಿಲ್ಸ್ ಸೊಸೈಟಿಗೆ ಕೆರೆಯಂಚಿನಲ್ಲಿ 
ಥಿಯೇಟರನ್ನು ಕಟ್ಟಲು ಸರ್ಕಾರವೇ ಅನುಮತಿ ನೀಡಿತ್ತು. ಆದರೆ ಇಂಥ ಯೋಜನೆಯಿಂದ 
ಕೆರೆಯ ಜೀವ ಪರಿಸ್ಥಿತಿ ಹಾಳಾಗುತ್ತದೆಂದು ಭಾವಿಸಿ ಬೆಂಗಳೂರು ಅರ್ಬನ್ ಆರ್ಟ್ 
ಕಮೀಷನ್ ಇದಕ್ಕೆ ತೀವ್ರ ವಿರೋಧ ವ್ಯಕ್ತಪಡಿಸಿತು. ಅನಂತರ ಸರ್ಕಾರ ಈ ಯೋಜನೆಯನ್ನು 
ಕೈಬಿಟ್ಟಿತು. ( ಡಿಸ್ನಿಲ್ಯಾಂಡ್ ಮಾದರಿಯಲ್ಲಿ ಮಕ್ಕಳಿಗಾಗಿ ಚಿತ್ರನಗರಿ ನಿರ್ಮಿಸುವ ಕಲ್ಪನೆ ಇತ್ತು. 
ಆಗಿನ ಪ್ರಧಾನಮಂತ್ರಿ ರಾಜೀವ್ ಗಾಂಧಿಯವರು ಬೆಂಗಳೂರಿನಲ್ಲಿ ನಡೆದ ಅಂತಾರಾಷ್ಟ್ರೀಯ 
ಮಕ್ಕಳ ಚಲನಚಿತ್ರೋತ್ಸವದ ಸಂದರ್ಭದಲ್ಲಿ ಈ ಚಿತ್ರನಗರಿಗೆ ಅಡಿಗಲ್ಲು ಹಾಕಿದ್ದರು . 
ವಿವಾದಗಳು ಹಾಗೂ ಮತ್ತೊಂದು ಸರಿಯಾದ ಸ್ಥಳ ಸಿಗದೆ ಹೋದಕಾರಣ ಆ ಯೋಜನೆ 
ಕರ್ನಾಟಕದ ಕೈಬಿಟ್ಟಿತು. - ಸಂ .) ಆದರೂ ಅದು ಹೇಗೋ ಮತ್ತೆ ಈ ಪ್ರಸ್ತಾಪ ಮುಂದು 
ಮಾಡಿ ಸೊಸೈಟಿಗೆ ಕೆರೆಯಂಗಳದ 4 .79 ಎಕರೆ ಜಾಗವನ್ನು ಮತ್ತೆ ಮಂಜೂರು ಮಾಡಿತು. 
ಇದಕ್ಕೆ ಮುಖ್ಯ ಪ್ರವೇಶ ಮಾರ್ಗದಲ್ಲಿ ಅರಣ್ಯ ಇಲಾಖೆ ಸಸಿ ತೋಟ ಬೆಳೆಸುತ್ತಿದೆ. ಫಿಲ್ಸ್ 
ಸೊಸೈಟಿಗೆ ಇಲ್ಲಿ ಜಾಗ ಕೊಡುವ ಬದಲು ಸರ್ಕಾರ ಈಗಾಗಲೇ ಮತ್ತೀಕೆರೆಯ ಅಂಗಳವನ್ನು 
ಅಭಿವೃದ್ಧಿಪಡಿಸಿ ಅಲ್ಲಿ ದೊಡ್ಡ ಉದ್ಯಾನ ಬೆಳೆಸಬೇಕೆಂದು ತೀರ್ಮಾನ ಮಾಡಿರುವುದರಿಂದ 
ಅಲ್ಲಿ ಸ್ಥಳಾವಕಾಶ ಮಾಡಿಕೊಡಬಹುದು. ಅಲ್ಲದೆ ಸ್ಯಾಂಕಿ ಕೆರೆಗೆ ನೀರು ಬಸಿಯುವ 
ಕಾಲುವೆಗಳೂ ಸುಸ್ಥಿತಿಯಲ್ಲಿಲ್ಲ. ಇದರಿಂದಾಗಿ ಕೆರೆಗೆ ನೀರು ಹರಿದು ಬರಲು ಸಾಕಷ್ಟು 
ಅಡಚಣೆಯಾಗುತ್ತಿದೆ. ಕೆರೆ ಒಣಗಿಹೋಗಲೂಬಹುದು, ಆದ್ದರಿಂದ ಎಂ .ಎಸ್. ರಾಮಯ್ಯ 
ಕಾಲೇಜು ಕಡೆಯಲ್ಲಿ ಇರುವ ಜಲಾನಯನ ಭಾಗದಲ್ಲಿನ ನೀರು ಒಯ್ಯುವ ಕಾಲುವೆಗಳನ್ನು 
ದುರಸ್ತಿ ಮಾಡುವ ಕೆಲಸ ತಕ್ಷಣವೇ ಆಗಬೇಕು. ಈ ಮಾರ್ಗ ಕಟ್ಟಿಕೊಂಡಿದೆ. ಈ ಕೆರೆ 
ನಿರ್ಮಿಸಿದಾಗ ಅದರ ಜಲಾನಯನ ಪ್ರದೇಶ ಸಾಕಷ್ಟು ವಿಸ್ತಾರವಾಗಿಯೇ ಇತ್ತು. ಈಗ ಪರಿಸ್ಥಿತಿ 
ಬದಲಾಗಿದೆ. ರಾಜಮಹಲ್ ವಿಲಾಸ್, ಅಪ್ಪರ್ ಪ್ಯಾಲೇಸ್ ಆರ್ಚಡ್್ರ ಮುಂತಾದ ಹೊಸ 
ಬಡಾವಣೆಗಳು ನಿರ್ಮಾಣವಾಗಿ ಜಲಾನಯನ ಪ್ರದೇಶದ ವಿಸ್ತೀರ್ಣ ಕುಗ್ಗಿದೆ. ಸ್ಯಾಂಕಿ ಕೆರೆಯ 
ದುರಸ್ತಿಗೆ, ವಿಶೇಷವಾಗಿ ಕೊಳಚೆ ನೀರು ಮತ್ತು ಚರಂಡಿಯ ಮಳೆ ನೀರು ಬೆರೆಯದಂತೆ ಸೂಕ್ತ 
ಏರ್ಪಾಟು ಮಾಡಲು ಸರ್ಕಾರ 2008ರಲ್ಲಿ 57 ಲಕ್ಷ ರೂ . ಬಿಡುಗಡೆ ಮಾಡಿರುವುದಾಗಿ ತಿಳಿಸಿದೆ. 

ಸ್ಯಾಂಕಿ ಕೆರೆಯ ಒಟ್ಟು ವಿಸ್ತೀರ್ಣ 54 ಎಕರೆ . ಅಭಿವೃದ್ದಿಯ ದೃಷ್ಟಿಯಿಂದ ಈ ಕೆರೆಗೆ ಸಾಕಷ್ಟು 

ಸ್ಯಾಂಕಿ ಕೆರೆ 


ಹಣ ವ್ಯಯಿಸಲಾಗಿದೆ. ಪೂರ್ವದಲ್ಲಿ ಈಜು ಕೊಳವಿದೆ. ಕೆರೆಯ ಸುತ್ತ ವಿಹಾರ ಹೋಗಲು 
ಟ್ರಾಕ್ ನಿರ್ಮಿಸಿದೆ. ಅಲಂಕಾರದ ಗಿಡ ಮರಗಳು ಕೆರೆಯ ಸೊಬಗನ್ನು ಹೆಚ್ಚಿಸಿವೆ. 

ಕಾಮಾಕ್ಷಿಪಾಳ್ಯ ಕೆರೆ : ಈ ಕೆರೆಯನ್ನು ಸದ್ಯ ಬಳಸುತ್ತಿಲ್ಲ. ಇತ್ತೀಚೆಗೆ ಈ ಕೆರೆಯ 
ಅಂಚಿನುದ್ದಕ್ಕೂ ಅನಧಿಕೃತವಾಗಿ ಮನೆಗಳು ತಲೆಯೆತ್ತಿವೆ. ಈ ಕೆರೆಗೂ ಕೊಳಚೆ ನೀರು 
ಬಿಡಲಾಗುತ್ತಿದೆ. ಇಲ್ಲಿಯ ನೀರನ್ನು ಉಳಿಸಿಕೊಂಡು ಬರಬೇಕೆಂದು ಸಮಿತಿ ವರದಿ 
ಮಾಡಿರುವುದರಿಂದ ಇಲ್ಲಿನ ಮನೆಗಳನ್ನು ಸ್ಥಳಾಂತರ ಮಾಡಬೇಕಾಗುತ್ತದೆ. ಕೊಳಚೆ ನೀರಿನ 
ಮಾರ್ಗವನ್ನು ಬದಲಾಯಿಸಬೇಕಾಗುತ್ತದೆ. ಈಗಲೂ ಈ ಸ್ವತ್ತು ಬೆಂಗಳೂರು ಅಭಿವೃದ್ಧಿ 
ಪ್ರಾಧಿಕಾರದ ಸ್ವಾಮ್ಯದಲ್ಲಿದೆ. ಅದನ್ನು ನಗರ ಪಾಲಿಕೆಗೆ ವರ್ಗಾಯಿಸಬೇಕು. 

ಸಾಣೆಗುರುವನಹಳ್ಳಿ ಕೆರೆ : ಬಳಕೆಯಲ್ಲಿಲ್ಲದ ಈ ಕೆರೆಯ ಅಂಗಳವನ್ನು ದೊಡ್ಡ 
ಉದ್ಯಾನವನವನ್ನಾಗಿ ಪರಿವರ್ತಿಸಬೇಕೆಂದು ಲಕ್ಷ್ಮಣರಾವ್ ಸಮಿತಿ ಸಲಹೆಮಾಡಿತ್ತು. 
ಅನಂತರ ಇದನ್ನು ಅರಣ್ಯ ಇಲಾಖೆಗೆ ಹಸ್ತಾಂತರಿಸಿದ ಮೇಲೆ ಒಂದು ಭಾಗದಲ್ಲಿ ಸಸ್ಯಗಳನ್ನು 
ಬೆಳೆಸಲಾಯಿತು. ಆದರೆ ಕಂದಾಯ ಇಲಾಖೆ ಈ ಕೆರೆಯಂಗಳದಲ್ಲಿ ನಾಲ್ಕು ಎಕರೆ ಜಾಗವನ್ನು 
ಬಸ್‌ನಿಲ್ದಾಣ ಮಾಡಲು ಕರ್ನಾಟಕ ರಾಜ್ಯ ಮಾಲಿನ್ಯ ನಿಯಂತ್ರಣ ಮಂಡಲಿಗೂ ಮತ್ತು ನಾಲ್ಕು 
ಎಕರೆ ಒಂದು ಗುಂಟೆಯನ್ನು ತಮ್ಮ ಇಲಾಖೆಯ ನೌಕರರಿಗೆ ವಸತಿ ಕಟ್ಟಲು ಮಂಜೂರು 
ಮಾಡಿದೆ. ಇದು ಸರ್ಕಾರದ ನಿಯಮಾವಳಿಗೆ ವಿರುದ್ಧವಾದದ್ದು. ಕಂದಾಯ ಇಲಾಖೆ ಈ 
ಮಂಜೂರಾತಿಯನ್ನು ರದ್ದು ಮಾಡಬೇಕೆಂಬುದು ಎಲ್ಲರ ಅಭಿಪ್ರಾಯ . 

ಮತ್ತೀಕೆರೆಯ ಕೆರೆ : ಕೆರೆ ಇರುವುದರಿಂದಲೇ ಈ ಬಡಾವಣೆಗೆ ಮತ್ತೀಕೆರೆ ಎಂಬ ಹೆಸರು 
ಬಂದಿದೆ. ಕೆರೆಯ ಒಟ್ಟು ವಿಸ್ತೀರ್ಣ 112 ಎಕರೆ. 1990ರಲ್ಲಿ ಅರಣ್ಯ ಇಲಾಖೆ ಈ ಕೆರೆಯನ್ನು 
ತನ್ನ ವಶಕ್ಕೆ ತೆಗೆದುಕೊಂಡಾಗ ಆಗಲೇ 30 ಎಕರೆ ಕಬಳಿಕೆಯಾಗಿತ್ತು. ಇಲಾಖೆ ಕೆರೆಯಂಗಳದಲ್ಲಿ 
4000 ಸಸಿಗಳನ್ನು ನೆಟ್ಟಿತು. ಯಶವಂತಪುರದ ಕಡೆಯಿಂದ ಹರಿದು ಬರುವ ಕೊಳಚೆ 
ಯಿಂದಾಗಿ ಈ ಸಸ್ಯಗಳು ಬೆಳೆಯುವುದೇ ದುಸ್ತರವಾಯಿತು. ಕಾರ್ಪೊರೇಷನ್ , ಕೊಳಚೆ 
ನೀರಿನ ಮಾರ್ಗ ಬದಲಾಯಿಸಲು ಸೂಕ್ತಕ್ರಮ ಕೈಗೊಳ್ಳದಿರುವುದರಿಂದ ಈ ಸಮಸ್ಯೆ ಮತ್ತಷ್ಟು 
ಉಲ್ಬಣಿಸಿತು. ಕೆರೆ ಅಂಗಳದ ಪಶ್ಚಿಮದಲ್ಲಿ ನೀರಿನ ಒಂದು ಮಡುವಿದೆ. ಇಲ್ಲಿಗೆ ಬೇಲಿ ಹಾಕಿ 
ನರ್ಸರಿಯನ್ನು ಸ್ಥಾಪಿಸುವ ಉದ್ದೇಶ ಅರಣ್ಯ ಇಲಾಖೆಗಿದೆ. ಇಲ್ಲಿ ಸಸ್ಪೋದ್ಯಾನ ಬೆಳೆಸುವುದರ 
ಜೊತೆಗೆ ಪುಟ್ಟ ಪ್ರಾಣಿ ಸಂಗ್ರಹಾಲಯವನ್ನೂ ತೆರೆಯಬಹುದು. 

ಭೈರಸಂದ್ರ ಕೆರೆ : ಜಯನಗರದ ಟಿ . ಬ್ಲಾಕಿಗೆ ಸಮೀಪವಿರುವ ಈ ಕೆರೆ ಬಿ. ಟಿ. ಎಂ . 
ಬಡಾವಣೆಯ ಪಶ್ಚಿಮಕ್ಕಿದೆ. ಇದರ ವಿಸ್ತೀರ್ಣ 10 ಹೆಕ್ಟೇರುಗಳು, ನಗರಪಾಲಿಕೆ ಈ ಕೆರೆಯ 
ಸುತ್ತ ಬೇಲಿಹಾಕಿದೆ. ಈ ಕೆರೆಯನ್ನು ಅರಣ್ಯ ಇಲಾಖೆಗೆ ಹಸ್ತಾಂತರಿಸಬೇಕೆಂದು ತಜ್ಞರ ಸಮಿತಿ 
ಶಿಫಾರಸ್ಸು ಮಾಡಿತ್ತು. ಅಲ್ಲದೆ ಧಾರಾಳವಾಗಿ ಇಲ್ಲಿ ಮರಗಿಡಗಳನ್ನು ಬೆಳೆಸಬೇಕೆಂದು ಸಲಹೆ 
ಮಾಡಿತ್ತು. ಕೆರೆಯಂಗಳದಲ್ಲಿ ನೀರು ನಿಲ್ಲುವಂತೆ ನೋಡಿಕೊಳ್ಳಬೇಕೆಂದೂ ಸೂಚಿಸಿತ್ತು. ವಿಷಾದ 
ವೆಂದರೆ ಕೆರೆಯ ಅಂಗಳದ ತುಂಬ ಗುಡಿಸಲುಗಳು ಇವೆ . ಇಲ್ಲಿನ ಕೊಳಗೇರಿಯ ಜನರಿಗೆ 
ಸಿಗುವ ಕನಿಷ್ಠ ನಾಗರೀಕ ಸೌಲಭ್ಯಗಳಿಲ್ಲದೇ ಅವರು ಬಳಿಸದ ಕಲುಷಿತನೀರು ಕೆರೆಯನ್ನು 
ಮಲಿನಗೊಳಿಸಿದೆ. ಕೊಳೆಗೇರಿಯನ್ನು ಅಲ್ಲಿಂದ ತೆಗೆಸಿ ಕೆರೆಯ ಪರಿಸರ ಸ್ವಚ್ಛವಾಗಿರುವಂತೆ 
ನೋಡಿಕೊಳ್ಳಬೇಕು. ಬೈರಸಂದ್ರ ಕೆರೆಯನ್ನು 2005ರಲ್ಲಿ ಸಾಲ ವಸೂಲು ನ್ಯಾಯಮಂಡಲಿ 
7.60 ಕೋಟಿರೂಪಾಯಿಗೆ ಹರಾಜು ಹಾಕಿತ್ತು. ಆದರೆ ಸಾರ್ವಜನಿಕ ಹಿತಾಸಕ್ತಿಯ ಅರ್ಜಿ 
ಯಿಂದಾಗಿ ಹೈಕೋರ್ಟ್ ತಡೆಯಾಜ್ಞೆ ನೀಡಿತ್ತು. ಈ ಕೆರೆಯ ಮೇಲೆ ವ್ಯಕ್ತಿಯೊಬ್ಬ ಸಾಲ 
ಮಾಡಿದ್ದರಿಂದ ಬ್ಯಾಂಕ್ ಸಾಲ ವಸೂಲಿ ಮಾಡಲು ನ್ಯಾಯಮಂಡಲಿಗೆ ಮೊರೆ ಹೋಗಿತ್ತು . 
- ಲಕ್ಕಸಂದ್ರ ಕೆರೆ : ಕೋರಮಂಗಲದ ಬಳಿ ಇರುವ ಈ ಕೆರೆ 4 .5 ಎಕರೆ ವಿಸ್ತೀರ್ಣ 
ಹೊಂದಿದೆ. ಸಂಪೂರ್ಣವಾಗಿ ಬತ್ತಿಹೋದ ಕೆರೆ ಇದು. ಇದನ್ನು ಸಸ್ಪೋದ್ಯಾನವಾಗಿ 
ಅಭಿವೃದ್ಧಿಪಡಿಸಬಹುದು. 
- ಬೆಳ್ಳಂದೂರು ಕೆರೆ : ಬೆಂಗಳೂರಿನ ಹಿಂದಿನ ವಿಮಾನ ನಿಲ್ದಾಣದ ದಕ್ಷಿಣಕ್ಕೆ 144 ಹೆಕ್ಟೇರು 
ಗಳಷ್ಟು ವಿಸ್ತರಿಸಿರುವ ಇದು ದೊಡ್ಡ ಜೀವಂತ ಕೆರೆಗಳಲ್ಲೊಂದು.ಕೋರಮಂಗಲ, ಚಲಘಟ್ಟದಲ್ಲಿ 
ಕೊಳಚೆ ನೀರನ್ನು ಪ್ರಾಥಮಿಕವಾಗಿ ಉಪಚರಿಸಿದ ನಂತರ ಈ ಕೆರೆಗೆ ಹರಿಯಬಿಡಲಾಗುತ್ತಿದೆ. 
ಹೀಗಾದರೂ ಇಲ್ಲಿ ಹಲವು ಮೀಟರ್ ಎತ್ತರದ ನೊರೆಯ ಅಲೆಗಳು ಮಾಲಿನ್ಯದಿಂದ ಆಗಾಗ 
ಕಾಣಿಸುತ್ತದೆ. ಬೆಂಗಳೂರಿನ ಕೆರೆಗಳ ಪೈಕಿ ಸೊಳ್ಳೆಗಳ ಅತಿ ದೊಡ್ಡ ತಾಣವಾಗಿ ಮಾರ್ಪಟ್ಟಿರುವ 
ಕೆರೆಗಳಲ್ಲಿ ಬೆಳ್ಳಂದೂರು ಕೆರೆಗೇ ಮೊದಲ ಸ್ಥಾನ. ಈ ಕೆರೆಯ ಮುಂಭಾಗದಲ್ಲಿ ಸೊಳ್ಳೆ 
ವೃದ್ಧಿಯನ್ನು ತಡೆಯಲು ಯೂಕಲಿಪ್ಟಸ್ ಸಿಟಿಡೋರಗಿಡಗಳನ್ನು ನೆಡುವಂತೆ ಲಕ್ಷ್ಮಣರಾವ್ 
ಅವರು ಶಿಫಾರಸ್ಸು ಮಾಡಿದ್ದಾರೆ. ಈ ಕೆರೆಗೆ ಕೊಳಚೆ ನೀರನ್ನು ಬಿಡುವ ಮುನ್ನ ದ್ವಿತೀಯ 
ಮತ್ತು ತೃತೀಯ ಶುದ್ದೀಕರಣ ಘಟಕದಲ್ಲಿ ಸಂಸ್ಕರಿಸಿ ಅನಂತರವಷ್ಟೇ ಇದರಲ್ಲಿ ಬಿಡಬೇಕು. ಈ 

ಕೆರೆ ನೀರು ತಿಳಿಯಾಗಿರುವಂತೆ ನೋಡಿಕೊಳ್ಳಲು ಎಲ್ಲ ಪ್ರಯತ್ನಗಳನ್ನೂ ಮಾಡಬೇಕು. 
ಅಂಚಿನಲ್ಲಿ ಗಿಡಮರಗಳನ್ನು ಬೆಳೆಸಲು ಅರಣ್ಯ ಇಲಾಖೆ ಯುಕ್ತ ಏರ್ಪಾಟು ಮಾಡಬೇಕು. 

ಲಾಲ್‌ಬಾಗ್ ಕೆರೆ (ಸಿದ್ದಾಪುರ ಕೆರೆ ) : ಲಾಲ್‌ಬಾಗಿನ ಒಂದು ಭಾಗವೇ ಆಗಿರುವ 
ಕೆರೆಯನ್ನು ಈಗ ತೋಟಗಾರಿಕೆ ಇಲಾಖೆ ನಿರ್ವಹಿಸುತ್ತಿದೆ. ಈ ಕೆರೆಯನ್ನು ಇನ್ನಷ್ಟು ಅಭಿವೃದ್ದಿ 
ಪಡಿಸುವ ಯೋಜನೆ ಪ್ರವಾಸೋದ್ಯಮ ಇಲಾಖೆಗಿರುವುದರಿಂದ ಜಂಟಿಯಾಗಿ ಈ ಕಾರ್ಯ 
ಎತ್ತಿಕೊಳ್ಳಬಹುದು. ವಿಷಾದವೆಂದರೆ ಈಗಲೂ ಚರಂಡಿಯ ಮೂಲಕ ಕೊಳಚೆ ನೀರು ಇಲ್ಲಿಗೆ 
ಹರಿದುಬರುತ್ತಿದೆ. ಇದನ್ನು ತಪ್ಪಿಸದಿದ್ದರೆ ಈ ಕೆರೆಯ ನೀರಿನ ಗುಣಮಟ್ಟವನ್ನು ಕಾಪಾಡುವುದು 
ದುಸ್ತರವಾಗುತ್ತದೆ. ಇದರಿಂದ ಇಲ್ಲಿರುವ ಮೀನುಗಳಿಗೂ ತೊಂದರೆ. (ತೋಟಗಾರಿಕೆ 
ಇಲಾಖೆಯ ಸಚಿವರು 27 -4 - 03ರಂದು ಪತ್ರಿಕಾ ಹೇಳಿಕೆ ನೀಡಿ ಲಾಲ್‌ಬಾಗಿನ ಕೆರೆಯ 
ಅಭಿವೃದ್ಧಿಗೆ ಕೇಂದ್ರ ಸರ್ಕಾರ 1.75 ಕೋಟಿರೂಪಾಯಿ ಮಂಜೂರು ಮಾಡಿದ್ದು ಈ ಪೈಕಿ 
ಈಗಾಗಲೇ 67 ಲಕ್ಷ ರೂಪಾಯಿ ವೆಚ್ಚಮಾಡಿ ಕೆರೆಗೆ ಹರಿದುಬರುತ್ತಿದ್ದ ಒಳಚರಂಡಿ ನೀರನ್ನು 
ಬೇರೆಡೆಗೆ ಹರಿಯುವ ವ್ಯವಸ್ಥೆ ಮಾಡಲಾಗಿದೆ ಎಂದು ತಿಳಿಸಿದ್ದಾರೆ). ಇತ್ತೀಚೆಗಷ್ಟೇ ಪತ್ರಿಕೆಗಳಲ್ಲಿ 
ಪ್ರಕಟವಾದ ವರದಿಗಳಿಂದ ತಿಳಿಯುವುದೇನೆಂದರೆ ಲಾಲ್‌ಬಾಗ್‌ನ ಸುತ್ತಮುತ್ತಲಿರುವ 
ಕನಕನಪಾಳ್ಯ , ವೆಂಕಟರೆಡ್ಡಿ ಬಡಾವಣೆ ಸಿದ್ದಾಪುರದ ಕಡೆಯಿಂದ ಬರುವ ಮಳೆನೀರಿನೊಂದಿಗೆ 
ಒಳಚರಂಡಿಯ ಮಾಲಿನ್ಯದ ನೀರು ಬೆರೆತು ಲಾಲ್‌ಬಾಗ್ ಕೆರೆಸೇರಿದೆ. ಇದರಿಂದಾಗಿ ಕೆರೆಯ 
ಮೀನುಗಳು ಜಲಚರಗಳಿಗೆ ಅಪಾರ ಹಾನಿಯಾಗಿದೆ. ಬೆಂಗಳೂರಿನ ಜಲಮಂಡಲಿಯವರು 
ಒಳಚರಂಡಿ ವ್ಯವಸ್ಥೆಯನ್ನು ಸರಿಪಡಿಸುವುದರಲ್ಲಿ ವಿಫಲರಾಗಿದ್ದಾರೆ. ಈ ನಿಟ್ಟಿನಲ್ಲಿ ಕಾರ್ಯ 
ಯೋಜನೆಗಳನ್ನು ರೂಪಿಸಿ ಅನುಷ್ಠಾನಗೊಳಿಸುವ ಅಗತ್ಯ ತುಂಬಾ ಇದೆ. 


ಲಾಲ್‌ಬಾಗ್ ಕೆರೆ 

ಬೆಂಗಳೂರಿನ ಎಲ್ಲ ಕೆರೆಗಳ ಸ್ಥಿತಿಗತಿ ಅವಲೋಕಿಸಿದ ತಜ್ಞರ ಸಮಿತಿ ಕೆರೆ ನೀರಿನ 
ಗುಣಮಟ್ಟವನ್ನು ಕಾಯ್ದುಕೊಳ್ಳಬೇಕೆಂದರೆ ಕೊಳಚೆ ನೀರು ಬೇರೆಡೆಗೆ ಹರಿಯುವಂತೆ ವ್ಯವಸ್ಥೆ 
ಮಾಡಲೇಬೇಕಾದ್ದು ಅನಿವಾರ್ಯ ಎಂದಿದೆ. ಅಮೆರಿಕದಲ್ಲಿ ಅದರಲ್ಲೂ ವಾಷಿಂಗ್ಟನ್ ಡಿ . ಸಿ 
ಯಲ್ಲಿ ಇಂಥದೇ ಸ್ಥಿತಿಯಿತ್ತು. ವಾಷಿಂಗ್ಟನ್ ಜಿಲ್ಲೆಯಲ್ಲಿ ಇದೇ ಹೆಸರಿನ ಬಹು ದೊಡ್ಡ 
ಸಿಹಿನೀರಿನ ಸರೋವರವಿದೆ. ಹತ್ತಿರದಲ್ಲೇ ಹೆಚ್ಚಿನ ಸಂಖ್ಯೆಯಲ್ಲಿ ಕಟ್ಟಡಗಳು ಎದ್ದುದರಿಂದ ಈ 
ಮೂಲದಿಂದ ಸರೋವರಕ್ಕೆ 20 ಮಿಲಿಯನ್ ಗ್ಯಾಲನ್ ಹೊರಸೂಸು ಬಂದು ಸೇರುತ್ತಿತ್ತು. 
ವಾಷಿಂಗ್ಟನ್ ಸರೋವರದ ನೀರನ್ನು ಕುಡಿಯಲೆಂದು ಬಳಸುತ್ತಿರಲಿಲ್ಲ. ಆದರೆ 
ಮನೋರಂಜನೆಯ ಕೇಂದ್ರವಾಗಿ ಸರೋವರವನ್ನು ಅಭಿವೃದ್ಧಿಪಡಿಸಲಾಗಿತ್ತು. ಅಲ್ಲದೆ 
ಜಲರಾಶಿಯ ಜೀವಿ ವೈವಿಧ್ಯವನ್ನು ಕಳೆದುಕೊಳ್ಳಲು ನಾಗರಿಕರು ತಯಾರಿರಲಿಲ್ಲ. ಇದು 
ಸರ್ಕಾರದ ಕೆಲಸ ಎಂದು ಸಾರ್ವಜನಿಕರು ಕೈಕಟ್ಟಿ ಕೂಡಲಿಲ್ಲ. ಸ್ವಯಂ ಪ್ರೇರಿತರಾಗಿ ಮುಂದೆ 
ಬಂದು ಯೋಜನೆ ರೂಪಿಸಿ, ಸರೋವರದ ಪರಿಸರವನ್ನು ಉಳಿಸಿಕೊಂಡರು. 170 ಮೈಲಿ 
ಉದ್ದ ಹೊಸ ಚರಂಡಿ ನಿರ್ಮಿಸಿ ಸರೋವರಕ್ಕೆ ಹರಿದು ಬರುತ್ತಿದ್ದ ಕೊಳಚೆ ನೀರನ್ನು ಅತ್ತ 
ತಿರುಗಿಸಿದರು. ಇದರ ಜೊತೆಗೆ ಏಳು ನೀರು ಶುದ್ದೀಕರಣ ಘಟಕಗಳನ್ನು ಅಲ್ಲಿ 
ಸ್ಥಾಪಿಸಲಾಯಿತು. ಬೆಂಗಳೂರಿನ ಕೆಲವಾದರೂ ಕೆರೆಗಳನ್ನು ಉಳಿಸಿಕೊಳ್ಳಲು ಈ ನಿಟ್ಟಿನ 
ಕಾರ್ಯಯೋಜನೆಯನ್ನು ರೂಪಿಸಬೇಕಾಗಿದೆ ಎಂದು ತಜ್ಞರ ವರದಿ ಉಲ್ಲೇಖಿಸಿದೆ. 


ಅಧ್ಯಾಯ 3 
ಅಭಿವೃದ್ಧಿ ಯೋಜನೆಗಳು - ಒಂದು ಪಕ್ಷಿನೋಟ 


ಕೆರೆ ಸಿರಿ ಯೋಜನೆ : ಬೆಂಗಳೂರು ಮಹಾನಗರ ಪಾಲಿಕೆ ನಗರದ ಸೌಂದರ್ಯವನ್ನು 
ಹೆಚ್ಚಿಸಿ ಪ್ರವಾಸಿಗರನ್ನು ಆಕರ್ಷಿಸುವಂತೆ ಮಾಡಲು 2002ರಲ್ಲಿ ಅನೇಕ ಕಾರ್ಯಕ್ರಮಗಳನ್ನು 
ಹಮ್ಮಿಕೊಂಡಿತು. ಈ ಯೋಜನೆಯಡಿ ಕೆರೆಗಳನ್ನು ಅಭಿವೃದ್ಧಿಪಡಿಸುವುದೂ ಸೇರಿದೆ. ಈ 
ಕಾರ್ಯಕ್ರಮವನ್ನು 'ಕೆರೆ ಸಿರಿ' ಯೋಜನೆಯೆಂದೇ ಕರೆದಿದೆ. ಇಡೀ ಯೋಜನೆಗೆ 30 ಕೋಟಿ 
ರೂಪಾಯಿ ವೆಚ್ಚವಾಗುವುದು ಎಂದು ಅಂದಾಜು. ಬೆಳಗಿನ ವಿಹಾರಾರ್ಥ ಬರುವ 
ನಾಗರಿಕರಿಗೆ ಕೆಲವು ಕೆರೆಗಳಲ್ಲಿ ಸುಂದರ ಉದ್ಯಾನ ನಿರ್ಮಾಣ, ಸಾಧ್ಯವಿದ್ದೆಡೆ ದೋಣಿವಿಹಾರ 
ಕಲ್ಪಿಸುವುದು, ಈಗಾಗಲೇ ಪಕ್ಷಿಗಳನ್ನು ಆಕರ್ಷಿಸಿರುವ ಕೆರೆಗಳಲ್ಲಿ ಕೆಲವನ್ನು ಗುರುತಿಸಿ, 
ಕೆರೆಯಂಗಳದಲ್ಲೇ ಪುಟ್ಟ ಪುಟ್ಟ ದ್ವೀಪಗಳನ್ನು ಕಲ್ಪಿಸಿ, ಚಿಲಿಪಿಲಿ ವಾತಾವರಣ ನಿರ್ಮಾಣ 
ಮಾಡುವುದು , ಕೆರೆಯ ಸುತ್ತ ವಿದ್ಯುತ್ ದೀಪ ಒದಗಿಸುವುದು ಈ ಯೋಜನೆಯ ಕೆಲವು 
ಅಂಶಗಳು. ಈಗಾಗಲೇ ಹೂಳು ತುಂಬಿ ಕೆರೆಯಂಗಳ ತುಂಬಿಕೊಂಡಿರುವಂಥ ಕೆರೆಗಳಲ್ಲಿ 
ಹೂಳೆತ್ತುವುದು, ಆ ಮೂಲಕ ಅಂತರ್ಜಲ ವೃದ್ಧಿ ಮಾಡುವುದು ಈ ಯೋಜನೆಯ ವ್ಯಾಪ್ತಿಗೇ 
ಸೇರಿದೆ. ಯಡಿಯೂರು ಕೆರೆ , ಸ್ಯಾಂಕಿ ಕೆರೆ, ಹಲಸೂರು ಕೆರೆ , ಭೈರಸಂದ್ರ ಕೆರೆಗಳು ಕೆರೆ ಸಿರಿ 
ಯೋಜನೆಯಲ್ಲಿ ಜೀರ್ಣೋದ್ದಾರವಾಗುವ ಕೆರೆಗಳು. ಎಡೆಯೂರು ಕೆರೆಯೂ ಸೇರಿದಂತೆ 
ಬೆಂಗಳೂರಿನ ಅನೇಕ ಕೆರೆಗಳಲ್ಲಿ ಗಣೇಶನ ವಿಸರ್ಜನೆಯ ಕಾರ್ಯ ಲಾಗಾಯ್ತಿನಿಂದ ನಡೆದು 
ಬಂದಿದೆ. ಇದನ್ನು ಗಮನದಲ್ಲಿಟ್ಟುಕೊಂಡು ನಗರಪಾಲಿಕೆ ವಿಗ್ರಹಗಳ ವಿಸರ್ಜನೆಗೆಂದೇ ಪುಟ್ಟ 
ಪುಟ್ಟ ಕೊಳಗಳನ್ನು ನಿರ್ಮಿಸಲೂ ಯೋಜಿಸಿದೆ. ಇತ್ತೀಚಿನ ವರ್ಷಗಳಲ್ಲಿ ಯಡಿಯೂರು, 
ಹಲಸೂರು, ಲಾಲ್‌ಬಾಗ್ ಕೆರೆಗಳ ಮುಂಭಾಗದಲ್ಲಿ ಕೆರೆಯಲ್ಲೇ ಸಣ್ಣಪ್ರಮಾಣದಲ್ಲಿ ಗೋಡೆ 
ಗಳನ್ನು ನಿರ್ಮಿಸಿ ಅಲ್ಲಿ ಕೆರೆಯ ನೀರನ್ನು ಸಂಗ್ರಹಿಸಿ ಗಣೇಶ ವಿಗ್ರಹಗಳ ವಿಸರ್ಜನೆಗೆಂದೇ 
ಬಳಸಲಾಗುತ್ತಿದೆ. ಇದರಿಂದ ಕೆರೆಯನ್ನು ಪೂರ್ಣವಾಗಿ ಕಲುಷಿತಗೊಳಿಸಲು ಅವಕಾಶವಿಲ್ಲ. 
ವಿಗ್ರಹಗಳನ್ನು ಕರಗಿಸಿದ ನಂತರ ಅದರ ಮಣ್ಣು, ಪ್ಲಾಸ್ಟರ್ ಆಫ್ ಪ್ಯಾರೀಸ್ , ಮರದ 
ಕಟ್ಟಿಗೆಗಳು , ಎಲ್ಲವನ್ನು ಒಮ್ಮೆಲೇ ಪೂರ್ತಿಯಾಗಿ ತೆಗೆಯಲು ಅನುವಾಗಿದೆ. 
- ಯಡಿಯೂರುಕೆರೆ ಅಭಿವೃದ್ದಿ : “ಕೆರೆ ಸಿರಿ' ಯೋಜನೆಯಲ್ಲಿ ಬೆಂಗಳೂರು ಮಹಾನಗರ 
ಪಾಲಿಕೆ ಯಡಿಯೂರುಕೆರೆಯ ಜೀರ್ಣೋದ್ದಾರ ಕೆಲಸವನ್ನು ಈಗಾಗಲೇ ಕೈಗೆತ್ತಿಕೊಂಡಿದೆ. 
ಮೊದಲನೆಯ ಹಂತವಾಗಿ ಕೆರೆಯ ಹೂಳು ಎತ್ತಲು ಅನುಕೂಲವಾಗುವಂತೆ ಕೆರೆಯನ್ನು 
ಒಣಗಿಸಿದೆ. ಈ ಕೆರೆಯ ನೀರನ್ನು ಚೆನ್ನಮ್ಮನಕೆರೆ ಅಚ್ಚುಕಟ್ಟು ಮೂಲಕ ಹೊಸಕೆರೆಹಳ್ಳಿ ಕೆರೆಗೆ 
ಬಿಟ್ಟಿದೆ. ಯಡಿಯೂರು ಕೆರೆಯಲ್ಲಿ 1. 25 ಲಕ್ಷ ಘನಮೀಟರು ಹೂಳು ತುಂಬಿದೆ ಎಂದು 

ಯಡಿಯೂರುಕೆರೆ 


ಅಂದಾಜು. ಈ ಹೂಳನ್ನು ಸಾರಕ್ಕಿ ಬಳಿಯ ಕಲ್ಲುಬಂಡೆಯ ಜಾಗದಲ್ಲಿ ಸುರಿಯಲು 
ಯೋಜಿಸಿದೆ. 8.65 ಹೆಕ್ಟೇರು ವಿಸ್ತೀರ್ಣದ ಈ ಹಳೆಯ ಕೆರೆ ಜೀರ್ಣೋದ್ದಾರಕ್ಕೆ 3.25 ಲಕ್ಷ 
ರೂಪಾಯಿ ವೆಚ್ಚವಾಗುತ್ತದೆಂದು ಪಾಲಿಕೆ ಅಂದಾಜು ಮಾಡಿದೆ. ಕೆರೆಯಂಚಿನಲ್ಲಿ ವಿಹಾರ 
ಮಾರ್ಗ ಕಲ್ಪಿಸುವುದು , ಮೊದಲಿನಂತೆ ದೋಣಿ ವಿಹಾರಕ್ಕೆ ಅವಕಾಶ ಮಾಡಿಕೊಡುವುದು , 
ಹಕ್ಕಿಗಳಿಗೆ ನೆಲೆ ಕಲ್ಪಿಸಲು ಕೆರೆಯ ಮಧ್ಯೆ ಪುಟ್ಟ ದ್ವೀಪ ನಿರ್ಮಾಣಮಾಡುವುದು ಮುಂತಾದ 
ಕಾರ್ಯಕ್ರಮಗಳನ್ನು ಪಾಲಿಕೆ ಯೋಜಿಸಿ , ಈಗ ಒಂದೊಂದನ್ನೇ ಜಾರಿಗೊಳಿಸುತ್ತಿದೆ. 

ಹಲಸೂರುಕೆರೆ ಅಭಿವೃದ್ದಿ : ಬೆಂಗಳೂರಿನ ಕೆರೆಗಳ ಪೈಕಿ ಈಗಲೂ ಮೊದಲಿನ ಆಕರ್ಷಣೆ 
ಉಳಿಸಿಕೊಂಡಿರುವ ಹಲಸೂರು ಕೆರೆಯ ಅಭಿವೃದ್ಧಿಗೆ ಮಹಾನಗರಪಾಲಿಕೆ ದೊಡ್ಡ 
ಯೋಜನೆಯನ್ನೇ ಹಮ್ಮಿಕೊಂಡಿದೆ. ವಾಸ್ತವವಾಗಿ ಈ ಕೆರೆ ಮಿಲಿಟರಿ ಆಡಳಿತದ ಸ್ವಾಧೀನ 
ದಲ್ಲಿದೆ. ನಗರ ಪಾಲಿಕೆಯಿಂದ ಇದು ಯಾವ ಹಂತದಲ್ಲಿ ಮಿಲಿಟರಿ ಆಡಳಿತದ ವ್ಯಾಪ್ತಿಗೆ 
ಬಂತೆಂಬುದು ಇನ್ನೂ ಸ್ಪಷ್ಟವಾಗಿಲ್ಲವೆಂದು ತಜ್ಞರ ವರದಿಯೇ ತಿಳಿಸಿದೆ ' ಸೈನಿಕ ಅಧಿಕಾರಿಗಳು 
ಹಲಸೂರು ಕೆರೆಯು ಮದ್ರಾಸ್ ಸರ್ಕಾರದ ಸೈನಿಕ ಇಲಾಖೆಯ ಸ್ವತ್ತೆಂಬುದಾಗಿ ಪರಿಗಣಿಸಿದರು. 
ಆದರೆ ಪುರಸಭೆ ಆಯೋಗ, ಸಿವಿಲ್ ಮತ್ತು ಸೈನಿಕ ಕೇಂದ್ರವು ಈ ಕೆರೆ ಖಾಸಗಿ ಕೆರೆಯೂ 
ಅಲ್ಲ, ಸರ್ಕಾರದ ಸ್ವತ್ತೂ ಅಲ್ಲ ಎಂದು ಸ್ಪಷ್ಟಪಡಿಸಿತು. ಹಲಸೂರು ಕೆರೆ, ದೇವಸ್ಥಾನ ಮತ್ತು 
ಹಲಸೂರು ಗ್ರಾಮಗಳನ್ನು ಕೆಂಪೇಗೌಡ ಕಟ್ಟಿಸಿದ್ದ ಹೊರತು ಮದ್ರಾಸ್ ಸರ್ಕಾರವಾಗಲಿ 
ಅಥವಾ ಸೈನಿಕ ಪ್ರಾಧಿಕಾರಗಳಾಗಲಿ ಅಲ್ಲ ಎಂದು ತಿಳಿಸಿತ್ತು' ( ನಮ್ಮ ಬೆಂಗಳೂರು ಕೆರೆಗಳು : 
ಎನ್. ಲಕ್ಷ್ಮಣರಾವ್ & ಎಂ .ಎ. ಪಾರ್ಥಸಾರಥಿ). ಕೆರೆಯ ಅಂಚಿನ ಸುತ್ತ ಏರಿಯ ಮೇಲೆ 
ಹಾಯಾಗಿ ಬೀಸುವ ಆಹ್ಲಾದಕರ ತಂಗಾಳಿ, ದೋಣಿವಿಹಾರ , ದ್ವೀಪದಲ್ಲಿ ಹಕ್ಕಿಗಳ ಕಲರವ, 

ದೋಣಿಗಳಲ್ಲಿ ಮೀನು ಹಿಡಿಯುವ ದೃಶ್ಯ , ಎಂದೂ ಬತ್ತದ ನೀರು ಈ ಒಂದೊಂದೂ 
ಹಲಸೂರು ಕೆರೆಯ ಆಕರ್ಷಣೆಯನ್ನು ಹೆಚ್ಚಿಸಿದೆ. ಈ ಕೆರೆಯ ಜೀರ್ಣೋದ್ದಾರಕ್ಕೆ ನಗರ 
ಪಾಲಿಕೆ ಆದ್ಯತೆ ಕೊಟ್ಟಿದೆ. ಹುಡೋ ಸಂಸ್ಥೆಯಿಂದ ಇದಕ್ಕಾಗಿಯೇ 250 ಕೋಟಿರೂಪಾಯಿ 
ನೆರವು ಪಡೆದಿದೆ. 2003ರ ಪ್ರಾರಂಭದಲ್ಲಿ ಈ ಕೆರೆಯ 600 ದಶಲಕ್ಷ ಲೀಟರು ನೀರನ್ನು 
ಬೆಳ್ಳಂದೂರು ಕೆರೆಗೆ ಹರಿಸಿ ಒಣಗಿಸುವ ಮೊದಲ ಹಂತದ ಕಾರ್ಯಕ್ರಮವನ್ನು ಪಾಲಿಕೆ 
ಕೈಗೆತ್ತಿಕೊಂಡಿತು. ಈ ಕೆರೆಯ ವಿಸ್ತೀರ್ಣ 50 ಹೆಕ್ಟೇರ್. ಇದರಲ್ಲಿ 4,50 ,000 ಘನ ಮೀಟರು 
ಹೂಳು ತುಂಬಿದೆ. ಪ್ರತಿದಿನ 70 ಟ್ರಕ್ಕುಗಳು 560 ಲೋಡು ಹೂಳು ತೆಗೆಯುತ್ತಿವೆ. ಈ 
ಹೂಳನ್ನು ಮೊದಲು ಬಿ.ನಾರಾಯಣಪುರ ಬಳಿ ಸುರಿಯಲಾಗುತ್ತಿತ್ತು . ಸ್ಥಳೀಯರು 
ವಿರೋಧಿಸಿದ್ದರಿಂದ ಈ ಹೂಳನ್ನು ವಿಭೂತಿಪುರ ಹಾಗೂ ಹೆಚ್ .ಎ . ಎಲ್ ಬಳಿಯ ಎ . ಐ .ಸಿ. 
ಸೆಂಟರ್ ಹತ್ತಿರದ ಖಾಲಿ ಜಾಗದಲ್ಲಿ ಸುರಿಯಲು ಕ್ರಮ ತೆಗೆದುಕೊಂಡಿತು. ಹೂಳು ತೆಗೆದ 
ನಂತರ ಮಳೆಗಾಲದಲ್ಲಿ 1100 ದಶಲಕ್ಷ ಲೀಟರು ನೀರು ಸಂಗ್ರಹವಾಗಬಹುದೆಂದು ಅಂದಾಜು 
ಮಾಡಲಾಗಿದೆ. ಪ್ರತಿವರ್ಷವೂ ಈ ಕೆರೆಯಲ್ಲಿ ಮದ್ರಾಸ್‌ ಮಿಲಿಟರಿ ಕೇಂದ್ರವು ಕೆರೆ ದೋಣಿ 
ಸ್ಪರ್ಧೆಗಳನ್ನು ನಿರ್ವಹಿಸುತ್ತ ಬಂದಿದೆ. ಇದು ಇಲ್ಲಿನ ಮುಖ್ಯ ಆಕರ್ಷಣೆ. 
- ಕೆರೆಯ ನೀರನು ಹೊರಗೆ ಚೆಲ್ಲಿ : ಹಲಸೂರು ಕೆರೆಯ ನೀರನ್ನು ಹೊರ ಹರಿಯಲು ಬಿಟ್ಟು 
ಅಂಗಳವನ್ನು ಒಣಗಿಸುತ್ತಲೇ ಅನೇಕ ಸ್ವಾರಸ್ಯಕರ ಅಂಶಗಳು ಹೊರಬಂದವು. ತಲತಲಾಂತರ 
ದಿಂದ ಈ ಕೆರೆಯಲ್ಲಿ ವಿಸರ್ಜಿಸುತ್ತಿದ್ದ ವಿಗ್ರಹಗಳು, ವಿಶೇಷವಾಗಿ ಗಣೇಶ, ಅಯ್ಯಪ್ಪ, ಶ್ರೀಚಕ್ರ 
ಇತ್ಯಾದಿ ನೂರಾರು ಸಂಖ್ಯೆಯಲ್ಲಿ ಇವು ಹೂಳಲ್ಲಿ ಅವಿತು ಕೂತಿದ್ದವು. ಸಾವಿರಾರು 

ಬಗೆಬಗೆಯ ನಾಣ್ಯಗಳು ಮಡ್ಡಿಯಲ್ಲಿ ಸೇರಿದ್ದವು. ಇವುಗಳ ಜೊತೆಗೆ ವೈವಿಧ್ಯಮಯ ಆಕಾರ, 
ಗಾತ್ರದ ಕತ್ತಿಗಳು, ಚಾಕು , ಚೂರಿಗಳು ಎಷ್ಟು ಜನರ ದೇಹ ಸೀಳಿದ್ದವೋ ಅವು ಕೆರೆಯ 
ತಳಮುಟ್ಟಿ ಮೂಕ ಸಾಕ್ಷಿಗಳಾಗಿ ಅಡಗಿದ್ದವು. ಬೀದಿಹೋಕರಿಗೆ ಇವು ಹೊಸ ನಿಧಿಯಾಗಿ 
ಕಂಡುಬಂದವು. ನಾಣ್ಯ ಸಂಗ್ರಹಕಾರರಿಗೆ ಇವು ಅಪರೂಪದ ಕುತೂಹಲ ಕೆರಳಿಸಿದ್ದವು. 
ಭಾನುವಾರದ ಬಜಾರ್‌ನಲ್ಲಿ ಇಲ್ಲಿಂದ ಸಂಗ್ರಹಿಸಿ ತಂದ ಇಂಥ ವಸ್ತುಗಳ ಭರಾಟೆ 
ಮಾರಾಟವೂ ಆಯ್ತು. ಕೆರೆಯಂಗಳದಲ್ಲಿ ತಮ್ಮ ಅದೃಷ್ಟ ಪರೀಕ್ಷಿಸಲು ಹಗಲು ರಾತ್ರಿಯೆನ್ನದೆ 
ತಂಡೋಪತಂಡಗಳು ನೆಲವನ್ನೂ ಕೆದಕುತ್ತಿದ್ದವು. 


ಸಂಪಂಗಿ ಕೆರೆ 


ಬೆಂಗಳೂರಿನ ಕೆರೆಯ ಇತಿಹಾಸ ಕುರಿತಂತೆ ಖ್ಯಾತ ನಟಿ ಎಲ್. ವಿ. ಶಾರದ 'ಕೆರೆಹಾಡು' ಎಂಬ ಶೀರ್ಷಿಕೆಯಡಿ ಬೆಂಗಳೂರು 
ದೂರದರ್ಶನಕ್ಕೆ ಸಾಕ್ಷ್ಯ ಚಿತ್ರವೊಂದನ್ನು ಕೆಲವು ವರ್ಷಗಳ ಹಿಂದೆಯೇ ತಯಾರಿಸಿದ್ದಾರೆ. ನಗರ ಸಂಸ್ಥಾಪಕ ಕೆಂಪೇಗೌಡರ 
ದೂರದರ್ಶಿತ್ವದಿಂದ ಪ್ರಾರಂಭಿಸಿ ಬೆಂಗಳೂರು ಕಾಂಕ್ರೀಟ್ ಕಾಡಾದ ಬೆಳವಣಿಗೆಯವರೆಗೆ ಈ ಚಿತ್ರ ನಗರೀಕರಣದ 
ಹಲವು ಆಯಾಮಗಳನ್ನೂ ಇಲ್ಲಿನ ಕೆರೆಸಿರಿಯನ್ನು ಹೊಸಕಿ ಹಾಕಿದ ಪರಿಯನ್ನೂ ಚಿತ್ರ ಮನಮುಟ್ಟುವಂತೆ ಬಿಂಬಿಸುತ್ತದೆ. 
ನಗರದ ನೆಲ ಕಬಳಿಕೆಯ ದಂಧೆ , ಸರ್ಕಾರ ಹಲವು ಹಂತಗಳಲ್ಲಿ ತೋರಿಸಿದ ನಿಷ್ಕ್ರಿಯತೆಯನ್ನು ನಿರ್ಭಯವಾಗಿ 
ದಾಖಲಿಸಿರುವ ಈ ಚಿತ್ರ ಭವಿಷ್ಯದ ಬೆಂಗಳೂರು ಹೇಗಿರಬೇಕೆಂಬುದರ ರೂಪುರೇಖೆಯನ್ನು ಬಿಂಬಿಸುತ್ತದೆ. ಜೊತೆಗೆ 
ಅನೇಕ ಗಣ್ಯರ ಸಂದರ್ಶನಗಳೂ ಇದರಲ್ಲಿವೆ. ಬೆಂಗಳೂರಿನ ಕೆರೆಗಳನ್ನು ಕುರಿತ ಸಮಗ್ರ ದೃಶ್ಯದಾಖಲೆ ಎಂಬ ಅಭಿಮಾನಕ್ಕೂ 
ಇದು ಪಾತ್ರವಾಗಿದೆ . 
1995ರಲ್ಲಿ ಭಾರತ ವಾಣಿಜ್ಯ ವರ್ಧನಾ ಸಂಸ್ಥೆ ( ಇಂಡಿಯನ್ ಟ್ರೇಡ್ ಪ್ರಮೋಷನ್ ಆರ್ಗನೈಸೇಶನ್) ದೆಹಲಿಯ ಪ್ರಗತಿ 
ಮೈದಾನದ ಮಾದರಿಯಲ್ಲಿ ಬೆಂಗಳೂರಿನಲ್ಲಿ ಶಾಶ್ವತ ವಸ್ತುಪ್ರದರ್ಶನ ಸಂಕೀರ್ಣವೊಂದನ್ನು ತೆಗೆಯಲು ಮುಂದಾಗಿ , 
ಕೊಡಿಗೇನಹಳ್ಳಿ ಕೆರೆ, ದೊಡ್ಡಬೊಮ್ಮಸಂದ್ರ ಕೆರೆ ಹಾಗೂ ಯಲಹಂಕದ ತಿಂಡ್ಲು ಕೆರೆ ಮೈದಾನವನ್ನು ಗುರುತಿಸಿದಾಗ 
ಅನೇಕ ಸಂಘ ಸಂಸ್ಥೆಗಳು ಈ ನಿರ್ಣಯವನ್ನು ಪ್ರತಿಭಟಿಸಿದವು. ಇಂಥ ಸಂಸ್ಥೆಗಳಲ್ಲಿ 'ಸೆಂಟರ್ ಫಾರ್ ಸೈನ್ಸ್ ಅಂಡ್ 
ಟೆಕ್ನಾಲಜಿ' ಕೂಡ ಒಂದು. ಬೆಂಗಳೂರಿನ ಕೆರೆಗಳ ಪ್ರಾಮುಖ್ಯವನ್ನು ಮನವರಿಕೆ ಮಾಡಿ ಕೆರೆಯನ್ನು ವಾಣಿಜ್ಯೋದ್ಯಮಕ್ಕೆ 
ಬಳಸಿಕೊಂಡರೆ ಎದುರಾಗುವ ಅಪಾಯಗಳನ್ನು ಈ ಸಂಸ್ಥೆಯ ಸಂಚಾಲಕ ಕೆ. ವಿ . ನರೇಂದ್ರ ಸಾರ್ವಜನಿಕರನ್ನು ಮುಂದಿಟ್ಟು, 
ಸರ್ಕಾರದ ಗಮನ ಸೆಳೆದರು . ಬೆಂಗಳೂರು ಕೆರೆಗಳ ಅಳಿವು ಉಳಿವು ಕುರಿತಂತೆ ' ಲೇಕ್ಸ್ ಆಫ್ ಬೆಂಗಳೂರ್' ಎಂಬ 

ಕೆರೆಯ ನೀರನ್ನು ಹೊರಗೆ ಚೆಲ್ಲುತ್ತಲೇ ಕೆರೆಯ ಜೀರ್ಣೋದ್ದಾರದ ಒಂದು ಭಾಗ 
ಚಾಲನೆ ಪಡೆಯಿತು. ಆದರೆ ಇನ್ನೊಂದು ಬಗೆಯ ಸಮಸ್ಯೆಯು ಎದುರಾಯಿತು. ಇದು 
ಹಲಸೂರಿನ ನಾಗರಿಕರಿಗೆ ಅತ್ಯಂತ ಕಿರಿಕಿರಿ ಉಂಟುಮಾಡಿತು . ಹಲಸೂರು ಕೆರೆ ಸೊಳ್ಳೆಗಳ 
ತೌರೂ ಹೌದು. ಒಮ್ಮೆ ನೀರು ಖಾಲಿಯಾದೊಡನೆ ಸೊಳ್ಳೆಗಳ ಪಡೆಗಳೇ ಮೇಲೆದ್ದವು. ಊಟ 
ಮಾಡುವ ತಟ್ಟೆಗೆ, ಕುಡಿಯುವ ನೀರಿಗೆ, ಚಹಾ ಕಪ್ತಿಗೆ ಎಲ್ಲದರ ಮೇಲೂ ಸೊಳ್ಳೆಗಳ ದಾಳಿ, 
ಸಂಜೆಯಾಗುತ್ತಲೇ ಅವುಗಳ ದಾಂಧಲೆ ಪ್ರಾರಂಭ, ಮತ್ತೆ ಸೂರ್ಯನ ಪ್ರಖರ ಬೆಳಕು 
ಬರುವವರೆಗೂ . ಗಾಳಿ ಜೋರಾಗಿ ಬೀಸಿದಾಗ ಮಾತ್ರ ಅಲ್ಪ ವಿರಾಮ ನಾಗರಿಕರಿಗೆ, ಈ 
ಅವಧಿಯಲ್ಲಿ ಹಲಸೂರಿನ ಮುಕ್ಕಾಲು ಪಾಲು ಮನೆಗಳಲ್ಲಿ ಸಂಜೆಯಾಗುತ್ತಲೇ ದೀಪ ಆರಿಸಿ , 
ಬ್ಲಾಕ್ ಔಟ್ ಮಾಡಿ ಸೊಳ್ಳೆಗಳ ಸಮರಕ್ಕೆ ಪ್ರತಿತಂತ್ರ ರೂಪಿಸಿದ್ದೂ ಉಂಟು. 

- ಪರಿಸರವಾದಿಗಳ ಆತಂಕ : ಸಾಮಾನ್ಯವಾಗಿ ಯಾವುದೇ ಕೊಳ, ಕೆರೆಯ ನೀರು ದೊಡ್ಡ 
ಪ್ರಮಾಣದಲ್ಲಿ ಮಲಿನವಾಗಿದೆಯೇ ಇಲ್ಲವೇ ಎಂದು ಪರೀಕ್ಷಿಸಬೇಕಾದರೆ ಆ ಕೆರೆಗೆ ಪಕ್ಷಿಗಳು 
ಬರುತ್ತಿವೆಯೇ ಎಂದು ನೋಡಿಯೇ ತೀರ್ಮಾನಿಸಬಹುದು. ಇದು ಪಕ್ಷಿತಜ್ಞರು ಅನುಭವದಿಂದ 
ತಿಳಿದುಕೊಂಡ ಸತ್ಯ . ಬೆಂಗಳೂರಿನ ಅನೇಕ ಕೆರೆ ಕೊಳಗಳು ಈಗಲೂ ಅನೇಕ ಪಕ್ಷಿ ವೀಕ್ಷಕರ 
ಆಕರ್ಷಣೆಯ ಕೇಂದ್ರ, ಹೆಬ್ಬಾಳ ಕೆರೆ, ಲಾಲ್‌ಬಾಗ್ ಕೆರೆಯ ಪಕ್ಷಿ ವೈವಿಧ್ಯವನ್ನು ವೀಕ್ಷಿಸಲು 
ಅನೇಕ ಸಂಘ ಸಂಸ್ಥೆಗಳ ಸದಸ್ಯರು ಈಗಲೂ ಬರುವುದುಂಟು. ಅಂತೆಯೇ ಹಲಸೂರು ಕೆರೆ 
ಕೂಡ ಬಹು ಹಿಂದಿನಿಂದಲೂ ಪಕ್ಷಿಗಳಿಗೆ ನೆಲೆ ಒದಗಿಸಿದೆ. ಬಾತುಕೋಳಿಗಳೂ ಸೇರಿದಂತೆ 
ಸುಮಾರು 30 ಬಗೆಯ ವಲಸೆ ಪಕ್ಷಿಗಳು ಹಲವು ಕಡೆಯಿಂದ ಬಂದು ಇಲ್ಲಿ ತಂಗಿರುತ್ತವೆ. 
ಆದರೆ ಹಲಸೂರು ಕೆರೆಯ ಅಂಚು ಹಕ್ಕಿಗಳ ನಡಿಗೆಗೆ , ತಾತ್ಕಾಲಿಕ ಓಡಾಟಕ್ಕೆ ಸ್ವಲ್ಪವೂ 
ಅನುಕೂಲವಲ್ಲ. ಸಿಮೆಂಟ್ ಬಳಸಿದ ಲಂಬಗೋಡೆಯಂತೆ ಇದರ ಅಂಚು, ಕೆರೆಯಂಚು 
ನಿಧಾನವಾಗಿ ಇಳುಕಲಾಗಿದ್ದರೆ, ನೀರಿಗೂ ತೀರಕ್ಕೂ ಸ್ವಲ್ಪ ಅಂತರವಿದ್ದರೆ ಹಕ್ಕಿಗಳಿಗೆ ಬೇಟೆ 
ಹಿಡಿಯಲು ಅನುಕೂಲ. ದ್ವೀಪದ ಬಳಿಯೂ ಕೂಡ ಇಳುಕಲಿಲ್ಲ. ಹಾಗೆ ನೋಡಿದರೆ 
ದೋಣಿಯಾನ ಯಾತ್ರಿಕರಿಗೆ ಮುದ ನೀಡಬಹುದು, ಆದರೆ ಪಕ್ಷಿಗಳಿಗೆ ಅದು ಎಂದೂ 
ಉಪದ್ರವವೇ . ಪರಿಸರ ಪ್ರಿಯರಿಗೆ ಹಲಸೂರಿನ ಕೆರೆ ಬರಿದಾಗಿರುವುದೇ ದೊಡ್ಡ ಆತಂಕ 
ಹುಟ್ಟಿಸಿದೆ. ನೀರು ಎಂದಿನಂತೆ ತುಂಬಿತುಳುಕುತ್ತದೆಯೆ ? ಮೊದಲಿನಂತೆ ಬಾನಾಡಿಗಳು ಇಲ್ಲಿನ 
ದ್ವೀಪಕ್ಕೆ ಹಿಂದಿರುಗುತ್ತವೆಯೇ ಎನ್ನುವ ಆತಂಕ, ಹಲಸೂರು ಕೆರೆಯ ಮಾಲಿನ್ಯವನ್ನು 
ಸಹಿಸಿಕೊಂಡು ಕೆಲವು ಮೀನುಗಳು ಬದುಕುಳಿದವು. ಆದರೆ ಕೆರೆ ಬತ್ತುತ್ತಲೇ ಅವೂ ಸತ್ತವು. 
ಕೇಂದ್ರ ಒಳನಾಡು ಮೀನುಗಾರಿಕೆಯ ಸಂಶೋಧನಾ ಸಂಸ್ಥೆಯ ವಿಜ್ಞಾನಿಗಳು ಈ ಕೆರೆಯ 
ಮೀನುಗಳ ಸ್ಥಿತಿಗತಿಯನ್ನು ತಪಶೀಲಾಗಿ ವರದಿ ಮಾಡಿದ್ದಾರೆ. ನಿತ್ಯ ಹರಿದು ಬರುವ ಕೊಳಚೆ 
ನೀರು, ಅದರೊಂದಿಗೆ ಬೆರೆತಿರುವ ಸೋಪು ನೀರು ಇವೆಲ್ಲ ಕೆರೆಯ ನೀರಿನ ಆಕ್ಸಿಜನ್ 
ಪ್ರಮಾಣವನ್ನು ಗಣನೀಯವಾಗಿ ಕುಂಠಿತಗೊಳಿಸಿವೆ . ಗಾಳಿ ಉಸಿರಾಡುವ ಮೀನುಗಳು 
ಮಾತ್ರ ಒಂದಷ್ಟು ಬಚಾವಾಗಿದ್ದವು. ಈಗ ಅವೂ ಇಲ್ಲವಾಗಿವೆ. 

ಕರ್ನಾಟಕದ ಉಚ್ಚ ನ್ಯಾಯಾಲಯದ ನ್ಯಾಯಾಧೀಶರಾಗಿದ್ದ ಎಂ . ಎಫ್. ಸಲ್ಲಾನಾ 
ಅವರು ಬೆಂಗಳೂರಿನ ಪರಿಸರದ ಬಗ್ಗೆ ಅತ್ಯಂತ ಕಾಳಜಿ ಇಟ್ಟುಕೊಂಡವರು . ಈ ಜೀವಂತ 

ಜಕ್ಕರಾಯನ ಕೆರೆ 
ಕೊಳದ ಎಲ್ಲ ಜೀವಿ ವೈವಿಧ್ಯವನ್ನೂ ಹೊಸಕಿ ಹಾಕಿ ನಗರಪಾಲಿಕೆ ತಪ್ಪೆಸಗಿರುವುದಲ್ಲದೆ, 
ಕೆರೆಯ ಹೂಳನ್ನು ಎತ್ತಿ ಅದರೊಂದಿಗೆಕೋಟ್ಯಂತರ ಮೀನು ಮೊಟ್ಟೆಯನ್ನು ಹೊಸಕಿ ಹಾಕಿದೆ 
ಎಂದು ತಮ್ಮ ಅನಿಸಿಕೆಯನ್ನು ಹೊರಗೆಡವಿದರು. ಹಲಸೂರುಕೊಳದಲ್ಲಿ ಎಂದಿನಂತೆ ಮತ್ತೆ 
ನೀರು ತುಂಬಿಕೊಂಡು ಜೀವಿಗಳಿಂದ ಅದು ನಳನಳಿಸುತ್ತದೆಯೇ ಎಂದು ಪರಿಸರವಾದಿಗಳು 
ಆತಂಕಗೊಂಡಿದ್ದಾರೆ. ( ಇನ್ನಷ್ಟು ಮಾಹಿತಿಗಾಗಿ ಅವತರಣಿಕೆಯನ್ನು ನೋಡಿ) 

ಸ್ಯಾಂಕಿ ಕೆರೆ ಜೀರ್ಣೋದ್ದಾರ : ಸ್ಯಾಂಕಿ ಕೆರೆಯ ಜೀರ್ಣೋದ್ದಾರಕ್ಕಾಗಿ ನಗರಪಾಲಿಕೆ 
ಮಾನಸ ಕನ್ಸಲ್ಟೆಂಟ್ ಎಂಬ ಸಂಸ್ಥೆಯನ್ನು ಯೋಜನೆ ವಿವರ ಸಲ್ಲಿಸಲು ನೇಮಕ ಮಾಡಿದೆ. 
ಇಡೀ ಯೋಜನೆಗೆ 3. 66 ಕೋಟಿ ಖರ್ಚಾಗುವುದೆಂದು ಅಂದಾಜು. ಈ ವರ್ಷದ ಫೆಬ್ರವರಿ 
ತಿಂಗಳಲ್ಲೇ ( 2003 ) ಸ್ಯಾಂಕಿ ಕೆರೆಯ ನೀರನ್ನು ಹೊರ ಹರಿಸುವ ಕೆಲಸ ಪ್ರಾರಂಭವಾಯಿತು. 
ಒಟ್ಟು 14.5 ಹೆಕ್ಟೇರ್ ವಿಸ್ತೀರ್ಣವಿರುವ ಈ ಕೆರೆಯ ತೀರ ಪ್ರದೇಶ 2.11 ಕಿ. ಮೀ . ಉದ್ದವಿದೆ. ಈ 
ಕೆರೆಗೆ ನೀರು ಬಸಿಯುವ ಜಲಾನಯನ ಪ್ರದೇಶದ ಒಟ್ಟು ವಿಸ್ತೀರ್ಣ 133. 65 ಹೆಕ್ಟೇರ್‌. 
ಭಾರತೀಯ ವಿಜ್ಞಾನ ಮಂದಿರದ ಕಡೆಯಿಂದ ಬರುವ ಹಳ್ಳವೇ ಈ ಕೆರೆಗೆ ಪ್ರಧಾನ ನೀರಿನ 
ವಾಹಕ, ರಾಜಮಹಲ್ ವಿಲಾಸ್ ಎಕ್ಸ್ಟೆನ್‌ಷನ್, ಸಿ. ವಿ . ರಾಮನ್ ರಸ್ತೆ, ಸದಾಶಿವನಗರ 
ಹಾಗೂ ಮಲ್ಲೇಶ್ವರದ ಒಂದು ಭಾಗದಿಂದಲೂ ಹಳ್ಳಗಳು ಇಲ್ಲಿಗೆ ಹರಿದುಬರುತ್ತವೆ. ಉಳಿದ 
ಕೆರೆಗಳಂತೆ ಈ ಕೆರೆಯ ಸ್ಥಿತಿಯೂ ಅದೇ . ಸಂಸ್ಕರಿಸದೆ ಈ ಕೊಳಕ್ಕೆ ಬಿಟ್ಟ ಕೊಳಚೆ ನೀರೇ 
ಇದರ ಮಾಲಿನ್ಯಕ್ಕೆ ಕಾರಣ. ಸುತ್ತಮುತ್ತಲ ಗುಡಿಸಲ ವಾಸಿಗಳಿಗೆ ಶೌಚಾಲಯಗಳ ಕೊರತೆ 
ಇದೆ. ಇದೂ ಸಾಲದೆಂಬಂತೆ ಪ್ರತಿವರ್ಷವೂ ಸಾವಿರಾರು ಗಣೇಶ ವಿಗ್ರಹಗಳ ವಿಸರ್ಜನೆ ಈ 
ಕೆರೆಯಲ್ಲಾಗುತ್ತದೆ. ಇದರೊಟ್ಟಿಗೆ ಸೊಳ್ಳೆ ಕಾಟ , ದುರ್ವಾಸನೆ, ನೀರಿನಲ್ಲಿ ಅನಿಯಂತ್ರಿತವಾಗಿ 
ಬೆಳೆದ ಪಾಚಿ ವರ್ಷದಿಂದ ವರ್ಷಕ್ಕೆ ಸ್ಯಾಂಕಿ ಕೆರೆಯನ್ನು ಬಲಿ ತೆಗೆದುಕೊಳ್ಳುತ್ತ ಬಂದವು. ಈಗ 
ಸ್ಯಾಂಕಿ ಕೆರೆಯ ಹೂಳೆತ್ತಲು ನೀರನ್ನು ಬರಿದು ಮಾಡಿದೆ. ಒಂದು ಅಂದಾಜಿನಂತೆ 80,000 

ಘನ ಮೀಟರು ಹೂಳು ಇದರಲ್ಲಿ ತುಂಬಿಕೊಂಡಿದೆ. ಹೂಳೆತ್ತುವುದರ ಜೊತೆಗೆ ವಿಗ್ರಹಗಳ 
ವಿಸರ್ಜನೆಗೆಂದೇ ಪುಟ್ಟ ಮುಳುಗು ಕೊಳ ನಿರ್ಮಾಣ, ಭಾರತೀಯ ವಿಜ್ಞಾನ ಮಂದಿರದ 
ಕಡೆಯಿಂದ ಬರುವ ಹಳ್ಳ ಈಗ ಕೊಳಚೆ ಚರಂಡಿಯಾಗಿರುವುದರಿಂದ ಅಲ್ಲಿ ಗಸಿ 
ಬಸಿಯುವಂತೆ ಜಾಲರಿ ವ್ಯವಸ್ಥೆ ಪೂರೈಕೆ, ಶೌಚಾಲಯವಾಗಿ ಕೆರೆ ದಂಡೆ ಬಳಸುವುದನ್ನು 
ತಪ್ಪಿಸಲು ಹೊಸ ಶೌಚಾಲಯವನ್ನು ನಿರ್ಮಾಣಮಾಡುವುದು ಕೆರೆಯ ಜೀರ್ಣೋದ್ದಾರದಲ್ಲಿ 
ಸೇರ್ಪಡೆಯಾಗಿರುವ ಅಂಶಗಳು . ಇವೆಲ್ಲಾ ಕೇವಲ ಕೆರೆಗೆ ಸೇರುವ ಘನಪದಾರ್ಥಗಳನ್ನು 
ಮಾತ್ರ ತಡೆಹಿಡಿಯುವುದೇ ವಿನಃ ವಿಷಪೂರಿತವಾಗಿರುವ ರಸಾಯನಿಕ ವಸ್ತುಗಳನ್ನು 
ತಡೆಯಲು ಸಾಧ್ಯವಿಲ್ಲ. ಭಾರತೀಯ ವಿಜ್ಞಾನ ಮಂದಿರದ ವಿಜ್ಞಾನಿಗಳು ಈ ನಿಟ್ಟಿನಲ್ಲಿ 
ಗಮನಹರಿಸಬೇಕಾಗುವುದು. ಇವಲ್ಲದೆ ವಾಯುವಿಹಾರಕ್ಕೆಂದು ಬರುವ ನಾಗರಿಕರಿಗೆ 
ಅನುಕೂಲವಾಗಲೆಂದು ವಾಹನಗಳ ಪಾರ್ಕಿಂಗ್ ವ್ಯವಸ್ಥೆ , ಭಾರತೀಯ ವಿಜ್ಞಾನ ಮಂದಿರದ 
ಕಡೆಯ ಚರಂಡಿ ದಾಟಲು ಸೇತುವೆ, ಖಾಲಿ ಜಾಗದಲ್ಲಿ ಮೂಲಿಕೆ ವನ ನಿರ್ಮಾಣ, ಏರಿಯ 
ಮೇಲೆ ಬೀದಿ ದೀಪ ಪೂರೈಕೆ ಕಲ್ಪಿಸಲು ನಗರಪಾಲಿಕೆ ಈಗಾಗಲೇ ಯೋಜನೆಗಳನ್ನು 
ರೂಪಿಸಿದೆ. ಈ ಕೆರೆಯ ನೀರು ಮಲಿನವಾಗಿದ್ದರೂ ಮನೋರಂಜನೆಗೆ ಸೌಲಭ್ಯ ಕಲ್ಪಿಸಲು 
ಇದು ಅಷ್ಟೇನೂ ಅಡ್ಡಬರುವುದಿಲ್ಲ ಎಂದು ತಜ್ಞರ ವರದಿ ಶಿಫಾರಸ್ಸು ಮಾಡಿದೆ. 


ರಾಷ್ಟ್ರೀಯ ಸರೋವರ ಸಂರಕ್ಷಣಾ ಯೋಜನೆ (ನ್ಯಾಷನಲ್ ಲೇಕ್ ಕನ್ಸರ್ವೇಷನ್ ಪ್ಲಾನ್ ) 
- ನಮ್ಮ ದೇಶದ ಬಹುಮುಖ್ಯ ಸರೋವರಗಳನ್ನು ಉಳಿಸಿಕೊಂಡು ಅವುಗಳನ್ನು ಮತ್ತಷ್ಟು 
ಅಭಿವೃದ್ಧಿಪಡಿಸಲು ಕೇಂದ್ರ ಸರ್ಕಾರ ಅನೇಕ ಯೋಜನೆಗಳನ್ನು ಹಮ್ಮಿಕೊಂಡಿದೆ. ಪರಿಸರ 
ಮತ್ತು ಅರಣ್ಯ ಮಂತ್ರಾಲಯದಡಿ ರಾಷ್ಟ್ರೀಯ ನದಿ ಸಂರಕ್ಷಣಾ ನಿರ್ದೇಶನಾಲಯವೊಂದನ್ನು 
ಸ್ಥಾಪಿಸಿದೆ. ಇದರ ಒಂದು ಅಂಗ ರಾಷ್ಟ್ರೀಯ ಸರೋವರ ಸಂರಕ್ಷಣಾ ಯೋಜನೆ, ದೇಶದ 
ಪ್ರಮುಖ ಸರೋವರಗಳ ಅಭಿವೃದ್ಧಿಗೆ ನೆರವಾಗುವ ಅನೇಕ ಯೋಜನೆಗಳನ್ನು ಈ ಅಂಗದ 
ಮೂಲಕ ಸರ್ಕಾರ ಕಾರ್ಯಾನ್ವಯಗೊಳಿಸುತ್ತ ಬಂದಿದೆ. ಈ ಯೋಜನೆಯ ಲಾಭ ಪಡೆದ 
ರಾಜ್ಯಗಳ ಪೈಕಿ ಕರ್ನಾಟಕವೂ ಒಂದು. ಈ ಯೋಜನೆಯಡಿ ಕರ್ನಾಟಕ ರಾಜ್ಯದಲ್ಲಿ ಸರೋವರ 
ಅಭಿವೃದ್ಧಿಗೆಂದೇ 12 .32ಕೋಟಿರೂಪಾಯಿಗಳನ್ನು ಸರ್ಕಾರ ನಿಗದಿಪಡಿಸಿದೆ. ಮೊದಲನೆಯ 
ಹಂತವಾಗಿ ನಾಗವಾರ ಕೆರೆಗೆ 5.19 ಕೋಟಿ ರೂ . ವೆಂಗಯ್ಯನ ಕೆರೆಗೆ 2 .55 ಕೋಟಿ ರೂ ., 
ಬೆಳಂದೂರು ಕೆರೆಗೆ 5. 55 ಕೋಟಿ, ಲಾಲ್‌ಬಾಗ್ ಕೆರೆಗೆ 1. 66 ಕೋಟಿ ರೂಗಳನ್ನು ಕೇಂದ್ರ 
ಸರ್ಕಾರ ಬಿಡುಗಡೆ ಮಾಡಿದೆ. ಜರಗನಹಳ್ಳಿ ಕೆರೆ, ಮೂಗೇಕೆರೆ, ಉತ್ತರಹಳ್ಳಿ ಕೆರೆಗಳು ಈ 
ಯೋಜನೆಗೆ ಒಳಪಟ್ಟು ಜೀರ್ಣೋದ್ದಾರವಾಗಲಿವೆ. ಕೆರೆಗಳಿಗೆ ಹರಿದು ಬರುತ್ತಿರುವ ಕೊಳಚೆ 
ನೀರನ್ನು ಬೇರೆಡೆಗೆ ತಿರುಗಿಸುವುದು, ಅನಿವಾರ್ಯವಾದೆಡೆ ನೀರಿನ ಸಂಸ್ಕರಣ ಘಟಕಗಳನ್ನು 
ಸ್ಥಾಪಿಸುವುದು, ಹೂಳೆತ್ತುವುದು, ಆ ಮೂಲಕ ನೀರು ಹೆಚ್ಚು ಸಂಚಯನವಾಗುವಂತೆ ಮಾಡಿ 
ಸುತ್ತಣ ನೆಲದ ಅಂತರ್ಜಲ ಭಂಡಾರ ಹೆಚ್ಚಿಸುವುದು, ಜಲವಾಸಿ ಜೀವಿಗಳಿಗೆ ಅನುಕೂಲತಮ 
ವಾತಾವರಣ ಸೃಷ್ಟಿಸುವುದು, ಆಯ್ದ ಕೆರೆಗಳ ಅತಿಕ್ರಮಣವಾಗದಂತೆ ಬೇಲಿ ಹಾಕಿ 
ಸಂರಕ್ಷಿಸುವುದು ಈ ಅಭಿವೃದ್ಧಿ ಯೋಜನೆಯಲ್ಲಿ ಆದ್ಯತೆ ಗಳಿಸಿರುವ ಅಂಶಗಳು. 

ನಾರ್ವೆ ದೇಶದ ಸಹಯೋಗದೊಂದಿಗೆ ಭಾರತ ಸರ್ಕಾರ ಸರೋವರಗಳ ಸಂರಕ್ಷಣೆಯ 
ಹೊಸ ಯೋಜನೆಯೊಂದನ್ನು ಈಗ ರೂಪಿಸಿದೆ. ಇಂಡೋ ನಾರ್ವೆ ಪರಿಸರ ಯೋಜನೆ 
( ಐ.ಎನ್. ಇ. ಪಿ) ಬೆಂಗಳೂರಿನ ಮೂರು ಪ್ರಮುಖ ಕೆರೆಗಳ ದೊಡ್ಡ ಪ್ರಮಾಣದ ಅಭಿವೃದ್ಧಿಗೆ 
ನೆರವಾಗಲಿದೆ. ಇದನ್ನು ಅನುಷ್ಠಾನಗೊಳಿಸಲು ಆರ್ಥಿಕ ನೆರವನ್ನು ಈಗಾಗಲೇ ನೀಡಿದೆ. 
ಹೆಬ್ಬಾಳ, ಮಡಿವಾಳ ಮತ್ತು ದೊಡ್ಡ ಬೊಮ್ಮಸಂದ್ರ ಕೆರೆಗಳು ಈ ವ್ಯಾಪ್ತಿಗೆ ಬರಲಿವೆ. ಹೆಬ್ಬಾಳ 
ಕೆರೆ ಅಭಿವೃದ್ಧಿಗೆ 270 .28 ಲಕ್ಷ , ಮಡಿವಾಳ ಕೆರೆ ಅಭಿವೃದ್ಧಿಗೆ 630 . 23 ಲಕ್ಷ ರೂಪಾಯಿಗಳನ್ನು 
ಈಗಾಗಲೇ ನಿಗದಿ ಪಡಿಸಿದೆ. ಈ ಯೋಜನೆಯನ್ನು ವಿಸ್ತರಿಸಿ ಬೆಂಗಳೂರು ಮೆಟ್ರೋಪೋಲ್ 
ಪ್ರಾಂತ್ಯದ 330 ಜೀವಂತ ಕೆರೆಗಳನ್ನು ಜೀರ್ಣೋದ್ದಾರ ಮಾಡುವ ಗುರಿಯನ್ನು 
ಐ. ಎನ್. ಇ. ಪಿ ಯೋಜನೆ ಹೊಂದಿದೆ. 

ಬೆಂಗಳೂರು ಮಹಾನಗರ ಪಾಲಿಕೆಯ ವ್ಯಾಪ್ತಿಯಲ್ಲಿ ಕೆರೆಗಳ ಉಸ್ತುವಾರಿ , ಪುನರುಜೀವನ, 
ಪರಿಸರ ಸಂರಕ್ಷಣೆಯನ್ನು ನೋಡಿಕೊಳ್ಳಲು ಕರ್ನಾಟಕ ಸರ್ಕಾರ ಜುಲೈ 10 , 2002ರಲ್ಲಿ ಕೆರೆ 
ಅಭಿವೃದ್ಧಿ ಪ್ರಾಧಿಕಾರವನ್ನು ಸ್ಥಾಪಿಸಿದೆ. ರಾಷ್ಟ್ರೀಯ ಸರೋವರ ಸಂರಕ್ಷಣಾ ಯೋಜನೆಯ ಈ 
ಸಂಸ್ಥೆಗೆ ಕೆರೆ ಅಭಿವೃದ್ಧಿಗಾಗಿ ಅನುದಾನ ನೀಡುತ್ತಿದೆ. 2003ರಿಂದ ಈ ಪ್ರಾಧಿಕಾರ ತನ್ನ 
ಕಾರ್ಯವ್ಯಾಪ್ತಿಯನ್ನು ರಾಜ್ಯದ ಇತರ ಜಿಲ್ಲೆಗಳಿಗೂ ವಿಸ್ತರಿಸಿದೆ. ಕೆರೆ ಅಭಿವೃದ್ಧಿ ಪ್ರಾಧಿಕಾರವು 
ಜೀವಿ ಪರಿಸ್ಥಿತಿ ಮತ್ತು ಪರಿಸರ ಇಲಾಖೆಯ ಸಹಯೋಗದೊಂದಿಗೆ ಯೋಜನೆ ತಯಾರಿಸಿ 
ಬೆಂಗಳೂರಿನ ಆಯ್ದ ಹದಿನೈದು ಕೆರೆಗಳ ಅಭಿವೃದ್ಧಿಗೆ ಖಾಸಗಿ ಸಹಭಾಗಿತ್ವವನ್ನು ಅಪೇಕ್ಷಿಸಿದೆ. 

ಈ ಯೋಜನೆಯನ್ವಯ ನಾಗವಾರ ಕೆರೆಯನ್ನು ಹದಿನೈದು ವರ್ಷಗಳ ಗುತ್ತಿಗೆಗಾಗಿ 
ಲುಂಬಿನಿ ಗಾರ್ಡನ್ಸ್ ಪ್ರೈ . ಲಿ., ಎಂಬ ಕಂಪನಿಗೆ ನೀಡಿದೆ (2005 ರಿಂದ) ವಾರ್ಷಿಕ ಗುತ್ತಿಗೆ 
40,23 ,000 /- , ಹೆಬ್ಬಾಳ ಕೆರೆಯನ್ನು ಇ. ಐ.ಎಚ್ ಈಸ್ಟ್ ಇಂಡಿಯಾಹೋಟೆಲ್ ಕಂಪನಿಗೆ 15 
ವರ್ಷಗಳ ಕಾಲ ಗುತ್ತಿಗೆಗೆ ನೀಡಿದೆ. ವಾರ್ಷಿಕ ಗುತ್ತಿಗೆ 72 ,10 , 000 /. 

ಬೆಂಗಳೂರಿನ ಪರಿಸರ ಪ್ರೇಮಿಗಳು ಕೆರೆ ಅಭಿವೃದ್ಧಿ ಪ್ರಾಧಿಕಾರದ ನಿರ್ಣಯವನ್ನು 
ಅಂದರೆ ಖಾಸಗಿ ಕಂಪನಿಗಳಿಗೆ ಗುತ್ತಿಗೆ ನೀಡುವ ಕ್ರಮವನ್ನು ಪ್ರಶ್ನಿಸಿ 2008ರಲ್ಲಿ 
ನ್ಯಾಯಾಲಯದಲ್ಲಿ ಮೊಕದ್ದಮೆ ಹೂಡಿದ್ದಾರೆ. ಬೆಂಗಳೂರಿನ ಕೆರೆಗಳು ಸಾರ್ವಜನಿಕರ 
ಸ್ವತ್ತಾಗಬೇಕೇ ವಿನಾ ಖಾಸಗಿಯವರ ಸ್ವತ್ತಾಗಬಾರದೆಂದು ಸರ್ಕಾರೇತರ ಸಂಸ್ಥೆಗಳ ವಾದ. 
ವಿಳಾಸ : ಕೆರೆ ಅಭಿವೃದ್ಧಿ ಪ್ರಾಧಿಕಾರ, 2ನೇ ಮಹಡಿ, ಪರಿಸರ ಭವನ, ಚರ್ಚ್ ಸ್ಟ್ರೀಟ್, 
ಬೆಂಗಳೂರು - 560 001, ದೂರವಾಣಿ : 2559 0098. 
- ಹೆಬ್ಬಾಳ ಕೆರೆ : ಬೆಂಗಳೂರಿನ ಹಳೆಯ ವೈಭವವನ್ನು ಉಳಿಸಿಕೊಂಡಿರುವ ಕೆರೆಗಳ ಪೈಕಿ 
- ಹೆಬ್ಬಾಳ ಕೆರೆಯೂ ಒಂದು. ಹಿಂದೆ ಇದರ ವಿಸ್ತೀರ್ಣ 182 ಎಕರೆಗಳಷ್ಟಿತ್ತು. ರೈಲ್ವೆ ಇಲಾಖೆ 28 

ಎಕರೆಯನ್ನು ತನ್ನ ಉಪಯೋಗಕ್ಕಾಗಿ ಸ್ವಾಧೀನಪಡಿಸಿಕೊಂಡ ಮೇಲೆ ಈಗ ಈ ಕೆರೆಯ 
- ವಿಸ್ತೀರ್ಣ 154 ಎಕರೆಗಳಷ್ಟು ಮಾತ್ರ. ಹೆಬ್ಬಾಳ ಕೆರೆಯ ಸುತ್ತಣ ಪರಿಸರ ಹಸುರಾಗಿದೆ. 

ಪಶುವೈದ್ಯಕೀಯ ಕಾಲೇಜು, ಕೃಷಿ ವಿಶ್ವವಿದ್ಯಾಲಯ ಮತ್ತು ಖಾಸಗಿ ಸಂಸ್ಥೆಗಳು ಬೆಳೆಸಿರುವ 
ಗಿಡಮರಗಳು ಹೆಬ್ಬಾಳ ಕೆರೆಯತ್ತ ಪಕ್ಷಿಗಳು ಬರಲು ಹೆಚ್ಚು ಆಕರ್ಷಣೆ ಎನ್ನಿಸಿದೆ. ಇದರ 
ಜೊತೆಗೆ ಬೆಂಗಳೂರು ಸುತ್ತಮುತ್ತಲ ಕೆರೆಗಳು ಇದ್ದೂ ಇಲ್ಲದಂತಾಗಿರುವಾಗ, ಮಾಲಿನ್ಯದ 

ಪ್ರಮಾಣ ಬಹುತೇಕ ಕೆರೆಗಳಲ್ಲಿ ಹೆಚ್ಚುತ್ತಿರುವ ಪ್ರಸ್ತುತ ಸಂದರ್ಭದಲ್ಲಿ ಹೆಬ್ಬಾಳದ ಕೆರೆ 
ಪಕ್ಷಿಗಳನ್ನು ಆಕರ್ಷಿಸುತ್ತಿರುವುದು ಸಹಜವೇ . ಮಧ್ಯ ಏಷ್ಯ , ಚೀನ, ಅಲಾಸ್ಕ, ಯೂರೋಪ್ 
ದೇಶಗಳಿಂದ ಬಂದ ಹಕ್ಕಿಗಳಲ್ಲಿ ಕೆಲವು ಇಲ್ಲಿಗೂ ಬರುತ್ತವೆಂದು ಪಕ್ಷಿ ತಜ್ಞರ ಅಭಿಪ್ರಾಯ . 

2003ರ ಬೇಸಗೆಯಲ್ಲಿ ಇಡೀ ಬೆಂಗಳೂರೇ ಧಗೆಯಿಂದ ಮುಜುಗರ ಪಡುತ್ತಿದ್ದರೆ, 
ಹೆಬ್ಬಾಳದ ಕೆರೆಯ ಸುತ್ತಮುತ್ತ ಮಾತ್ರ ಅದೇ ತಂಪು ವಾತಾವರಣ. ಕೆರೆಯ ನೀರು ಕಡಿಮೆ 
ಇದ್ದರೂ ಕೆರೆಯ ನಡುಗಡ್ಡೆ ಹಿಂದಿನಂತೆ ಹಸುರಿನಿಂದ ನಳನಳಿಸದಿದ್ದರೂ , ಹತ್ತಿರದಲ್ಲೇ ಫೈ 
ಓವರ್ ನಿರ್ಮಾಣ ಕಾರ್ಯ ಕಿವಿಗಡಚಿಕ್ಕುವ ಕರ್ಕಶ ಶಬ್ದ ಮಾಡುತ್ತಿದ್ದರೂ , ವಲಸೆ ಬಂದ 
ಹಕ್ಕಿಗಳಿಗೆ ಹೆಬ್ಬಾಳದ ಕೆರೆ ಆಶ್ರಯ ಕಲ್ಪಿಸಿತು. ಇಲ್ಲಿಗೆ ಬರುವ ಪಕ್ಷಿಗಳು ವಿವಿಧ ಗುಂಪಿಗೆ 
ಸೇರಿವೆ. ಗೋಲ್ಡನ್ ಓರಿಯಲ್, ಕಾಮನ್ ಸ್ಯಾಂಡ್ ಪೈಪ‌, ಕಾರ್ಮೊರೆಂಟ್ , ಪರ್ಪಲ್ 
ಮೊರೈನ್, ಹೆರಾನ್ , ಪೇಂಟೆಡ್ ಸ್ಟಾರ್ಕ್ , ಕಾಟನ್ ಟೇಲ್, ಸಾಟ್ ಬಿಲ್ ಡಕ್, ಜಕಾನ, ಬ್ರೌನ್ 
ವಿಂಗ್ ಜಕಾನ , ಟರ್ನ್, ಕೆಂಭೂತ, ಬೀ ಈಟರ್, ಟೇಲರ್, ಬಿಳಿ ಕತ್ತಿನ ಬಾತು, ಬಾರ್ 
ಹೆಡೆಡ್‌ ಗೂಸ್, ಪಿನ್ ಟೇಲ್, ಬ್ಲಾಕ್ ವಿಥ್ ಟಿಲ್ಸ್ , ವಿಜ್ಜಿಂಗ್ ಟೇಲ್ಸ್, ಬಿಳಿ ಕೊಕ್ಕರೆ ಇವು 
ಹಕ್ಕಿಗಳ ಗುಂಪಿನಲ್ಲಿ ಎದ್ದು ಕಾಣುತ್ತಿದ್ದವು. 

ಹೆಬ್ಬಾಳ ಕೆರೆಯೂ ಕೊಳಚೆ ನೀರಿನಿಂದ ಸಂಪೂರ್ಣವಾಗಿ ಮುಕ್ತವಲ್ಲ. ಪ್ರತಿದಿನ ಎಂಟು 
ಕೋಟಿ ಲೀಟರು ಕೊಳಚೆ ನೀರು ಇಲ್ಲಿಗೆ ಹರಿದುಬರುತ್ತಿದೆ . ಮತ್ತೀಕೆರೆ , ಯಶವಂತಪುರದ 
ಕಡೆಯಿಂದ ಬರುವ ಕೊಳಚೆ ನೀರಿನ ಪ್ರಮಾಣವೇ ಹೆಚ್ಚು. ಒಮ್ಮೆ ಕೊಳಚೆ ನೀರಿನ ಸಂಸ್ಕರಣ 
ಘಟಕ ಸ್ಥಾಪನೆಯಾದರೆ, ಸಮಸ್ಯೆಯ ಬಹುಪಾಲು ಪರಿಹಾರವಾಗುತ್ತದೆ. 1994ರಲ್ಲೇ ಈ 
ಕೆರೆಯ ಜೀರ್ಣೋದ್ದಾರ ಕುರಿತು ಸರ್ಕಾರ ಆಸಕ್ತಿ ವಹಿಸಿತ್ತು. `ಹೆಬ್ಬಾಳ ಲೇಕ್ ಫೌಂಡೇಶನ್ ' 
ಎಂಬ ಪರಿಸರಮಿತ್ರ ಸಂಸ್ಥೆಯನ್ನು ಹುಟ್ಟುಹಾಕಿ ಕೊಳದ ಪುನರುದ್ಧಾರಕ್ಕಾಗಿ ಐದು ಲಕ್ಷ 
ರೂಪಾಯಿ ಮೂಲಧನವನ್ನು ನೀಡಿತ್ತು. 1997ರಲ್ಲಿ ಮತ್ತೆ ಸಮಿತಿಯನ್ನು ಪುನರ್ನಿಮಿ್ರಸಿ 
ಅನೇಕ ಸಂಘ ಸಂಸ್ಥೆಗಳು ವಿಶೇಷವಾಗಿ ಸರ್ಕಾರೇತರ ಸಂಸ್ಥೆಗಳನ್ನು ಸದಸ್ಯರನ್ನಾಗಿ ಮಾಡಿತು. 
ಕೆರೆಯ ಏರಿಯ ಸುತ್ತಲೂ 1.6 ಕಿ. ಮೀ . ಉದ್ದದ ಹಾದಿ ನಿರ್ಮಿಸುವುದರ ಜೊತೆಗೆ ಈ 

ಹೆಬ್ಬಾಳ ಕೆರೆ 
ಕೆರೆಯಲ್ಲಿ ದೋಣಿಯಾನ, ಮೀನು ಹಿಡಿಯಲು ಅವಕಾಶ ಮಾಡಿಕೊಡುವ ಉದ್ದೇಶವನ್ನು 
ಹೊಂದಿದೆ. ಹೆಬ್ಬಾಳ ಕೆರೆಯನ್ನು ಇದೀಗ ಬರಿದು ಮಾಡಿ ಹೂಳೆತ್ತಲಾಗಿದೆ. ನಾರ್ವೆ 
ಪ್ರಧಾನಮಂತ್ರಿ ಈ ವರ್ಷದ ಆರಂಭದಲ್ಲಿ ಬೆಂಗಳೂರಿಗೆ ಬಂದಾಗ ಹೆಬ್ಬಾಳ ಕೆರೆಯ 
ಸ್ಥಿತಿಗತಿಗಳನ್ನು ಅವಲೋಕಿಸಿದ್ದರು. 

ಹೆಬ್ಬಾಳ ಹಾಗೂ ಹೆಬ್ಬಾಳ ಅಮಾನಿ ಕೆರೆಗೆ ಸೇರಿದ 70 ಎಕರೆ ಜಾಗವನ್ನು ಹೆಣ್ಣೂರು 
ಬಳ್ಳಾರಿ ರಸ್ತೆಯ ಮೂರನೇ ಹಂತದ ಅಭಿವೃದ್ದಿಗಾಗಿ ಬೆಂಗಳೂರು ಅಭಿವೃದ್ಧಿ ಪ್ರಾಧಿಕಾರ 
ಸ್ವಾಧೀನಪಡಿಸಿಕೊಳ್ಳಲು ಯೋಜನೆ ರೂಪಿಸಿತ್ತು. ಆದರೆ ಕರ್ನಾಟಕ ಸರ್ಕಾರವೇ ಈ 70 
ಎಕರೆ ಜಾಗವನ್ನು ' ಲೇಕ್ ವ್ಯೂ ಟೂರಿಸಮ್' ಎಂಬ ಖಾಸಗೀ ಸಂಸ್ಥೆಗೆ ಮಾರುವ ಹವಣಿಕೆ 
ಯಲ್ಲಿದೆ ಎಂದು ದೂರಿ ಸಾರ್ವಜನಿಕರಿಂದ, ಸಂಘ ಸಂಸ್ಥೆಗಳಿಂದ ಭಾರಿ ಪ್ರತಿರೋಧ ಬಂತು. 
ಈ ಖಾಸಗೀ ಸಂಸ್ಥೆ 250ಕೋಟಿರೂಪಾಯಿ ಬಂಡವಾಳ ಹೂಡಿ ಕೆರೆಯಂಗಳದ 70 ಎಕರೆ 
ಪ್ರದೇಶದಲ್ಲಿ ರೆಸಾರ್ಟ್, ಪಂಚತಾರಾ ಹೋಟೇಲ್, ಮನೋರಂಜನಾ ಪಾರ್ಕ್ , ಜಲಕ್ರೀಡೆಯ 
ಪಾರ್ಕ್ , ಆರೋಗ್ಯಧಾಮ ಮುಂತಾದವುಗಳನ್ನು ಒದಗಿಸಲು ಹೊರಟಿದೆ ಎಂದು 
ಆರೋಪಿಸಲಾಗಿದೆ. ಉದ್ಯಾನಕ್ಕೆಂದು ಮೀಸಲಿಟ್ಟ ಜಾಗವನ್ನು ವಾಣಿಜ್ಯೋದ್ದೇಶಕ್ಕೆ 
ಬಳಸುವಂತಿಲ್ಲ. ವಸತಿ ಹಾಗೂ ನಗರಾಭಿವೃದ್ಧಿ ಇಲಾಖೆ ಈ ಕುರಿತು ಸುತ್ತೋಲೆ 
ಹೊರಡಿಸಿದೆ. ಈಗಾಗಲೇ ಕ್ರಿ.ಶ. 2011ರ ವರೆಗೆ ಚಾಲ್ತಿಯಲ್ಲಿರುವಂತೆ ರೂಪಿಸಿದ ಬೆಂಗಳೂರು 
ನಗರ ಸಮಗ್ರ ಅಭಿವೃದ್ಧಿ ನಕ್ಷೆಯನ್ನು ಬದಲಾಯಿಸುವಂತಿಲ್ಲ. ಹೀಗಾಗಿ ಐಷಾರಾಮ 
ಹೊಟೇಲನ್ನು ಹೆಬ್ಬಾಳದ ಕೆರೆಯಂಗಳದಲ್ಲಿ ತೆರೆಯುವ ಉದ್ದೇಶಕ್ಕೆ ದೊಡ್ಡ ಪ್ರತಿಭಟನೆ ಇದೆ. 

ಕೆರೆ ಉಳಿಸಲು ಸಮುದಾಯ ಸಹಭಾಗಿತ್ವ 

ಸಾರ್ವಜನಿಕ ಆಸ್ತಿ ಪಾಸ್ತಿ ಉಳಿಸಿಕೊಂಡು ಅವುಗಳನ್ನು ಸಂರಕ್ಷಿಸಲು ಸರ್ಕಾರದ 
ಸುತ್ತೋಲೆಗಳಷ್ಟೇ ಕೆಲಸಮಾಡಲಾರವು. ನಿಜವಾದ ಕಾಳಜಿ ಇರಬೇಕಾದದ್ದು ಸಾರ್ವಜನಿಕರಿಗೆ 
ಎಂದೇ ಸಮುದಾಯ ಸಹಭಾಗಿತ್ವವಿಲ್ಲದೆ ಯಾವೊಂದು ಯೋಜನೆಗಳೂ ಯಶಸ್ವಿಯಾಗ 
ಲಾರವು; ಯಾವ ನಿಯಮಾವಳಿಗಳೂ ಫಲಕಾರಿಯಾಗಲಾರವು. ಬೆಂಗಳೂರಿನ ಕೆರೆಗಳನ್ನು 
ಉಳಿಸಿಕೊಳ್ಳಲು ಸರ್ಕಾರ ಈ ವಾಸ್ತವ ಸತ್ಯವನ್ನು ಮನಗಂಡಿದೆ. ಸಾರ್ವಜನಿಕ ಸಂಘ 
ಸಂಸ್ಥೆಗಳು ಬೆಂಗಳೂರಿನ ಸೌಂದರ್ಯವನ್ನು ಉಳಿಸಿಕೊಳ್ಳಲು ನೈಜ ಆಸಕ್ತಿ ತೋರಿರುವುದು 
ಈ ನಗರದ ಭವಿಷ್ಯದ ಬಗ್ಗೆ ಇನ್ನೂ ನಂಬಿಕೆ ಇಡುವಂತೆ ಮಾಡಿದೆ. 
- ಹೆಬ್ಬಾಳ ಲೇಕ್ ಪಾರ್ಕ್ ಅಸೋಸಿಯೇಷನ್ ( ಹೆಲ್ಪಾ ) : ಸರ್ಕಾರೇತರ ಸಂಘ ಸಂಸ್ಥೆಗಳು, 
ಖ್ಯಾತ ಕೈಗಾರಿಕೋದ್ಯಮಿಗಳು ನೆರವಿನ ಹಸ್ತ ಚಾಚಿ ಹೆಬ್ಬಾಳ ಕೆರೆಯ ಪುನರುಜೀವನಕ್ಕಾಗಿ 
ದೊಡ್ಡ ಪ್ರಮಾಣದ ಕೆಲಸವನ್ನು ಕೈಗೆತ್ತಿಕೊಂಡಿವೆ*, ಈ ಕೆರೆಗೆ ಬರುತ್ತಿದ್ದ ಕೊಳಚೆ ನೀರನ್ನು 
ಶುದ್ದೀಕರಿಸುವ ಘಟಕ ಕಾರ್ಯಾರಂಭ ಮಾಡಿತೆಂದರೆ ಕೆರೆ ನೀರು ಸ್ವಚ್ಛವಾಗುತ್ತದೆ. 'ಹೆಲ್ಪಾ' ಗೆ 
ನೀಡುವ ದೇಣಿಗೆ ಆದಾಯ ತೆರಿಗೆಯಲ್ಲಿ ವಿನಾಯಿತಿಯನ್ನೂ ಪಡೆದಿದೆ. ಅತ್ಯುತ್ಸಾಹದಿಂದ 
ಹೆಬ್ಬಾಳ ಕೆರೆಯ ಪುನರುಜೀವನಕ್ಕೆ ಬೆಂಬಲವಾಗಿ ನಿಂತಿರುವ ಅರಣ್ಯ ಇಲಾಖೆ ಇನ್ನೂ 25 
ಕೈಗಾರಿಕೆಗಳ ನೆರವನ್ನು ಪಡೆಯಲು ಉದ್ದೇಶಿಸಿದೆ. 1993ರಲ್ಲೇ ಲಾರ್ಸನ್ ಅಂಡ್ ಟ್ಯೂಟ್ರೋ 
ಕಂಪನಿ ಹೆಬ್ಬಾಳ ಕೆರೆಯ ಹೂಳೆತ್ತುವ ಕಾರ್ಯವನ್ನು ಕೈಗೆತ್ತಿಕೊಂಡಿತ್ತು. 

ವಿದ್ಯಾರಣ್ಯಪುರದ ಬಳಿಯ ಬಿ. ಇ.ಎಲ್. ಕಾಲೋನಿ ಮತ್ತು ಅರಣ್ಯ ಇಲಾಖೆ ಜಂಟಿ 
ಪ್ರಯತ್ನ ಮಾಡಿ ಹೆಬ್ಬಾಳ ಕೆರೆಯ ಮುಂದುವರಿದ ಭಾಗವೇ ಆದ ನರಸೀಪುರ ಕೆರೆಯನ್ನು 
ಉಳಿಸಿಕೊಂಡು ಇದೀಗ ಅದನ್ನು ಸುಂದರ ಜಲರಾಶಿಯಾಗಿ ಪರಿವರ್ತಿಸಿದೆ. ಅಲ್ಲಿ ಈಗ 
ದೋಣಿಯಾನದಿಂದ ಆದಾಯ ಬರುವಷ್ಟು ಮಟ್ಟಿಗೆ ಅಭಿವೃದ್ಧಿಯಾಗಿದೆ. ನರಸೀಪುರ ಕೆರೆಗೆ 
ಕೊಳಚೆ ನೀರು ಬಂದು ಸಮಸ್ಯೆ ಉಲ್ಬಣಿಸಿ , ಸೊಳ್ಳೆಗಳ ವೃದ್ಧಿ ಅಪಾಯಕಾರಿ ಮಟ್ಟ 
ಮುಟ್ಟಿದಾಗ ಸ್ಥಳೀಯರೇ ಪರಿಹಾರೋಪಾಯ ಕಂಡುಕೊಂಡರು. 22 ಎಕರೆ ವಿಸ್ತೀರ್ಣ 
ವಿರುವ ಈ ಕೆರೆಯ ಅಭಿವೃದ್ಧಿಗೆ ಸಶೇಷವಾಗಿ ಅಲ್ಲಿ ನೀರಿನ ಪರಿಷ್ಕರಣಾ ಘಟಕ ತೆರೆಯಲು 
ಸಾರ್ವಜನಿಕರು 60 ಲಕ್ಷ ರೂಪಾಯಿ ಸಂಗ್ರಹಿಸಿ ಸಮುದಾಯ ಸಹಭಾಗಿತ್ವದ ಹೊಸ 
ಅಧ್ಯಾಯವನ್ನೇ ತೆಗೆದರು. ಈಗ ಕೆರೆ ಏರಿಯನ್ನು ಭದ್ರಪಡಿಸುವ ಕೆಲಸ ನಡೆದಿದೆ. ಕೆರೆಯ 
ಮಧ್ಯೆ ಹಕ್ಕಿಗಳಿಗಾಗಿ ಪುಟ್ಟ ದ್ವೀಪದ ನಿರ್ಮಾಣವೂ ನಡೆದಿದೆ. ಕೆರೆ ಸಂಸ್ಕೃತಿಗೆ 
ಅಪರೂಪವೆನ್ನುವ ಗ್ರಂಥಾಲಯವನ್ನು ಅಲ್ಲಿ ಸ್ಥಾಪನೆ ಮಾಡಲಾಗುತ್ತಿದೆ. 
- ಬೆಂಗಳೂರಿನ ಸುತ್ತಮುತ್ತಲ ಕೆರೆಗಳನ್ನು ಉಳಿಸಿಕೊಳ್ಳಲು ಸಾರ್ವಜನಿಕರು, ಸರ್ಕಾರೇತರ 
ಸಂಘ ಸಂಸ್ಥೆಗಳು ಜೊತೆಗೆ ವ್ಯಕ್ತಿಗಳು ನಿರಂತರವಾಗಿ ಪ್ರಯತ್ನಶೀಲರಾಗಿದ್ದಾರೆ. ಹಲವು ಬಾರಿ 


ಕೆರೆಗಳು ಸೊಳ್ಳೆ ಅಭಿವೃದ್ಧಿಗೆ ಪ್ರೇರಕವೆಂದು, ಮಲೇರಿಯ ನಿರ್ಮೂಲನ ಮಾಡಲು ಹೋಗಿ ಕೆರೆಗಳನ್ನೇ ಒಡೆದು 
ಹಾಕಿದ ಪರಿಣಾಮವಾಗಿ ಕಣ್ಮರೆಯಾದ ಕೆರೆಗಳೆಂದರೆ ಸುಭಾಷ್ ನಗರ ಕೆರೆ ( ಧರ್ಮಾಂಬುಧಿ) ಮಿಲ್ಲರ್ ಕೆರೆ, ಅಕ್ಕತಿಮ್ಮನಹಳ್ಳಿ 
ಕೆರೆ ಕುರುಬರಹಳ್ಳಿ ಕೆರೆ, ಕೋಡಿಹಳ್ಳಿ ಕೆರೆ, ನಾಗಶೆಟ್ಟಿಹಳ್ಳಿ ಕೆರೆ , ಸಿನಿವಾಗಿಲು ಕೆರೆ (ಕೋರಮಂಗಲ). 

ಸರ್ಕಾರದ ನಿಲುವು ಧೋರಣೆಗಳ ಬಗ್ಗೆಯೇ ದೊಡ್ಡ ದನಿ ತೆಗೆದು ಪ್ರತಿಭಟನೆಯೂ ನಡೆದಿದೆ. 
ಇಂಥ ಪ್ರಯತ್ನವೊಂದು ಗೊಟ್ಟಿಗೆರೆಯ ಕೆರೆಯನ್ನು ಉಳಿಸಿ ಕೊಳ್ಳಲು ನೆರವಾಗಿದೆ. 
ಬೆಂಗಳೂರಿನ ಹೊರವಲಯದಲ್ಲಿ 200 ಅಡಿ ರಸ್ತೆ ನಿರ್ಮಾಣಕ್ಕೆಂದು ಬೆಂಗಳೂರು ಅಭಿವೃದ್ಧಿ 
ಪ್ರಾಧಿಕಾರ ಬನ್ನೇರುಘಟ್ಟ ರಸ್ತೆಯಲ್ಲಿರುವ ಗೊಟ್ಟಿಗೆರೆಯ ಕೆರೆಯನ್ನು ಸ್ವಾಧೀನಪಡಿಸಿಕೊಳ್ಳಲು 
ಹೊರಟಾಗ ಅನೇಕ ಮೂಲಗಳಿಂದ ತೀವ್ರ ಪ್ರತಿರೋಧ ವ್ಯಕ್ತವಾಯಿತು. 120 ಎಕರೆ ವಿಸ್ತೀರ್ಣದ, 
ಸ್ಥಳೀಯರೇ ಹೇಳುವಂತೆ 500 ವರ್ಷಗಳಷ್ಟು ಹಳೆಯದಾದ ಈ ಕೆರೆ ಹುಳಿಮಾವು, ಮಡಿವಾಳ 
ಮತ್ತು ಬೆಳ್ಳಂದೂರು ಕೆರೆಗಳಿಗೆ ನೀರುಣಿಸುವ ಕೆರೆ ಸರಮಾಲೆಯ ಕೊಂಡಿ. ಒಮ್ಮೆ ಈ ಕೆರೆ 
ನಾಶವಾಯಿತೆಂದರೆ ಉಳಿದ ಕೆರೆಗಳ ಮೇಲೂ ಇದರ ಪರಿಣಾಮ ತಟ್ಟುತ್ತದೆ. 2000 ಮಂದಿ 
ಗೊಟ್ಟಿಗೆರೆ ಗ್ರಾಮಸ್ಥರಿಗೆ ಇದು ನೀರಿನ ಆಕರ. ಗ್ರಾಮದ 20 ಕೊಳವೆ ಬಾವಿಗಳು ಮತ್ತು 
ತೋಡುಬಾವಿಗಳಿಗೆ ಈ ಕೆರೆಯಿಂದ ಆಗುವ ಅಂತರ್ಜಲ ವೃದ್ಧಿಯೇ ಮೂಲ ಸೆಲೆ . 
ಈಗಾಗಲೇ ಈ ಕೆರೆ ಹಲವು ಹಂತಗಳ ಅತಿಕ್ರಮಣಕ್ಕೆ ಒಳಗಾಗಿದೆ. ಕೆರೆಯ ಪಕ್ಕದಲ್ಲೇ ಇಟ್ಟಿಗೆ 
ತಯಾರಿಕೆಯ ಭಟ್ಟಿ ತಲೆಯೆತ್ತಿದೆ. ಜೊತೆಗೆ ಬಣ್ಣಹಾಕುವ ಡೈಯಿಂಗ್ ಘಟಕವೂ 
ಆರಂಭವಾಗಲಿದೆ ಎಂಬ ಚಿಂತೆ ಸ್ಥಳೀಯರನ್ನು ಕಾಡುತ್ತಿದೆ. ಇದಲ್ಲದೆ ಇಡೀ ಕೆರೆಯನ್ನೇ ಕಸದ 
ತೊಟ್ಟಿಯಂತೆ ಬಳಸಲಾಗುತ್ತಿದೆ. ಹಿಂದೆ ಕುಡಿಯುವ ನೀರಿನ ಆಕರವಾಗಿದ್ದ ಈ ಕೆರೆ 
ಸಾವಧಾನವಾಗಿ ಮಾಲಿನ್ಯದ ಮಡಿಲಾಗುತ್ತಿದೆ. 
- ಇಂಡಿಯನ್ ಸೊಸೈಟಿ ಫಾರ್ ಎನ್‌ವೈರನ್‌ಮೆಂಟಲ್ ಸ್ಟಡೀಸ್ ( ಐ.ಎಸ್. ಇ.ಎಸ್.), 
ವೈಲ್ ಪ್ಯಾಷನ್, ವೈಲ್‌ ಇಂಡಿಯ , ಎನ್.ಎಮ್.ಕೆ.ಆರ್. ವಿ ಕಾಲೇಜಿನ ವಿದ್ಯಾರ್ಥಿನಿಯರು 
ಸರ್ಕಾರದ ಈ ಕ್ರಮದ ವಿರುದ್ದ 1996ರಲ್ಲೇ ದೊಡ್ಡದಾಗಿ ಪ್ರತಿಭಟಿಸಿದ್ದರು. ಚಿತ್ರನಟ , 
ಪರಿಸರವಾದಿ ಸುರೇಶ್ ಹೆಬೀಕರ್‌ ಮತ್ತು ಹೈಕೋರ್ಟಿನ ನಿವೃತ್ತ ನ್ಯಾಯಾಧೀಶರಾದ 
ದಿ. ಡಿ.ಎಮ್. ಚಂದ್ರಶೇಖರ್ ಅವರು ಈ ಸಂಘಟನೆಯ ನೇತೃತ್ವ ವಹಿಸಿ ಪ್ರತಿಭಟನೆಗೆ ಚಾಲನೆ 
ನೀಡಿದರು. ಅನಂತರ ಖ್ಯಾತ ಆಡಳಿತಗಾರ ಎನ್. ಲಕ್ಷ್ಮಣರಾವ್ ಹಾಗೂ ಐ .ಎಸ್. ಇ .ಎಸ್ . 
ಸಂಸ್ಥೆಯ ಉಪಕಾರ್ಯದರ್ಶಿ ಸುರೇಶ್ ಹೆಬೀಕರ್ ಗೊಟ್ಟಿಗೆರೆಯ ಕೆರೆಯನ್ನು ಉಳಿಸಲು 
ಹೈಕೋರ್ಟಿನಲ್ಲಿ ಸರ್ಕಾರದ ಕ್ರಮವನ್ನು ಪ್ರಶ್ನಿಸಿದ್ದರು. ಕೊನೆಗೆ ಈ 200 ಅಡಿ ರಸ್ತೆಯನ್ನು 
ಕೆರೆಗೆ ಅಡ್ಡಬರದಂತೆ ಅಂಚಿನಲ್ಲಿ ನಿರ್ಮಾಣ ಮಾಡಲು ನ್ಯಾಯಾಲಯ ಸೂಚಿಸಿತು. ಗೊಟಕ್ 
ಎನ್ನುವ ಹಂತದಲ್ಲಿದ್ದ ಗೊಟ್ಟಿಗೆರೆ ಕೆರೆ ಅಂತೂ ಉಳಿಯಿತು. 
- ನಗರದ ಸೌಂದರ್ಯ ಉಳಿಸಿಕೊಳ್ಳಬೇಕೆಂದರೆ, ವಿಶೇಷವಾಗಿ ಅಳಿಯುತ್ತಿರುವ 
ಕೆರೆಗಳನ್ನು ರಕ್ಷಿಸಬೇಕೆಂದರೆ ಸಮುದಾಯ ಸಹಭಾಗಿತ್ವದ ಪಾತ್ರ ಬಲು ದೊಡ್ಡದು. ನಮ್ಮ 
ಬೆಂಗಳೂರು' ಎನ್ನುವ ಅಭಿಮಾನ ಪ್ರತಿ ನಾಗರಿಕರ ಎದೆಯೊಳಗೆ ಇದ್ದಾಗ ಮಾತ್ರ ಇದು 
ಸಾಧ್ಯ , ಬೆಂಗಳೂರಿನಲ್ಲಿ ಮತ್ತು ಸುತ್ತಮುತ್ತ ಇದ್ದಂತಹ ಒಟ್ಟು ಕೆರೆಗಳು 180. ಈಗ ಹಾಲಿ 
ಬೆಂಗಳೂರಿನ ಸುತ್ತಮುತ್ತ ಇರುವಂತಹ ಕೆರೆಗಳು ಒಟ್ಟು 60 , ಬೆಂಗಳೂರಿನ ಒಳಗಡೆ 
ಜೀವಂತವಾಗಿರುವ ಕೆರೆಗಳು ಈ ಕೆಳಕಂಡಂತಿರುತ್ತವೆ . 
- ಹಲಸೂರು ಕೆರೆ, ಯಡಿಯೂರು ಕೆರೆ, ಸ್ಯಾಂಕಿ ಟ್ಯಾಂಕ್ , ಲಾಲ್‌ಬಾಗ್ ಕೆರೆ , ಕೆಂಪಾಂಬುಧಿ 
ಕೆರೆ , ಮಡಿವಾಳ ಕೆರೆ, ಅಗರ ಕೆರೆ, ಹೆಬ್ಬಾಳ ಕೆರೆ , ನಾಗವಾರ ಕೆರೆ, ಕಾಚರಕನಹಳ್ಳಿ ಕೆರೆ. 

ಅಸ್ವಸ್ಥ ಸರೋವರಕ್ಕೆ ಅತಿ ತ್ವರಿತ ರಣವೈದ್ಯ 
ಲಾಲ್‌ಬಾಗ್ ಕೆರೆ ಮೂರು ಎಕರೆ ವಿಸ್ತೀರ್ಣದಲ್ಲಿ ಹರಡಿಕೊಂಡಿದೆ. ಈ ಕೆರೆಗೆ ಹಲವು 
ವರ್ಷಗಳಿಂದ ಜಯನಗರದ ಅಶೋಕ ಪಿಲ್ಲರ್‌ ಬಡಾವಣೆಯ ಚರಂಡಿ ನೀರು ಸೇರಿ, ರಾಡಿ 
ಮಾಡುತ್ತಿತ್ತು. ಈ ಕೊಳೆನೀರಿನ ವಿಲೇವಾರಿ ಸಂದರ್ಭದಲ್ಲಿ ಚರಂಡಿ ನೀರನ್ನು ಕೆರೆ ಸೇರುವ 
ಮೊದಲೆ ಯಾಕೆ ತುಸು ಸಂಸ್ಕರಿಸಿ ಗಿಡ ಮರಗಳಿಗೆ ನೀರಾವರಿ ಮಾಡಬಾರದು ಎಂಬ 
ಯೋಚನೆ ಬಂದರೆ ಬಿಡಿಎ ಅದಕ್ಕೆ ಸಿದ್ಧವಾಗಿ ತನ್ನ ಕಾಲ್ಯಾರಂಭ ಮಾಡಿದೆ. 

ಕೆರೆಗೆ ತ್ಯಾಜ್ಯ ನೀರು ಸೇರದಂತೆ ಸಂಸ್ಕರಣಾ ಸ್ಥಾವರ ಸ್ಥಾಪಿಸುವ ಮೂರೂವರೆಕೋಟಿ 
ರೂ . ಗಳ ಈ ಯೋಜನೆ ಮುಕ್ತಾಯ ಹಂತಕ್ಕೆ ಬಂದಿದೆ. ಕಳೆದ ವರ್ಷ ಸೆಪ್ಟೆಂಬರ್‌ನಲ್ಲಿ 
ಆರಂಭವಾಯಿತು. 

ಈ ನೀರನ್ನು ಲಾಲ್‌ಬಾಗ್‌ನ ಎಲ್ಲ ದಿಕ್ಕುಗಳಿಗೆ ಸರಬರಾಜು ಮಾಡಲು 25 ಎಚ್. ಪಿ . 
ಸಾಮರ್ಥ್ಯದ ಮೂರು ಪಂಪ್‌ಗಳಿವೆ. ಇದರಿಂದಾಗಿ ಇದೀಗ ನಿತ್ಯ 15 ಲಕ್ಷ ಲೀಟರ್ ನೀರು 
ಗಿಡಗಳಿಗೆ ಸಿಗುತ್ತಿದೆ. ಅಲ್ಲದೆ ಈ ಸ್ಥಾವರ ಸಂಪೂರ್ಣ ಕಂಪ್ಯೂಟರ್ ನಿಯಂತ್ರಿತವಾಗಿದೆ. 
ನೀರಿನ ಹರಿವು, ವೇಗ, ಪ್ರಮಾಣ ಎಲ್ಲವನ್ನೂ ಕಂಪ್ಯೂಟರ್ ಮೂಲಕವೇ 
ನಿಯಂತ್ರಿಸಬಹುದಾಗಿದೆ.'ರೈನ್‌ಬೋ ' ಕಂಪೆನಿ ಈ ಸಾಫ್ಟ್ವೇರ್ ಅನ್ನು ಅಭಿವೃದ್ಧಿಪಡಿಸಿದೆ. 
- ಗಾಲ್ಫ್ ಮೈದಾನಕ್ಕೆ ಮಲ್ಲೇಶ್ವರದ ಗಟಾರದ ನೀರನ್ನೇ ಅರೆಶುದ್ಧ ಮಾಡಿ ಸಿಂಚನ 
ಮಾಡಲಾಗುತ್ತಿದೆ. 

ಪ್ರಜಾವಾಣಿ, 10 - 04 -04 


ಸಾವಿನಂಚಿನಲ್ಲಿ ಇತಿಹಾಸ ಮಹತ್ವದ ಕೆರೆ 
ಒಂದು ಕಾಲಕ್ಕೆ ಹೆಸರಘಟ್ಟಕೆರೆ ಬೆಂಗಳೂರು ನಗರದ ನೀರಿನ ಅಗತ್ಯ ಪೂರೈಸುವ 
ಕೆರೆಯಾಗಿತ್ತು. ದೋಣಿಕ್ರೀಡೆಗಳ ಕ್ಲಬ್‌ಗಳಿಗೆ ಕ್ರೀಡಾಜಲಾಶಯವಾಗಿತ್ತು. ಆದರೆ ಆಗ 71 ಅಡಿ 
ಆಳವಿದ್ದ ಕೆರೆ 31 ಅಡಿಗೂ ಹೆಚ್ಚು ಹೂಳಿನಿಂದ ತುಂಬಿದೆ. ಬೆಂಗಳೂರು ಜಲಮಂಡಳಿ 
ಕೊಳವೆ ಬಾವಿಗಳನ್ನು ಕೊರೆದು ಅಂತರ್ಜಲವನ್ನೂ ಬರಿದು ಮಾಡುತ್ತಿದೆ. ಸುತ್ತ ಮುತ್ತಲ 
ರೈತರು ಅಂತರ್ಜಲ ಈಗ 600 ಅಡಿಗೂ ಕೆಳಕ್ಕೆ ಸರಿದಿದೆ ಎನ್ನುತ್ತಾರೆ. ಹೆಸರಘಟ್ಟ ಕೆರೆಗೆ 
ಬರುತ್ತಿದ್ದ ವಲಸಿಗ ಹಕ್ಕಿಗಳು ಕಾಣೆಯಾಗಿವೆ. ಮೂರು ವರ್ಷಗಳ ದೀರ್ಘಕಾಲದ ಬರಗಾಲ, 
ಅರ್ಕಾವತಿ ನದಿಯ ಜಲಾನಯನ ಪ್ರದೇಶದಲ್ಲಿ ಆಗುತ್ತಿರುವ ಅನಧಿಕೃತ ಅತಿಕ್ರಮಣ, ನದಿಗೆ 
ನೀರೊದಗಿಸುವ ಕೂಡುಹಳ್ಳಗಳ ನಾಲೆಗಳಲ್ಲಿ ಹೂಳು ತುಂಬಿರುವುದು - ಹೀಗೆ ಜಲಾಶಯದ 
ಸಂರಕ್ಷಣೆಯ ಜವಾಬ್ದಾರಿ ನಿರ್ವಹಿಸಬೇಕಾದ ಇಲಾಖೆಗಳ ದಿವ್ಯನಿರ್ಲಕ್ಷ್ಯದಿಂದಾಗಿ 3500 
ಎಕರೆಗಳ ಹೆಸರಘಟ್ಟ ಕೆರೆ, ಬೆಂಗಳೂರಿಗೆ ಪ್ರಪ್ರಥಮವಾಗಿ ನಲ್ಲಿನೀರು ಸರಬರಾಜು ಮಾಡಿದ 
ಕೆರೆ ನಿಧಾನವಾಗಿ ಸಾಯುತ್ತಿದೆ. ಜಲಮಂಡಲಿ, ನಗರಾಭಿವೃದ್ಧಿ ಇಲಾಖೆ, ನೆಲಮಂಗಲ 
ಯೋಜನಾ ಪ್ರಾಧಿಕಾರ, ಬೆಂಗಳೂರು ಅಭಿವೃದ್ಧಿ ಪ್ರಾಧಿಕಾರ, ಪೌರಾಡಳಿತ 
ನಿರ್ದೇಶನಾಲಯ ಮತ್ತು ಬೆಂಗಳೂರು ಮೆಟ್ರೋ ಪಾಲಿಟನ್ ಪ್ರದೇಶಾಭಿವೃದ್ಧಿ ಪ್ರಾಧಿಕಾರ ಈ 
ಆರು ಸಂಸ್ಥೆಗಳು ಕೆರೆ ಹಾಗೂ ಅರ್ಕಾವತಿ , ಕುಮುದ್ವತಿ ನದಿಗಳ ನೀರಿನ ಹರಿವಿಗೆ 
ಜವಾಬ್ದಾರಿಯಾಗಿವೆ ಎಂದು 2003, ನವೆಂಬರ್ 18ರ ರಾಜ್ಯ ಸರ್ಕಾರದ ಸೂಚನಾಪತ್ರ 

ತಿಳಿಸುತ್ತದೆ. ಅದರಲ್ಲಿ, ಅರ್ಕಾವತಿಯ ಜಲಾನಯನ ಪ್ರದೇಶ, ನಂದಿಬೆಟ್ಟದಿಂದ ದಾಬಸ್ 
ಪೇಟೆವರೆಗಿನ 1453 ಚ.ಕಿ. ಮೀ . ಪ್ರದೇಶವನ್ನು ಅತ್ಯಂತ ಸೂಕ್ಷ್ಮ ವಲಯವೆಂದು ತಿಳಿಸುತ್ತದೆ. ಈ 
ವಲಯ 1986ರ ಪರಿಸರ ಸಂರಕ್ಷಣಾ ಕಾಯಿದೆ ವ್ಯಾಪ್ತಿಗೊಳಪಡುತ್ತದೆ ಎಂದೂ ತಿಳಿಸಿದೆ. 
ಸರ್ಕಾರಿ ಸೂಚನೆ ಪ್ರಕಾರ ಅನುಮತಿ ಇಲ್ಲದೆ ಹೆಸರಘಟ್ಟದ ಸುತ್ತಮುತ್ತ ವ್ಯವಸಾಯ 
ಮಾಡುವಂತಿಲ್ಲ, ಕೈಗಾರಿಕೆ ಸ್ಥಾಪಿಸುವಂತಿಲ್ಲ. ಪರಿಸರ ತಜ್ಞ ಯಲ್ಲಪ್ಪರೆಡ್ಡಿಯವರ ಪ್ರಕಾರ ಕೆರೆಗೆ 
ಅಂತರ್ಜಲದ ಹರಿವು ಇಲ್ಲವಾಗಿದೆ. ಅದಕ್ಕೆ ಕಾರಣವಾದ ನಾಲೆಗಳ ಹೂಳು ಮತ್ತಿತರ ಅಡ್ಡಿ 
ಅಡಚಣೆಗಳನ್ನು ಪರಿಹರಿಸದಿದ್ದರೆ ಕೆರೆಯ ಕೊನೆಯಾದಂತೆಯೆ . 

ಸಂಗ್ರಹ: ನ್ಯೂ ಇಂಡಿಯನ್ ಎಕ್ಸ್‌ಪ್ರೆಸ್‌ , 31 - 05 - 2004 


ಅಪಾಯದ ಅಂಚಿನಲ್ಲಿ ಇನ್ನೆರಡು ಕೆರೆಗಳು 
ನಗರದ ಹೊರವಲಯ ಹೆಣ್ಣೂರು ಬಂಡೆ ಬಳಿ ಇರುವ ರಾಂಪುರ ಮತ್ತು ಕಲ್ಕೆರೆ ಕೆರೆಗಳು . 
ಅವಸಾನದ ಅಂಚಿಗೆ ತೆರಳಿವೆ. ಪ್ರಾಕೃತಿಕ ದೃಷ್ಟಿಯಿಂದ ಎರಡೂ ಕೆರೆಗಳು 
ಅತ್ಯಮೂಲ್ಯವಾದವು. ಕೆರೆಯಲ್ಲಿ ಸುತ್ತಮುತ್ತಲ ಬಡಾವಣೆಯ ಕೊಳಚೆ ನೀರು ಸೇರುತ್ತಿರು 
ವುದರಿಂದ ಅಂತರಗಂಗೆ ( ಹಯಸಿಂಧೂ ಕಳೆ) ತೀವ್ರಗತಿಯಲ್ಲಿ ವ್ಯಾಪಿಸುತ್ತಿದೆ. ನಗರದ ಸ್ವಯಂ 
ಸೇವಾ ಸಂಸ್ಥೆ 'ಎರೋಚಾ' ತಂಡ ನಡೆಸಿದ ಅಧ್ಯಯನದ ಪ್ರಕಾರ 75 ಪ್ರಭೇದದ ಪಕ್ಷಿಗಳು, 
19 ಜಾತಿಯ ಚಿಟ್ಟೆಗಳು, 15 ಜಾತಿಯ ಅಪರೂಪದ ಸಸ್ಯಗಳನ್ನು ಈ ಕೆರೆಗಳು ಪೋಷಿಸುತ್ತಿವೆ. 
ಈ ಅಮೂಲ್ಯ ಕೆರೆಗಳ ಸಂರಕ್ಷಣೆಗೆ ಎರೋಚಾ ಸಂಸ್ಥೆ ನಾನಾ ಕಾರಕ್ರಮಗಳನ್ನು 
ಹಮ್ಮಿಕೊಂಡಿದೆ. 

ವಿಜಯ ಕರ್ನಾಟಕ, 09 - 05 - 04 

ಬೆಂಗಳೂರು ಸುತ್ತಮುತ್ತ ಇರುವಂತಹ ಕೆರೆಗಳು 

ಬೆಳ್ಳಂದೂರು ಕೆರೆ , ನಾಗಸಂದ್ರ ಕೆರೆ, ಬಾಗಲಕುಂಟೆ ಕೆರೆ , ಕರಿಹೋಬನಹಳ್ಳಿ ಕೆರೆ , 
ಹೊಸಕೆರೆಹಳ್ಳಿ ಕೆರೆ, ಅಮೃತಹಳ್ಳಿ ಕೆರೆ, ಜರಗನಹಳ್ಳಿ ಕೆರೆ , ದೊಡ್ಡಬೊಮ್ಮಸಂದ್ರ ಕೆರೆ, 
ಹೊರಮಾವು ಕೆರೆ, ರಾಮಮೂರ್ತಿನಗರ ಕೆರೆ, ಕೆಂಗೇರಿ ಕೆರೆ, ಕಲ್ಕರೆ ಕೆರೆ. 
ಬೆಂಗಳೂರು ಮಹಾನಗರ ಪಾಲಿಕೆ ವ್ಯಾಪ್ತಿಯಲ್ಲಿ ವಿವಿಧ ಬಡಾವಣೆಗಳ ಮೂಲಕ 
ಹರಿಯುವ ನಾಲೆಗಳ ವಿವರ 
I. ವೃಷಭಾವತಿ ನಾಲೆ 
- ಸ್ಯಾಂಕಿ ಕೆರೆಯಿಂದ ಪ್ರಾರಂಭವಾಗಿ ವಯ್ಯಾಲಿಕಾವಲ್ , ಮಲ್ಲೇಶ್ವರಂ, ಶೇಷಾದ್ರಿಪುರಂ 
ಸ್ಥಂ , ಓಕಳೀಪುರ , ಚೋಳೂರು ಪಾಳ್ಯ , ಸುಬ್ಬಣ್ಣ ಗಾರ್ಡನ್ , ಬಾಪೂಜಿ ನಗರ, ಮೈಸೂರು 
ರಸ್ತೆ, ರಿಂಗ್ ರಸ್ತೆಯ ಮೂಲಕ ಕೆಂಗೇರಿ, ಕೆಂಗೇರಿಯಿಂದ ಅರ್ಕಾವತಿ ನಾಲೆ ಇದರ ಉದ್ದ 
13. 81 ಕಿಲೋ ಮೀಟರ್. 
II. ವೃಷಭಾವತಿ 2 
- ಪೀಣ್ಯದಿಂದ, ಲಗ್ಗೆರೆ , ನಂದಿನಿ ಬಡಾವಣೆ, ಕುರುಬರಹಳ್ಳಿ, ಬೆಗ್ಗರ್ಸ್ ಕಾಲೋನಿ, 
ಕಾವೇರಿ ಪುರ , ಮೂಡಲಪಾಳ್ಯ , ಬೆಂಗಳೂರು ಯೂನಿವರ್ಸಿಟಿ ಮೂಲಕ ಮೈಸೂರು ರಸ್ತೆ 
ರಿಂಗ್ರೋಡ್ ಹತ್ತಿರ ಬಂದು ಸೇರುತ್ತದೆ. ಇದರ ಉದ್ದ 4.9 ಕಿಲೋ ಮೀಟರ್ . 

ವೃಷಭಾವತಿ ಮೈಲಿಗೆ ತೊಳೆಯಲು ಮೈಲಸಂದ್ರ ಸಜ್ಜು 
ಬೆಂಗಳೂರಿನ ಕೊಳಕನ್ನೆಲ್ಲ ತನ್ನ ಮೈ ಮೇಲೆ ಎಳೆದುಕೊಂಡು ಹರಿಯುವ ವೃಷಭಾವತಿ 
ಇನ್ನು ಸ್ವಲ್ಪ ದಿನಗಳಲ್ಲಿ ಮತ್ತೆ ತಿಳಿನೀರಾಗಿ ಹರಿಯಲಿದ್ದಾಳೆ. ಮೈಲಸಂದ್ರದ ಬಳಿ ಸುಮಾರು 
44ಕೋಟಿರೂಪಾಯಿ ವೆಚ್ಚದಲ್ಲಿ ವೃಷಭಾವತಿ ಶುದ್ದೀಕರಣ ಘಟಕ ಪ್ರಾರಂಭವಾಗುತ್ತಿದೆ. 
( ಜಲಸಮಸ್ಯೆ) ವೃಷಭಾವತಿಯ ಮಾಲಿನ್ಯವನ್ನು ಶುದ್ದೀಕರಿಸುವ ಘಟಕ ಕೆಂಗೇರಿ ಸಮೀಪದ 
ಮೈಲಸಂದ್ರದಲ್ಲಿ ನಿರ್ಮಾಣವಾಗುತ್ತಿದ್ದು ಅದು ಈಗ ಅಂತಿಮ ಹಂತದಲ್ಲಿದೆ. ಘಟಕದ 
ನಿರ್ಮಾಣಕ್ಕೆ ಅಗತ್ಯವಾದ ರೂ .44ಕೋಟಿಹಣವನ್ನು ಜಪಾನ್‌ನಿಂದ ದೀರ್ಘಾವಧಿ ಸಾಲದ 
ರೂಪದಲ್ಲಿ ಪಡೆಯಲಾಗಿದೆ. 2002ರ ಅಕ್ಟೋಬರ್ ತಿಂಗಳಲ್ಲಿ ಪ್ರಾರಂಭವಾದ 
ಕಾಮಗಾರಿಯೂ ಈ ವರ್ಷದ ಅಕ್ಟೋಬರ್‌ನಲ್ಲಿ ಸಂಪೂರ್ಣಗೊಳ್ಳಲಿದೆ. 
ವೃಷಭಾವತಿಯಲ್ಲಿ ಪ್ರಸ್ತುತ 300 - 350 ಪ್ರಮಾಣದಲ್ಲಿ ಇರುವ ಬಿ.ಓ. ಡಿ. (ಬಯೋ ಆಕ್ಸಿಜನ್ 
ಡಿಮ್ಯಾಂಡ್) ಈ ಪ್ರಯೋಗದಿಂದಾಗಿ 20ಕ್ಕೆ ತಗ್ಗುತ್ತದೆ. 400 - 450ರ ಪ್ರಮಾಣದಲ್ಲಿರುವ 
ಇತರ ತ್ಯಾಜ್ಯ ವಸ್ತುಗಳು ಶೇ .30ರ ಪ್ರಮಾಣಕ್ಕೆ ಇಳಿಯಲಿದ್ದು, ಒಟ್ಟಾರೆಯಾಗಿ ಶೇ .75 - 80 
ರಷ್ಟು ನೀರಿನ ಶುದ್ದೀಕರಣಗೊಳ್ಳಲಿದೆ. ಅಳಿದುಳಿದ ಕ್ರಿಮಿಕೀಟಗಳ ನಾಶಕ್ಕೆ ನೀರಿನಲ್ಲಿ 
ಕ್ಲೋರಿನ್ ಪುಡಿಯನ್ನು ಬೆರೆಸಲಾಗುವುದು. 
ಈ ಘಟಕವು ದಿನಕ್ಕೆ 75 ದಶಲಕ್ಷ ಲೀಟರ್ ನೀರನ್ನು ಶುದ್ದೀಕರಿಸುವ ಸಾಮರ್ಥ್ಯ ಹೊಂದಿದೆ. 
ಈ ಪ್ರಮಾಣದ ನೀರನ್ನು ಘಟಕಕ್ಕೆ ತರಲು ನಗರದ ಪಶ್ಚಿಮ ಭಾಗದ ಕೊಳಚೆ ನೀರನ್ನು ಇಲ್ಲಿಗೆ 
ಹರಿಸಲಾಗುವುದು . ಇದರ ಸಂಪೂರ್ಣ ಕಾಮಗಾರಿಯನ್ನು ವಾಬಾಗ್ ಎಂಬ ಸಂಸ್ಥೆಗೆ 
ವಹಿಸಿಕೊಡಲಾಗಿದೆ. ವೃಷಭಾವತಿ ಕೊಳಕು ನೀರನ್ನು ಬೆಂಗಳೂರು ವಿಶ್ವವಿದ್ಯಾಲಯದ 
ಆವರಣಕ್ಕೆ ಹೊಂದಿಕೊಂಡಿರುವ ತೋಟಗಾರಿಕೆ ಇಲಾಖೆಯಲ್ಲಿ ಸಸಿ ಬೆಳೆಸಲೂ ಸೇರಿದಂತೆ 
ಕೆಲವು ಕಡೆ ಕೃಷಿಗೆ ಬಳಸಲಾಗುತ್ತಿದೆ. 

ಮೆಟೊ , ಪ್ರಜಾವಾಣಿ, 03 - 08 - 2004 


ತ್ಯಾಜ್ಯ : ಒಂದು ಅಂಕೆ ಅಂಶ 
ಮಹಾನಗರದಲ್ಲಿ ನಿತ್ಯ 2020 ಮೆಟ್ರಿಕ್ ಟನ್ ತ್ಯಾಜ್ಯವನ್ನು ಸೃಷ್ಟಿಯಾಗುತ್ತಿದ್ದು ಈ ಘನ ಗಾತ್ರದ 
ಕಸವನ್ನು ವಿದ್ಯುತ್ತಾಗಿ ಪರಿವರ್ತಿಸಲು ಮಹಾನಗರಪಾಲಿಕೆಯು ಯೋಜನೆಯೊಂದನ್ನು 
ಗೌಆಿ ರಿಸೋರ್ಸ್ ರಿಕವರಿ ( ಲಿ) ಎಂಬ ಸಂಸ್ಥೆಯೊಂದಿಗೆ ಒಪ್ಪಂದ ಮಾಡಿಕೊಂಡಿದೆ 
(24 - 6 - 05). ಪ್ರತಿನಿತ್ಯ 1000 ಮೆಟ್ರಿಕ್ ಟನ್ ಕಸದಿಂದ 7.5 ಮೆಗಾವ್ಯಾಟ್ ವಿದ್ಯುತ್ತನ್ನು 
ಉತ್ಪಾದಿಸುವ ಈ ಕಾರಕ್ರಮವು ಇನ್ನು 18 ತಿಂಗಳಲ್ಲಿ ಕಾಲ್ಯಾಚರಣೆಗೆ ಬರಲಿದೆ. ಒಟ್ಟು 155 
ಎಕರೆ ಪ್ರದೇಶವನ್ನು ಈ ಯೋಜನೆಗೆ ಕೊಡಲಾಗಿದ್ದು ಇದರಲ್ಲಿ 19 ಎಕರೆ ಪ್ರದೇಶದಲ್ಲಿ ಈ 
ಸ್ಥಾವರ ಇರುತ್ತದೆ. ಇಡೀ ಯೋಜನೆಯ ವೆಚ್ಚ 50ಕೋಟಿ ಆಗಲಿದೆ. 

- ನ್ಯೂ ಇಂಡಿಯನ್ ಎಕ್ಸ್ ಪ್ರೆಸ್, 25 - 06 - 05 

ನಾಗರಿಕರಿಗೆ ಕುಡಿಯಲು ಯೋಗ್ಯವಾದ ಶುದ್ದ ನೀರನ್ನು ಒದಗಿಸುವುದು ಸರ್ಕಾರದ 
ಮೂಲಭೂತ ಕರ್ತವ್ಯಗಳಲ್ಲೊಂದು. ನಗರಸಭೆಗಳು ಇದನ್ನು ನಿರ್ವಹಿಸುತ್ತವೆ. ಬೆಂಗಳೂರು 
ನಗರಕ್ಕೆ ನೀರಿನ ಮೂಲವಾಗಿ ಯಾವುದೇ ನದಿಗಳ ಸೌಲಭ್ಯವಿಲ್ಲ ಎಂದೇ ಕುಡಿಯವ ನೀರಿನ 
ಬೇಡಿಕೆಗಾಗಿ ಮೊದಲಿನಿಂದಲೂ ಕೆರೆ, ಕಟ್ಟೆ, ಬಾವಿಗಳ ಆಸರೆಯನ್ನೇ ಪಡೆಯಬೇಕಾಯಿತು. 
ಶ್ರೀರಂಗಪಟ್ಟಣದ ಯುದ್ಧಾನಂತರ ಟಿಪೂ ಸುಲ್ತಾನ್ ಮಡಿದ ಮೇಲೆ ಅಲ್ಲಿದ್ದ ಬ್ರಿಟಿಷರ ಸೈನ್ಯದ 
ಬೀಡು ಅನಾರೋಗ್ಯಕರ ನೀರು-ಸೊಳ್ಳೆಗಳ ಕಾಟದಿಂದಾಗಿ ಸಾಂಕ್ರಾಮಿಕ ರೋಗಕ್ಕೆ 
ಬಲಿಯಾಗುವುದನ್ನು ತಪ್ಪಿಸಲು ಬೆಂಗಳೂರಿಗೆ ಸ್ಥಳಾಂತರಿಸಬೇಕೆಂಬ ಯೋಜನೆ ಪ್ರಸ್ತಾವಕ್ಕೆ 
ಬಂದಾಗ ಆಗಿನ ಗವರ್ನರ್ ಜನರಲ್ ಮಾರ್ಕ್ವಿಸ್ ವೆಲ್ಲಿ ಇದನ್ನು ವಿರೋಧಿಸಿದ್ದನಂತೆ. 
ಏಕೆಂದರೆ ಆಗ ಬೆಂಗಳೂರಿನಲ್ಲಿ ಕುಡಿಯುವ ನೀರಿನ ತೀವ್ರ ಸಮಸ್ಯೆ ಇತ್ತು. ಆದರೆ 1805ರಲ್ಲಿ 
ವೆಲ್ಲಿಸಿ ಸ್ವದೇಶಕ್ಕೆ ಹಿಂತಿರುಗಿದಾಗ, ಈ ಸೈನ್ಯ ಬೆಂಗಳೂರಿನಲ್ಲಿ ತಳವೂರಿತು. ಮುಂದೆ ಆ ಜಾಗ 
ದಂಡಿನ ಪ್ರದೇಶವಾಗಿ ಬೆಳೆದದ್ದು ಬೆಂಗಳೂರಿನ ಇತಿಹಾಸ ಬಲ್ಲವರಿಗೆ ಪರಿಚಿತ. 
ಕೆಂಪೇಗೌಡರ ವಂಶಸ್ಥರಿಂದ ನಿರ್ಮಿತವಾದ, 125 ಎಕರೆಯಷ್ಟು ವಿಸ್ತಾರವಿದ್ದ ಹಲಸೂರು 
ಕೆರೆ 18ನೇ ಶತಮಾನದಲ್ಲಿ ನೀರಾವರಿಗಾಗಿ ಬಳಕೆಯಾಗುತ್ತಿತ್ತು. ಕಂಟೋನ್ಸೆಂಟಿನಲ್ಲಿ ಸೈನ್ಯ 
ನೆಲೆಸಿದ ಮೇಲೆ ಅದು ಕುಡಿಯುವ ನೀರಿನ ಮುಖ್ಯ ಆಕರವಾಗಿತ್ತು. ಬ್ರಿಟಿಷ್ ಕಮಿಷನರ್ ಸರ್ 
ಲೆವಿನ್ ಬೆನ್ನಾಮ್ ಬೌರಿಂಗ್ ಹಲಸೂರು ಕೆರೆಗೆ ಏರಿ ನಿರ್ಮಿಸಿ ಅದನ್ನು ಕುಡಿಯುವ ನೀರಿನ 
ಕೊಳವಾಗಿ ಪರಿವರ್ತಿಸಿದ್ದನು. 
- ದಶಕದಿಂದ ದಶಕಕ್ಕೆ ಬೆಂಗಳೂರಿನ ಜನಸಂಖ್ಯೆ ವೃದ್ಧಿಸುತ್ತಲೇ ಬಂತು. 1901ರಲ್ಲಿ 
2, 28 ,000 ಇದ್ದ ಜನಸಂಖ್ಯೆ 1951ರ ಹೊತ್ತಿಗೆ 9,91, 000ಕ್ಕೆ ಏರಿತು. ಕ್ರಿ.ಶ 2000ದಲ್ಲಿ ಈ 
ಮಹಾನಗರ ಜನಸಂಖ್ಯಾ ಸ್ಫೋಟವನ್ನೇ ಕಂಡಿತು. ಈಗಿನ ಜನಸಂಖ್ಯೆ ಅಂದಾಜು 
65 ,00,000. ಈ ಒಂದು ಶತಮಾನದಲ್ಲೇ ಬೆಂಗಳೂರು ಕೈಗಾರಿಕಾ ನಗರವಾಗಿ ದೊಡ್ಡ 
ಪ್ರಮಾಣದಲ್ಲಿ ಬೆಳೆಯಿತು. ಅನಿಯಂತ್ರಿತವಾಗಿ ತಮಿಳುನಾಡು, ಕೇರಳ ಮತ್ತು ಆಂಧ್ರ 
ಪ್ರದೇಶದಿಂದ ವಲಸೆ ಬಂದ ಜನ ಬೆಂಗಳೂರಲ್ಲಿ ಕಾಯಂ ಆಗಿ ನೆಲೆಸತೊಡಗಿದರು. ನಾಗರಿಕ 
ಸೌಲಭ್ಯಗಳಲ್ಲಿ ನೀರಿನ ಪೂರೈಕೆಗೆ ಎಂದೂ ಮೊದಲ ಆದ್ಯತೆ. ಕೆರೆ ಕಟ್ಟೆಗಳು, ಕಲ್ಯಾಣಿಗಳು, 
ಕೊಳಗಳು , ಸೇದು ಬಾವಿಗಳು ನಗರದ ನೀರಿನ ಬೇಡಿಕೆಯನ್ನು ಪೂರೈಸದಾದವು. 1876ರಲ್ಲಿ 
ಎರಡು ವರ್ಷಗಳ ಕಾಲ ಎರಗಿದ ' ಧಾತು ಈಶ್ವರ ಕ್ಷಾಮ ' ನಗರದ ನೀರಿನ ಬರ ಹೆಚ್ಚಿಸಿತು. 

ಮಿಲ್ಲರ್‌ ಕೆರೆ , ಸಂಪಂಗಿ ಕೆರೆ , ಧರ್ಮಾಂಬುಧಿ ಕೆರೆಗಳಿಂದ ತೊಗಲಿನ ಚೀಲಗಳಲ್ಲಿ ನೀರನ್ನು 
ತುಂಬಿ ತರುತ್ತಿದ್ದರಂತೆ. ಕುಡಿಯುವ ನೀರಿಗೆ ಹೊಸ ಆಕರವಾಗಿ 1885ರಲ್ಲಿ ಸ್ಯಾಂಕಿ ಕೆರೆಯನ್ನು 
ನಿರ್ಮಿಸಲಾಯಿತು. (ಕಬ್ಬನ್ ಪಾರ್ಕನ್ನು ಅಭಿವೃದ್ಧಿ ಪಡಿಸಿದ ಮೇಜರ್ ಜನರಲ್ ರಿಚರ್ಡ್ 
ಸ್ಯಾಂಕಿ ಹೆಸರಿನಲ್ಲಿ ಈ ಕೆರೆ ನಿರ್ಮಾಣವಾಗಿದೆ. ಇದಕ್ಕೆ ಆಗಿನ ಕಾಲದಲ್ಲಿ ತಗಲಿದ ವೆಚ್ಚ 5 . 75 
ಲಕ್ಷ ರೂಪಾಯಿ. ಎರಡೂವರೆ ಚದರ ಮೈಲಿ ವಿಸ್ತೀರ್ಣದ ಈ ಕೆರೆಯಿಂದ ಧರ್ಮಾಂಬುಧಿ 
ಕೆರೆಗೆ ನೀರು ಹರಿಯುವಂತೆ ಕಾಲುವೆಯ ವ್ಯವಸ್ಥೆಯೂ ಇತ್ತು. ಜನಸಂಖ್ಯೆಯ ಹೆಚ್ಚಳ 
ದಿಂದಾಗಿ ಈ ಜಲ ಮೂಲವೂ ಸಾಕಾಗದಾಯಿತು. ಹೆಸರಘಟ್ಟದಲ್ಲಿ ಅರ್ಕಾವತಿ ನದಿಗೆ 
ಅಡ್ಡಲಾಗಿ ದಿವಾನ್ ಶೇಷಾದ್ರಿ ಅಯ್ಯರ್ ಅವರು ಯೋಜಿಸಿದಂತೆ 1896ರಲ್ಲಿ ಜಲಾಶಯ 
ನಿರ್ಮಾಣವಾಯಿತು. ಹೆಸರುಘಟ್ಟ ಜಲಾನಯನ ಪ್ರದೇಶ 189 ಚ . ಮೈ . ( 489.51 
ಚ.ಕಿ. ಮೀ ), ಹೆಸರುಘಟ್ಟ ಕೆರೆಗೆ 197 ಕೆರೆ ಕುಂಟೆಗಳಿಂದ ನೀರು ಹರಿಯುತ್ತಿದೆ. ಹೆಸರಘಟ್ಟದ 
ನೀರನ್ನು ಬಾಣಾವರ ಟ್ಯಾಂಕಿಗೆ ಬಿಡುವಾಗ ಆಗ ಇದ್ದ ಒಂದೇ ಒಂದು ಟೆಲಿಫೋನ್‌ನಿಂದ ಈ 
ಕುರಿತು ಬಾಣಾವರ ನೀರು ಸರಬರಾಜು ಉಸ್ತುವಾರಿ ನೋಡಿಕೊಳ್ಳುತ್ತಿದ್ದ ಸಿಬ್ಬಂದಿಗೆ ಸಂದೇಶ 
ಕಳಿಸುತ್ತಿದ್ದರಂತೆ. ಶೇಷಾದ್ರಿ ಅಯ್ಯರ್ ಅವರು ದಿವಾನರಾಗಿದ್ದ ಕಾಲದಲ್ಲೇ ಬೆಂಗಳೂರಲ್ಲಿ 
ನಲ್ಲಿ ನೀರಿನ ಸಂಪರ್ಕಗಳು ಬಂದವು. ನಲ್ಲಿಯಿಂದ ಬರುತ್ತಿದ್ದ ನೀರನ್ನು ಆಗ 'ಶೇಷಾದ್ರಿ ಕಾಫಿ ' 
ಎಂದೇ ಕರೆಯುತ್ತಿದ್ದರು. ಆಗಿದ್ದ ಬೆಂಗಳೂರಿನ ಜನಸಂಖ್ಯೆ 1,80,000 ಅಷ್ಟೇ . 35 ಲಕ್ಷ 
ಗ್ಯಾಲನ್ ನೀರು ಸಂಗ್ರಹಣಾ ಸಾಮರ್ಥ್ಯದ ಈ ಕೆರೆಯೂ ನಗರ ಬೆಳೆದಂತೆ ನೀರನ್ನು 
ಪೂರೈಸಲು ಅಸಮರ್ಥವಾಯಿತು. ಸರ್ ಎಂ . ವಿಶ್ವೇಶ್ವರಯ್ಯನವರ ಸಲಹೆಯ ಮೇರೆಗೆ 
ಅರ್ಕಾವತಿ, ಕುಮುದಾವತಿ ನದಿ ಸಂಗಮದ ಭಾಗದಲ್ಲಿ ತಿಪ್ಪಗೊಂಡನಹಳ್ಳಿಯ ಬಳಿ 1933ರಲ್ಲಿ 
ಇನ್ನೊಂದು ಜಲಾಶಯ ನಿರ್ಮಾಣವಾಯಿತು. ಆಗಿನ ಮೈಸೂರಿನ ದಿವಾನರಾಗಿದ್ದ ಮಿರ್ಜಾ 
ಮಹಮ್ಮದ್ ಇಸ್ಕೇಲ್ ( 1926 - 1941) ಈ ಯೋಜನೆಯನ್ನು ಕಾರ್ಯರೂಪಕ್ಕೆ ತಂದರು. 
ಮೊದಲಿಗೆ ಇದರಿಂದ ಪೂರೈಕೆಯಾಗುತ್ತಿದ್ದ ನೀರಿನ ಪ್ರಮಾಣ ಪ್ರತಿನಿತ್ಯ 16 ದಶಲಕ್ಷ ಗ್ಯಾಲನ್. 
ಅನಂತರ ಇದು 30 ದಶಲಕ್ಷ ಗ್ಯಾಲನ್ನಿಗೆ ಏರಿತು. 1953 -54ರಲ್ಲಿ ತಿಪ್ಪಗೊಂಡನಹಳ್ಳಿ 
ಜಲಾಶಯದ ಪೂರ್ಣ ಪ್ರಮಾಣದನೀರು ಬಳಸಿಕೊಳ್ಳಲು ಅನುವಾಗುವಂತೆ ಸರ್ಕಾರ ಕಾಮಗಾರಿ 
ಪ್ರಾರಂಭಿಸಿತು. ಇದರ ಫಲವಾಗಿಯೇ 60ರ ದಶಕದಲ್ಲಿ ತಿಪ್ಪಗೊಂಡನಹಳ್ಳಿ ಜಲಾಶಯ 
ದಿನವಹಿ 135 ದಶಲಕ್ಷ ಲೀಟರು ನೀರನ್ನು ಒದಗಿಸುತ್ತಿತ್ತು. ಸದ್ಯದಲ್ಲಿ ತಿಪ್ಪಗೊಂಡನಹಳ್ಳಿ 
ಜಲಾಶಯದಿಂದ ದಿನವಹಿ 56 ದಶಲಕ್ಷ ಲೀಟರು ಮಾತ್ರ ನೀರು ಸರಬರಾಜಾಗುತ್ತಿದೆ. 

ಎರಡನೇ ಜಾಗತಿಕ ಯುದ್ಧಾನಂತರ ಬೆಂಗಳೂರು ಬೃಹತ್ ಕೈಗಾರಿಕಾ ನಗರವಾಗಿ 
ಬೆಳೆಯತೊಡಗಿದ ಮೇಲೆನೀರಿನ ಅಭಾವದ ಬಿಸಿ ಇನ್ನಷ್ಟು ತಟ್ಟತೊಡಗಿತು. ಈ ಹಿನ್ನೆಲೆಯಲ್ಲಿ 
ಪ್ರಸ್ತಾಪವಾದದ್ದು ಕಾವೇರಿ ನದಿಯ ನೀರು ಬಳಸುವ ಯೋಜನೆ. 1975ರ ಹೊತ್ತಿಗಾದರೂ 
ಕಾವೇರಿ ನದಿ ನೀರನ್ನು ಬೆಂಗಳೂರಿಗೆ ಹರಿಸದಿದ್ದರೆ ಇಲ್ಲಿನ ನಗರವಾಸಿಗಳನ್ನು ಬೇರೆಡೆಗೆ 
ಸ್ಥಳಾಂತರಿಸಬೇಕಾಗುತ್ತದೆಂಬ ಆತಂಕವನ್ನು ಜಲಮಂಡಳಿಯ ಅಧ್ಯಕ್ಷ ಕೆ. ಜಿ. ಕಾಟ್ಟೆ 
ವ್ಯಕ್ತಪಡಿಸಿದ್ದರು.* ತಜ್ಞರ ಶಿಫಾರಸಿನ ಮೇರೆಗೆ 1964ರಲ್ಲಿ ಕೈಗೆತ್ತಿಕೊಂಡ ಕಾವೇರಿ ಮೊದಲ 
ಹಂತದ ನೀರು ಪೂರೈಕೆ ಯೋಜನೆ 1974ರಲ್ಲಿ ಅನುಷ್ಠಾನಕ್ಕೆ ಬಂದಾಗ 35 ಕೋಟಿ 

ರೂಪಾಯಿ ಇದಕ್ಕಾಗಿ ವೆಚ್ಚವಾಗಿತ್ತು. ಇದಕ್ಕಾಗಿ ವಿಶ್ವಬ್ಯಾಂಕಿನ ಆರ್ಥಿಕ ನೆರವನ್ನು ಪಡೆಯ 
ಲಾಗಿತ್ತು. ಶಿವನಸಮುದ್ರ ಬಳಿ ಕಾವೇರಿ ನೀರನ್ನು ಮೇಲಕ್ಕೆತ್ತಿ 69 ಅಂಗುಲ ವ್ಯಾಸದ ಕೊಳವೆಗಳ 
ಮೂಲಕ ಅಲ್ಲಿಂದ ಹತ್ತು ಕಿಲೋ ಮೀಟರು ದೂರದ ತೊರೆಕಾಡನಹಳ್ಳಿ ಜಲಾಶಯಕ್ಕೆ 
ಹರಿಯಬಿಟ್ಟು ಅಲ್ಲಿ ಸಂಸ್ಕರಿಸಿದ ನೀರನ್ನು 48 ಅಂಗುಲ ವ್ಯಾಸದ ಕೊಳವೆಯ ಮೂಲಕ 
75 ಕಿಲೋಮೀಟರು ದೂರದ ಬೆಂಗಳೂರು ನಗರಕ್ಕೆ ನೀರನ್ನು ಹರಿಸಲಾಯಿತು. ಈ 
ಯೋಜನೆಯ ನೀರು ಪೂರೈಕೆಗೆ ಅನುವಾಗುವಂತೆ ಬ್ಯೂಗಲ್ ರಾಕ್ (5 ದಶಲಕ್ಷ ಗ್ಯಾಲನ್ ), 
ಭೈರಸಂದ್ರ (3 ದಶಲಕ್ಷ ಗ್ಯಾಲನ್) , ಸಿವಿಲ್ ಲೈನ್ (3 ದಶಲಕ್ಷ ಗ್ಯಾಲನ್), ಎಂ .ಎನ್. 
ಕೃಷ್ಣರಾವ್ ಪಾರ್ಕ್ ( 2 ದಶಲಕ್ಷ ಗ್ಯಾಲನ್) ಮತ್ತು ಕೆ. ಜಿ .ನಗರ (2 ದಶಲಕ್ಷ ಗ್ಯಾಲನ್) ಟ್ಯಾಂಕ್ 
ಗಳನ್ನು ನಿರ್ಮಿಸಲಾಯಿತು. 1974ರ ಫೆಬ್ರವರಿ 1ರಂದು ಬೆಂಗಳೂರಿನ ಸೌತ್ಎಂಡ್ ಸರ್ಕಲ್ 
ಬಳಿ ಕಾವೇರಿ ಹರಿದು ಬಂದು ಚಿಮ್ಮಿದಾಗ ಬೆಂಗಳೂರಿಗೆ ಹೊಸ ಆಶಾಕಿರಣ ಮೂಡಿತು. 
ಕಾವೇರಿ ಮೊದಲ ಹಂತದ ಯೋಜನೆಯಿಂದ ನಗರಕ್ಕೆ ಸರಬರಾಜಾ ಗುತ್ತಿದ್ದ ನೀರಿನ 
ಪ್ರಮಾಣ 30 ದಶಲಕ್ಷ ಗ್ಯಾಲನ್ . ಆದರೆ ಭರದಿಂದ ಬೆಳೆಯುತ್ತಿದ್ದ ಬೆಂಗಳೂರಿನ ನಾಗರಿಕರ 
ಬಾಯಾರಿಕೆಯನ್ನು ತಣಿಸಲು ಮೊದಲ ಹಂತದ ನೀರೂ ಸಾಕಾಗದಾಯಿತು. ಬೇಸಗೆಯಲ್ಲಿ 
ಆಗ ಲಭ್ಯವಿದ್ದ ನೀರು 15 ದಶಲಕ್ಷ ಗ್ಯಾಲನ್‌ಗಳು ಮಾತ್ರ. ಕಾವೇರಿಯ ಎರಡನೇ ಹಂತದ 


ಗಣಗಳ 


ಜಲಮಾಲಿನ್ಯ 


ಬೆಂಗಳೂರು ನಗರದ ನೀರು ಪೂರೈಕೆ ವ್ಯವಸ್ಥೆಯನ್ನು ನಿರ್ವಹಿಸಲೆಂದೇ ೧೯೬೪ರ ಡಿಸೆಂಬರ್ 
೨ರಂದು ಬೆಂಗಳೂರು ನೀರು ಸರಬರಾಜು ಮತ್ತು ಒಳಚರಂಡಿ ಮಂಡಳಿ ಎಂಬ ಸ್ವಾಯತ್ತ ಸಂಸ್ಥೆ 
ಅಸ್ತಿತ್ವಕ್ಕೆ ಬಂದಿತು. ವಾಸ್ತವವಾಗಿ ೧೯೨೨ರಲ್ಲೇ ಹಿಂದಿನ ನಗರಕ್ಕೆ ಒಳಚರಂಡಿ ವ್ಯವಸ್ಥೆಯನ್ನು 

ಯೋಜನೆಯನ್ನು ತ್ವರಿತಗೊಳಿಸಲು ಇದು ಪ್ರೇರಿಸಿತು. ಇದರ ಜೊತೆಗೆ ತಿಪ್ಪಗೊಂಡನಹಳ್ಳಿ 
ಜಲಾಶಯದ ನೀರಿನ ಮಟ್ಟ ಕುಸಿದು ತೀವ್ರ ನೀರಿನ ಕೊರತೆ ಕೂಡಎದುರಾಯಿತು. 
- ಕಾವೇರಿ ನೀರು ಬಂದನಂತರವೂ ಇಡೀ ಬೆಂಗಳೂರು ಮಹಾನಗರಕ್ಕೆ ಎಲ್ಲಾ ಬಡಾವಣೆ 
ಗಳಿಗೆ ಅದು ಪೂರೈಕೆಯಾಗುತ್ತಿರಲಿಲ್ಲ. ರಾಜಾಜಿನಗರ ಕೈಗಾರಿಕಾ ಪ್ರದೇಶ, ಯಶವಂತಪುರ , 
ಮಲ್ಲೇಶ್ವರ, ಪ್ಯಾಲೇಸ್ ಗುಟ್ಟಹಳ್ಳಿ, ಜಯಮಹಲ್ ಬಡಾವಣೆ , ವಸಂತನಗರ , ವಿಧಾನಸೌಧ, 
ಶಿವಾಜಿನಗರ, ಭಾರತೀನಗರ, ರಿಚರ್ಡ್ಟೌ ನ್, ಫ್ರೀಜರ್‌ಟೌನ್, ಕುಕ್‌ಟೌನ್, ಜೀವನಹಳ್ಳಿ 
ಬಡಾವಣೆಗಳಿಗೆ ಪೂರೈಕೆಯಾಗುತ್ತಿದ್ದುದು ಅರ್ಕಾವತಿ ನೀರೇ . ರಾಜಾಜಿನಗರ, ಬಸವನಗುಡಿ, 
ನರಸಿಂಹರಾಜ ಕಾಲೋನಿ, ಶಾಂತಿನಗರ, ಜಯನಗರ, ಆಸ್ಟಿನ್ ಟೌನ್, ಕೋರಮಂಗಲ, 
ಹಲಸೂರು, ಇಂದಿರಾನಗರ ಇವು ಕಾವೇರಿ ನೀರು ಸರಬರಾಜು ವ್ಯಾಪ್ತಿಗೆ ಒಳಪಟ್ಟ 
ಪ್ರದೇಶಗಳು . ಮೊದಲ ಹಂತ ಅನುಷ್ಠಾನಕ್ಕೆ ಬಂದಾಗ ಬೆಂಗಳೂರು ಜನಸಂಖ್ಯೆ ಆಗಲೇ 20 
ಲಕ್ಷ ದಾಟಿತ್ತು. 1982ರಲ್ಲಿ 55 ಕೋಟಿರೂಪಾಯಿ ಅಂದಾಜು ಮಾಡಿದ ಎರಡನೇ ಹಂತದ 
ಯೋಜನೆ ಅನುಷ್ಠಾನಕ್ಕೆ ಬಂದಾಗ ಬೆಂಗಳೂರಿನ ನಾಗರಿಕರಿಗೆ ಲಭ್ಯವಾಗುತ್ತಿದ್ದುದು ತಲಾ 
27.73 ಲೀಟರ್ ನೀರು. ಎರಡನೇ ಹಂತದ ಕಾವೇರಿ ನೀರು ಸರಬರಾಜಿನಿಂದ ನಗರಕ್ಕೆ ಮತ್ತೆ 
30 ದಶಲಕ್ಷ ಗ್ಯಾಲನ್ ನೀರು ದಿನವಹಿ ಲಭ್ಯವಾಯಿತು. ವಾಸ್ತವವಾಗಿ ಪ್ರತಿ ಪ್ರಜೆಗೆ ನಿತ್ಯದ 
ಅವಶ್ಯಕತೆಗೆ 130 ಲೀಟರ್‌ ನೀರನ್ನು ಒದಗಿಸಬೇಕೆಂದು ರಾಷ್ಟ್ರೀಯ ನೀರು ಬಳಕೆಯ 
ಪ್ರಮಾಣವನ್ನು ನಿಗದಿಪಡಿಸಲಾಗಿದೆ. 1985ರಲ್ಲಿ ಕಾವೇರಿ ಮೂರನೇ ಹಂತದ ಯೋಜನೆ 
ಅನುಷ್ಠಾನಕ್ಕೆ ಬಂದಾಗ ದಿನವಹಿ 270 ದಶಲಕ್ಷ ಲೀಟರ್ ನೀರು ಬೆಂಗಳೂರಿನ ನಾಗರಿಕರಿಗೆ 
ಪೂರೈಕೆಯಾಯಿತು. ಇದರ ಬೆನ್ನಹಿಂದೆಯೇ ಕಾವೇರಿ ನಾಲ್ಕನೇ ಹಂತದ ಯೋಜನೆ 


ಜಲಮಾಲಿನ್ಯ 

ಜಲಮಾಲಿನ್ಯ 
ಮೊಳೆತು 1998ರಲ್ಲಿ ಪ್ರಾರಂಭವಾಗಿ 2002ರ ಜುಲೈನಲ್ಲಿ ಅನುಷ್ಠಾನಕ್ಕೆ ಬಂದಾಗ ನಗರ 
ಮಿತಿಮೀರಿ ಬೆಳೆದಿತ್ತು. ಕಾವೇರಿ ನಾಲ್ಕನೇ ಹಂತದ ನೀರು ಪೂರೈಕೆ ಯೋಜನೆಗೆ ತಗಲಿದ 
ಒಟ್ಟು ವೆಚ್ಚ 3072 ಕೋಟಿ ರೂಪಾಯಿಗಳು. ರಾಷ್ಟ್ರೀಯ ಹೆದ್ದಾರಿ 209 ( ಬೆಂಗಳೂರು - 
ದಿಂಡಿಗಲ್ ರಸ್ತೆ) ಸೇರಿದಂತೆ ಅನೇಕ ರಸ್ತೆಗಳನ್ನು ಸೀಳಿಕೊಂಡು ಕೊಳವೆಸಾಲು ಬೆಂಗಳೂರಿಗೆ 
ಬಂತು. ಇದರಲ್ಲೂ ದಿನವೊಂದಕ್ಕೆ ಈಗ 270 ದಶಲಕ್ಷ ಲೀಟರು ಸಾಗಣೆಯಾಗುತ್ತಿದೆ. ಜಪಾನಿನ 
ಅಂತಾರಾಷ್ಟ್ರೀಯ ಸಹಕಾರ ಬ್ಯಾಂಕಿನ ಆರ್ಥಿಕ ನೆರವು ಈ ಯೋಜನೆಗೆ ದೊರೆಯಿತು. 
ಕಾವೇರಿ ನೀರು ಸರಬರಾಜು ಯೋಜನೆ ( ಸಿ.ಡಬ್ಲ್ಯು .ಎಸ್.ಎಸ್.) ನೀರಿನ ಸಂಸ್ಕರಣೆ ಗಾಗಿಯೇ 
1100 ಕೋಟಿರೂಪಾಯಿ ಯೋಜನೆಯನ್ನು ರೂಪಿಸಿ ಹೊಸತಾಗಿ ಹೆಗ್ಗನಹಳ್ಳಿ, ಕೊತ್ತನೂರು 
ದಿಣ್ಣೆ, ಜಿ.ಕೆ. ವಿ.ಕೆ ಕ್ಯಾಂಪಸ್, ಹೂಡಿ, ಸಿಂಗಾಪುರ ,ಕೋಡಿಚಿಕ್ಕನಹಳ್ಳಿ ಮತ್ತು ವೀರಸಂದ್ರಗಳಲ್ಲಿ 
12ರಿಂದ 48 ದಶಲಕ್ಷ ಲೀಟರು ನೀರು ಸಂಗ್ರಹಣಾ ಸಾಮರ್ಥ್ಯದ ಟ್ಯಾಂಕ್‌ಗಳನ್ನು ನಿರ್ಮಿಸಿದೆ. 
ಇದರೊಂದಿಗೆ ಈಗ ಬೆಂಗಳೂರಿನ ನಾಗರಿಕರಿಗೆ ತಲಾ 110ರಿಂದ 135 ಲೀಟರು ನೀರು 
ದಿನವಹಿ ಪೂರೈಕೆಯಾಗುತ್ತಿದೆ ಇಷ್ಟಿದ್ದರೂ ಬೆಂಗಳೂರಿನ ಎಲ್ಲ ಬಡಾವಣೆಗೂ ಕುಡಿಯುವ 
ನೀರಿನ ಸೌಲಭ್ಯವಿಲ್ಲ. ಹೊಸದಾಗಿ ನಿರ್ಮಿತವಾಗಿರುವ ನಗರದ 27 ವಾರ್ಡ್‌ಗಳು ಕಾವೇರಿ 
ನೀರಿನಿಂದ ವಂಚಿತವಾಗಿವೆ. ಅಲ್ಲಿರುವ ಕೊಳವೆ ಬಾವಿಗಳು ಬೇಡಿಕೆಯನ್ನು ಪೂರೈಸದಾಗಿವೆ. 
ಬೆಂಗಳೂರು ಜಲಮಂಡಳಿಯೇ ಟ್ಯಾಂಕುಗಳ ಮೂಲಕ ಅಲ್ಲಿಗೆ ನೀರು ಸರಬರಾಜು 
ಮಾಡುತ್ತಿದೆ. ಬಾಯಾರಿದ ಬೆಂಗಳೂರಿಗೆ ಪ್ರತಿದಿನ 705.50 ದಶಲಕ್ಷ ಲೀಟರು ನೀರಿನ 
ಅವಶ್ಯಕತೆ ಇದೆ. 2020ರ ಹೊತ್ತಿಗೆ 13 ,350 ದಶಲಕ್ಷ ಲೀಟರಿಗೆ ಏರಲಿದೆ ಎಂದು ಬೆಂಗಳೂರು 
ನೀರು ಸರಬರಾಜು ಮತ್ತು ಒಳಚರಂಡಿ ಮಂಡಳಿ ಲೆಕ್ಕಾಚಾರ ಮಾಡಿದೆ. 

ಬೇಸಗೆ ಬಂತೆಂದರೆ 78 ಅಡಿ ಎತ್ತರದ ತಿಪ್ಪಗೊಂಡನಹಳ್ಳಿ ಜಲಾಶಯವು ತಳಮಟ್ಟ 
ಮುಟ್ಟುತ್ತದೆ. ಪ್ರತಿದಿನ ಈ ಜಲಾಶಯ ಬೆಂಗಳೂರಿಗೆ 120 ದಶಲಕ್ಷ ಲೀಟರು ನೀರನ್ನು 
ಒದಗಿಸುತ್ತಿತ್ತು. 2003ರ ಜನವರಿ ತಿಂಗಳಿಂದ ತಿಪ್ಪಗೊಂಡನಹಳ್ಳಿ ಜಲಾಶಯದಿಂದ ನೀರೆತ್ತುವ 
ಕೆಲಸವನ್ನು ಸ್ಥಗಿತಗೊಳಿಸಲಾಗಿದೆ. ಈಗ ನೀರು ಸರಬರಾಜು ಮಾಡುವ ವ್ಯವಸ್ಥೆಯಲ್ಲೂ 
ಸುಧಾರಣೆಯಾಗಿದೆ. ಮಳವಳ್ಳಿ -ಕೊಳ್ಳೇಗಾಲ ರಸ್ತೆಯ ಬಳಿ, ಬೆಂಗಳೂರಿನಿಂದ 105 ಕಿಲೋ 
ಮೀಟರು ದೂರವಿರುವ ಶಿವ ಅಣೆಕಟ್ಟೆಗೆ ಕಾವೇರಿ ನೀರನ್ನು ಎತ್ತಿ ಅಲ್ಲಿಂದ ನೆಟ್ಟಕಲ್ಲು ಜಲಾಶಯಕ್ಕೆ 
ಹರಿಸುತ್ತಾರೆ. ಇಲ್ಲಿಂದ ಕೊಳಾಯಿಯಲ್ಲಿ ತೊರೆಕಾಡನಹಳ್ಳಿ, ಹಾರೋಹಳ್ಳಿ ಮತ್ತು ತಾತಗುಣಿ 
ಮೂಲಕ ನಗರದ ಬೇರೆ ಬೇರೆ ಟ್ಯಾಂಕ್‌ಗಳಿಗೆ ಬಿಡಲಾಗುತ್ತಿದೆ. ಬೆಳೆಯು ತ್ತಿರುವ ನಗರದ 
ಅವಶ್ಯಕತೆಗಳನ್ನು ಪೂರೈಸಲು ದೊಡ್ಡ ಮೊತ್ತವೇ ಬೇಕಾಗುತ್ತದೆ. ಸೋರುವ ಹಳೆಯ 
ಪೈಪ್‌ಲೈನ್‌ಗಳನ್ನು ಬದಲಾಯಿಸಲು 400 ಕೋಟಿ ರೂಪಾಯಿ ಯೋಜನೆಯನ್ನು 
ಬೆಂಗಳೂರು ಜಲಮಂಡಳಿ ಮುಂದಿಟ್ಟಿದೆ. ನೀರನ್ನು ಪಂಪ್ ಮಾಡಲು ಮತ್ತು ಅದರ 
ಸಾಮರ್ಥ್ಯವನ್ನು ಹೆಚ್ಚಿಸುವ ಕ್ರಮಗಳನ್ನು ಜಲಮಂಡಳಿ ತೆಗೆದುಕೊಂಡಿದೆ. ಬೆಂಗಳೂರು 
ಜಲಮಂಡಳಿ ಈಗಾಗಲೇ 33 ಕಿ. ಮೀ . ಉದ್ದದ ತುಕ್ಕು ಹಿಡಿದ ಪೈಪುಗಳನ್ನು ಬದಲಾಯಿಸಿದೆ. 
ಹಾಗೆಯೇ ಒಂದು ಲಕ್ಷ ದೋಷಪೂರ್ಣ ಮೀಟರುಗಳನ್ನು ಸ್ಥಳಾಂತರ ಮಾಡಿದೆ. ಇದಕ್ಕಾಗಿ 
ಜಪಾನಿನ ಬ್ಯಾಂಕಿನ ನೆರವನ್ನೂ ಕೋರಲಾಗಿದೆ. ಕ್ರಿ.ಶ. 2005ರ ಹೊತ್ತಿಗೆ ಬೆಂಗಳೂರಿನ 
ನಾಗರಿಕರಿಗೆ ಪ್ರತಿದಿನವೂ ನೀರು ಒದಗಿಸುವ ಆಶಯವನ್ನು ಮಂಡಳಿ ವ್ಯಕ್ತಪಡಿಸಿತ್ತು. 
2010ರಲ್ಲೂ ಅದೇ ಸ್ಥಿತಿ ಇದೆ. ಅಲ್ಲದೆ ಟೋಕಿಯೋ , ಸಿಂಗಪುರ , ಹಾಂಕಾಂಗ್ ನಗರಗಳಲ್ಲಿ 
ಸೋರುವ ಪೈಪುಗಳ ಸಂಖ್ಯೆಯನ್ನು ಒಂದಂಕಿಗೆ ಇಳಿಸಿರುವಂತೆ ಇಲ್ಲೂ ಅದನ್ನೇ 
ಮಾದರಿಯಾಗಿಟ್ಟುಕೊಳ್ಳುವ ಇರಾದೆಯನ್ನು ಜಲಮಂಡಳಿ ಹೊಂದಿದೆ. 
ಗಂಭೀರ ಸಮಸ್ಯೆ 


ಕೈಗಾರಿಕೀಕರಣ ಆಧುನಿಕ ಜಗತ್ತಿನ ಅತ್ಯವಶ್ಯಕ ಪ್ರಕ್ರಿಯೆಯಾಗಿರುವ ಸದ್ಯದ ಸಂದರ್ಭದಲ್ಲೇ 
ಅದರಿಂದಾಗಿಯೇ ಪ್ರತ್ಯಕ್ಷವಾಗಿಯೋ , ಪರೋಕ್ಷವಾಗಿಯೋ , ಅನಪೇಕ್ಷಿತವಾಗಿಯೋ ಅನೇಕ 
ಸಮಸ್ಯೆಗಳು ಉದ್ಭವಿಸುತ್ತಿವೆ. ಕಳೆದ ದಶಕದಿಂದ ಉಚ್ಛಾಯ ಸ್ಥಿತಿಗೇರಿರುವ ಮಾಹಿತಿ 
ತಂತ್ರಜ್ಞಾನ ಸಂಸ್ಥೆಗಳಿಗೆ ನಿತ್ಯ ಬಳಕೆಗೆ (ಕುಡಿಯುವ ನೀರನ್ನು ಹೊರತುಪಡಿಸಿ) 10ರಿಂದ 20 
ದಶಲಕ್ಷ ಲೀಟರು ನೀರನ್ನು ಬೆಂಗಳೂರಲ್ಲಿ ಒದಗಿಸಬೇಕಾದ ಪರಿಸ್ಥಿತಿ ಇದೆ. ಎರಡನೇ 
ಮಹಾಯದ್ದಾನಂತರ ಇಲ್ಲಿ ಸ್ಥಾಪಿಸಿದ ಕೈಗಾರಿಕೆಗಳು ನೀರಿನ ಬೇಡಿಕೆಯನ್ನು ದ್ವಿಗುಣ 
ಗೊಳಿಸಿದುವು ಎಂಬುದು ಅತ್ಯಂತ ನಿಚ್ಚಳವಾಗಿ ಕಂಡುಬರುತ್ತದೆ. ಇದಕ್ಕೆ ಪರ್ಯಾಯ ಮಾರ್ಗ 
ಗಳನ್ನು ಕೈಗಾರಿಕಾ ವಲಯಗಳೇ ಕಂಡುಕೊಳ್ಳಬೇಕಾಗಿ ಬಂದಾಗ ನೇರವಾಗಿ ನೆಲದಡಿಯ 
ಅಂತರ್ಜಲ ಭಂಡಾರಕ್ಕೆ ಕೈಹಾಕಿ ನೀರನ್ನು ದೋಚಲು ಪ್ರಾರಂಭಿಸಿದುವು. ಇದರ 
ಪರಿಣಾಮವಾಗಿ, ಜತೆಗೆ ಬಹುಮಹಡಿ ಸಂಸ್ಕೃತಿಗೆ ಬೆಂಗಳೂರುಕೂಡ ಬಲಿಯಾದ್ದರಿಂದ 
ಅಂತರ್ಜಲ ಭಂಡಾರ ಕಾಲಕಳೆದಂತೆ ಕೆಲವೆಡೆ ಬರಿದಾಯಿತು, ನೀರಿನ ಮೀರೆಳೆತದಿಂದಾಗಿ 
(ಓವರ್ ಡ್ರಾ ) ಕೆಲವು ಪ್ರದೇಶಗಳಲ್ಲಿ 200 ಅಡಿ ಆಳ ಹೋದರೂ ಕೊಳವೆ ಬಾವಿಗಳಲ್ಲಿ 

ನೀರಿಲ್ಲವಾಯಿತು. ಹಳೆಯ ತೆರೆದ ಬಾವಿಗಳು ಕೊಳವೆ ಬಾವಿಗಳ ಸರ್ಧೆಯಿಂದಾಗಿ 
ಬಹುಬೇಗ ತಳಕಚ್ಚಿದವು. 70ರ ದಶಕದಿಂದ ಬೆಂಗಳೂರಲ್ಲಿ ನಿರ್ಮಿಸಿರುವ ಕೊಳವೆ ಬಾವಿಗಳ 
ಸಂಖ್ಯೆಯೂ ಬೆಳೆಯುತ್ತ ಹೋಯಿತು. ಜಲಮಂಡಳಿಯ ಕೊಳವೆ ಬಾವಿಗಳಲ್ಲಿ ಗಂಟೆಗೆ 
ಸುಮಾರು 200 ಗ್ಯಾಲನ್ ನೀರನ್ನು ಪಡೆಯಲಾಗುತ್ತಿದೆ. 5903 ಕೊಳವೆ ಬಾವಿಗಳ ಪೈಕಿ 
2097 ಕೊಳವೆಬಾವಿಗಳಿಗೆ ಸಬ್ಮರ್ಸಿಬಲ್ ಪಂಪ್ ಅಳವಡಿಸಲಾಗಿದೆ. 3806 ಬಾವಿಗಳಿಗೆ 
ಕೈಪಂಪು ಒದಗಿಸಿದೆ. 2001 - 2002ರಲ್ಲಿ ಜಲಮಂಡಳಿ ನಗರದಲ್ಲಿ ಕೊರೆದ 181 ಕೊಳವೆ 
ಬಾವಿಗಳು ಸರಾಸರಿ 500 ಅಡಿ ಆಳ ಇಳಿದಿವೆ. ಹೀಗಿದ್ದರೂ ಸಮೃದ್ದ ನೀರು ಈ 
ಬಾವಿಗಳಲ್ಲಿಲ್ಲ . ಕೆಲವೆಡೆ ಕೊಳವೆ ಬಾವಿಗಳಲ್ಲಿನ ನೀರಿನ ಗುಣಮಟ್ಟವೂ ಆರೋಗ್ಯದ 
ದೃಷ್ಟಿಯಿಂದ ಅತ್ಯಂತ ಆತಂಕಕಾರಿಯಾಗಿದೆ. ಅದರಲ್ಲೂ ಪಶ್ಚಿಮ ಬೆಂಗಳೂರು ವಿಭಾಗದಲ್ಲಿ 


ಕಲುಷಿತ ಜಲ 


ತೋಡಿರುವ ಕೊಳವೆ ಬಾವಿಗಳ ನೀರಿನಲ್ಲಿ ನೈಟ್ರೇಟ್ ಅಂಶ ಹೆಚ್ಚಾಗಿ ಕಂಡುಬಂದಿದೆ. ಇದೂ 
ಸಾಲದೆಂಬಂತೆ ಚರಂಡಿ ನೀರು, ಕಾರ್ಖಾನೆಗಳ ತ್ಯಾಜ್ಯ ಪದಾರ್ಥಗಳಿಂದಾಗಿ ಇರುವ ಅಲ್ಪ 
ಪ್ರಮಾಣದ ಅಂತರ್ಜಲವೂ ಕಲುಷಿತವಾಗುತ್ತಿರುವುದು ಅತ್ಯಂತ ಆತಂಕವನ್ನು ತಂದಿದೆ. 

ಏಷ್ಯದಲ್ಲಿಯೇ ಅತಿ ಶೀಘ್ರವಾಗಿ ಬೆಳೆಯುತ್ತಿರುವ ನಗರ ಎಂಬ ಹೆಗ್ಗಳಿಕೆಗೆ ಬೆಂಗಳೂರು 
ಪಾತ್ರವಾಗಿದ್ದರೂ ಈ ಒತ್ತಡ ನೀರಿನ ಬೇಡಿಕೆಯ ಮೇಲೂ ತೀವ್ರ ಪರಿಣಾಮ ಬೀರಿರುವುದು 
ಸುಸ್ಪಷ್ಟ. ಕಟ್ಟಡ ಕಟ್ಟಲು ಅವಶ್ಯಕವಾದ ನೀರಿನ ಪೂರೈಕೆಗಾಗಿ ಸಾವಿರಾರು ಖಾಸಗಿ ಸಂಸ್ಥೆಗಳು 
ಅಣಬೆಯಂತೆ ತಲೆ ಎತ್ತಿವೆ . 5000 ಲೀಟರು ಸಾಮರ್ಥ್ಯದ ಟ್ಯಾಂಕರ್‌ನಿಂದ ಪ್ರತಿಲೋಡಿಗೆ 
150ರಿಂದ 300 ರೂಪಾಯಿ ದರದಲ್ಲಿ ನೀರು ಸರಬರಾಜು ಮಾಡುತ್ತಿರುವ ನೂರಾರು ಖಾಸಗೀ 
ಸಂಸ್ಥೆಗಳಿವೆ. ಇದೇ ಒಂದು ದೊಡ್ಡ ವಹಿವಾಟಾಗಿ ಬೆಂಗಳೂರಿನಲ್ಲಿ ಪರಿಣಮಿಸಿ ರುವುದು 

ಖೇದದ ಸಂಗತಿ. ನೆಲದಡಿಯ ನೀರಿನ ಮೀರೆಳೆತದಿಂದಾಗಿ ಜಲಕ್ಷಾಮವನ್ನು ನೆಲದೊಳಕ್ಕೂ 
ವಿಸ್ತರಿಸಿರುವ ದುಃಸ್ಥಿತಿಯನ್ನು ಬೆಂಗಳೂರು ನಗರ ಎದುರಿಸುತ್ತಿದೆ. ಬಸವೇಶ್ವರ ನಗರ 
ಬಡಾವಣೆಯಲ್ಲಿ ಖಾಸಗಿಯಾಗಿ ನೀರು ಸರಬರಾಜು ಮಾಡಲು ಸುಮಾರು 500 ಟ್ರಕ್ಕುಗಳು 
ಇವೆಯೆಂದು ವರದಿಯೊಂದು ತಿಳಿಸುತ್ತದೆ. ಸರ್ಕಾರ ಇದನ್ನು ತಡೆಯಲು ಯಾವುದೇ ಶಾಸನವನ್ನು 
ರೂಪಿಸದಿರುವುದು ಈ ಬೆಳವಣಿಗೆಯನ್ನು ಮತ್ತಷ್ಟು ಉತ್ತೇಜಿಸಿದೆ. ಗ್ರಾಮೀಣಾಭಿವೃದ್ಧಿ 
ಇಲಾಖೆ ಕೆರೆ ಅಭಿವೃದ್ಧಿ ಪ್ರಾಧಿಕಾರ, ಜಿಯಲಾಜಿಕಲ್ ಸರ್ವೆ ಆಫ್ ಇಂಡಿಯಾ ಮತ್ತು ಖಾಸಗಿ 
ಸಂಸ್ಥೆಗಳು ಕಾಲಕಾಲಕ್ಕೆ ನೀರಿನ ಗುಣಮಟ್ಟದ ತಪಾಸಣೆ ಮತ್ತು ಮಾಲಿನ್ಯ ಕುರಿತಾಗಿ 
ಅಧ್ಯಯನಗಳನ್ನು ನಡೆಸುತ್ತಾ ಬಂದಿವೆ. ಇವುಗಳ ಎಲ್ಲಾ ವರದಿಗಳು ಸರ್ಕಾರಕ್ಕೆ ತಲುಪಿದೆ 
ಯಾದರೂ ನಿಗದಿತ ಪ್ರಮಾಣದಲ್ಲಿ ಪರಿಹಾರೋಪಾಯಗಳು ನಡೆದಿಲ್ಲ . ಗ್ರಾಮೀಣಾಭಿವೃದ್ಧಿ 
ಇಲಾಖೆ ರಾಜ್ಯಾದ್ಯಂತ ಕೊಳವೆ ಬಾವಿಗಳನ್ನು ಅಧ್ಯಯನ ಮಾಡಿ ಸರ್ಕಾರಕ್ಕೆ ವರದಿ ಸಲ್ಲಿಸಿದೆ. 
ಬೆಂಗಳೂರು ನಗರವೂ ಸೇರಿದಂತೆ ಕೊಳವೆ ಬಾವಿಗಳನ್ನು ನಿರ್ಮಿಸುವ ಮೊದಲು ಕೆಲವೊಂದು 
ನಿರ್ಬಂಧಗಳನ್ನು ಹಾಕಲು ಅವಕಾಶವಾಗುವಂತೆ ಶಾಸನ ತರಲು ಈಗ ಸರ್ಕಾರ ಯೋಚಿಸುತ್ತಿದೆ. 

ಅಂತರ್ಜಲ ಕುರಿತಂತೆ ಎಲ್ಲ ನಗರಗಳ ಸಮಸ್ಯೆಯೂ ಸಾಮಾನ್ಯವಾಗಿ ಒಂದೇ 
ಬಗೆಯದಲ್ಲ. ನೆಲದ ಮೇಲೆ ಬಿದ್ದ ಮಳೆನೀರು ಸ್ವಲ್ಪ ಭಾಗ ಬಾಷ್ಪವಾದರೆ , ಸ್ವಲ್ಪ ಭಾಗ 
ನೆಲದೊಳಕ್ಕೆ ಇಂಗಿ ಪರಿಶುದ್ದ ನೀರಿನ ಮೂಲವಾದ ಅಂತರ್ಜಲ ಭಂಡಾರವಾಗುತ್ತದೆ. ಬಿದ್ದ 
ಮಳೆನೀರು ಹರಿದುಹೋಗುವುದೇ ಹೆಚ್ಚು. ಇದು ಆಯಾ ಸ್ಥಳದ ಮೇಲೈಯನ್ನು ಅವಲಂಬಿಸಿದೆ. 
ಅಂತರ್ಜಲ , ಆಪತ್ಕಾಲಕ್ಕೆ ಅತ್ಯವಶ್ಯಕವಾದ ಆಸ್ತಿ. ಬಳಸಿದಂತೆ ಮತ್ತೆ ವೃದ್ಧಿಯಾಗಬೇಕಾದರೆ 
ಸಮೃದ್ದ ಮಳೆನೀರು ಬೇಕು. ಬಿದ್ದ ನೀರು ನೆಲದಲ್ಲಿ ಇಂಗಬೇಕು. ಬೆಂಗಳೂರು ಕಾಂಕ್ರೀಟ್ 


Sangathi 

ನೀರು ಶುದ್ದೀಕರಣ ಸ್ಥಾವರ 
ಕಾಡಾಗಿ ಪರಿವರ್ತನೆಯಾಗಿ ಹಲವು ದಶಕಗಳೇ ಉರುಳಿವೆ. ಇನ್ನು ಇಂಥ ಕಡೆ ನೀರು 
ಇಂಗಲು ಅವಕಾಶವೆಲ್ಲಿ ? ಇದು ಸಾಲದೆಂಬಂತೆ ನೀರಿನ ಮೀರೆಳೆತಮಾಡಿ ಅಂತರ್ಜಲ 
ಭಂಡಾರವನ್ನು ಪೋಲು ಮಾಡುತ್ತಿರುವ ದಂಧೆಯೇ ಹೆಚ್ಚು. ಹೀಗಾಗಿ ನೀರಿನ ಮರು 
ಪೂರಣೆಗೆ ( Recharge ) ನಗರದ ಈಗಿನ ಸ್ಥಿತಿ ಪೂರಕವಲ್ಲ. ಇದ್ದ ಕೆರೆಗಳೂ ಒಂದೊಂದೇ 
ಕಣ್ಮರೆಯಾಗುತ್ತಿವೆ. ಅದರಲ್ಲೂ ಬೆಂಗಳೂರಿನ ಕೆಲವು ಭಾಗಗಳಲ್ಲಿ ಅಂತರ್ಜಲ ಮಟ್ಟ ಭಾರೀ 
ಕುಸಿತವಾಗಿದೆ. ಜೆ. ಪಿ . ನಗರದ ಏಳನೇ ಹಂತದಲ್ಲಿ ಮತ್ತು ಕುಮಾರಸ್ವಾಮಿ ಬಡಾವಣೆಗಳು 


ನೀರು ಶುದ್ದೀಕರಣ ಘಟಕ 
BWSSBಯ ಸಾಧನೆಯನ್ನು ಇಲ್ಲಿ ಕಾಣಬಹುದು. 100 ಕೋಟಿ ರೂ . ವೆಚ್ಚದಲ್ಲಿ ನಿರ್ಮಿಸಲಾಗಿದೆ. 
ಪ್ರತಿದಿನ 60 ದಶಲಕ್ಷ ಲೀಟರ್ ( ಎಂಎಲ್‌ಡಿ) ನೀರನ್ನು ಇಲ್ಲಿ ಶುದ್ದೀಕರಿಸಲಾಗುತ್ತಿದೆ. ಇದು 
ರಾಜರಾಜೇಶ್ವರಿ ನಗರದ ಬಳಿ ಇದೆ. ವೃಷಭಾವತಿ ಕೆರೆಗೆ ಸಾಗುವ ನೀರನ್ನು ಇಲ್ಲಿ ಬಳಸಿಕೊಂಡು 
ಶುದ್ದೀಕರಿಸಿದ ನೀರನ್ನು ಬಿಡದಿ ಕೈಗಾರಿಕಾ ಪ್ರದೇಶಕ್ಕೆ ಹರಿಸುತ್ತಾರೆ. ಇದರಿಂದ ಪ್ರತಿ ಕಿಲೋ 
ಲೀಟರ್‌ಗೆ 19 ರೂ .ನಂತೆ BWSSBಗೆ ಆದಾಯ ಬರುತ್ತದೆ. 
ಪ್ರತಿದಿನ 60 ಎಂಎಲ್‌ಡಿ ನೀರನ್ನು ಹೊರತರುತ್ತಾರೆ. ವಿದ್ಯುತ್ ನಿಗಮ 35 ಎಂಎಲ್‌ಡಿ ನೀರನ್ನು 
ಕೇಳಿದೆ, ಅಲ್ಲದೆ - 1) ನಂದಿ ಇನ್‌ಫ್ರಾಸಕ್ಟರ್ ಕಾರಿಡಾರ್ ಎಂಟರ್‌ಪ್ರೈಸಸ್ 2 ) ಪುಲಕೇಶಿ ಪವರ್ 
ಕಾರ್ಪೊರೇಷನ್ 3) ಸುಭಾಷ್ ಪ್ರಾಜೆಕ್ಟ್ ಮತ್ತಿತರ ಘಟಕಗಳು ಒಟ್ಟು 7 ಘಟಕಗಳನ್ನು ಸ್ಥಾಪಿಸಲು 
ಮಂಡಳಿ ನಿರ್ಧರಿಸಿದೆ. ಇದಕ್ಕೆ 200 ಕೋಟಿಖರ್ಚಾಗಲಿದೆ. 
ಸ್ಥಳಗಳು : ಮೈಲಸಂದ್ರ, ನಾಗಸಂದ್ರ, ಕೆ.ಆರ್. ಪುರಂ , ಹೆಣ್ಣೂರು ರಸ್ತೆ , ಕಡಬಿಸನಹಳ್ಳಿ, ಜಕ್ಕೂರು, 
ಚೆಲ್ಲಘಟ್ಟ . ಇದರಿಂದ ನಾಗರಿಕರು ಮೂಗಿನ ಮೇಲೆ ಕೈಯಿಟ್ಟುಕೊಂಡು ಹೋಗುವ ಪರಿಸ್ಥಿತಿ 
ನಿಯಂತ್ರಣವಾಗಲಿದೆ. 

ಹಿಂದೆಲ್ಲ ನೀರಾವರಿ ಭೂಮಿಗಳಾಗಿದ್ದುದರಿಂದ ಇಲ್ಲಿ ಕೆಲವೆಡೆ ಹತ್ತಡಿ ಕೊರೆದರೂ ತೆರೆದ 
ಬಾವಿಗಳ ತುಂಬ ನೀರು ತುಂಬಿಕೊಳ್ಳುತ್ತದೆ. ಆದರೆ ಬಸವನಗುಡಿ ಮುಂತಾದ ಭಾಗಗಳಲ್ಲಿ 
200 ಅಡಿ ಕೊಳವೆ ಬಾವಿ ಕೊರೆದರೂ ನಾಲ್ಕಿಂಚು ನೀರು ಸಿಕ್ಕದು. 

ಏಳು ನಗರ ಮುನ್ಸಿಪಲ್ ಕಾರ್ಪೊರೇಷನ್‌ಗಳ ಆಡಳಿತದ ವ್ಯಾಪ್ತಿಗೆ ಬರುವ 35 
ವಾರ್ಡುಗಳ 15 ಲಕ್ಷ ನಗರವಾಸಿಗಳಿಗೆ ಈಗಲೂ ಹಿಂದಿನ ಅರ್ಕಾವತಿ ಯೋಜನೆಯಿಂದಾಗಲಿ, 
ಈಗಿನ ಕಾವೇರಿ ಯೋಜನೆಯಿಂದಾಗಲೀ ನೀರು ಸರಬರಾಜು ಮಾಡುವ ವ್ಯವಸ್ಥೆ ಇಲ್ಲ. 
ಬೊಮ್ಮನಹಳ್ಳಿ ಕೃಷ್ಣರಾಜಪುರ , ದಾಸರಹಳ್ಳಿ , ಬ್ಯಾಟರಾಯನಪುರ , ರಾಜರಾಜೇಶ್ವರಿನಗರ , 
ಯಲಹಂಕ ಹಾಗೂ ಮಹದೇವಪುರ ಈ ಭಾಗಗಳಲ್ಲಿ ಈಗಲೂ ಕಾರ್ಪೊರೇಷನ್ 
ನಿರ್ಮಿಸಿರುವ ಕೊಳವೆ ಬಾವಿಗಳನ್ನೇ ಆಶ್ರಯಿಸಬೇಕಾಗಿದೆ. ಕೈಗಾರಿಕೆಗಳಿಗೆ ಅಂತರ್ಜಲ 
ಬಳಸಬಾರದೆಂಬ ಕಾನೂನು ರೂಪಿಸದ ಹೊರತು ನೆಲದೊಳಗಿನ ನೀರಿನ ಭಂಡಾರಕ್ಕೆ ರಕ್ಷಣೆ 
ಇಲ್ಲ. ಹಾಗೆಂದೊಡನೆ ಕೈಗಾರಿಕೆಗಳೇ ಬೇಡವೆಂದಲ್ಲ. ಅವುಗಳ ಅವಶ್ಯಕತೆಗೆ ಪರ್ಯಾಯವನ್ನೂ 
ಹುಡುಕಬೇಕಾಗುತ್ತದೆ ಮತ್ತು ಅನಿಯಂತ್ರಿತ ಬೆಳವಣಿಗೆಗೆ ಕಡಿವಾಣ ಹಾಕಬೇಕಿದೆ. 
ನೀರಿನ ಮರುಬಳಕೆ 


ಕೈಗಾರಿಕೆಗಳಿಗಾಗಿ ಜಲಪೂರೈಕೆಯ ವಿಧಿ ವಿಧಾನಗಳನ್ನು ಬದಲಿಸದಿದ್ದರೆ ಬೆಂಗಳೂರಿನ 
ನಾಗರಿಕರಿಗೆ ಕುಡಿಯುವ ನೀರಿಗೂ ತೊಂದರೆಯಾಗುತ್ತದೆಂಬ ಸತ್ಯ ಈಗ ಮನದಟ್ಟಾಗಿದೆ. 
ಜಲಮಂಡಳಿಗೂ ಇದರ ಸ್ಪಷ್ಟ ಅರಿವಿದೆ. ಇದಕ್ಕೆ ಯುಕ್ತ ಪರಿಹಾರವೆಂದರೆ ಕೊಳಚೆ ನೀರಿನ 
ಶುದ್ದೀಕರಣ. ಸದ್ಯದಲ್ಲಿ ದೊಡ್ಡ ಪ್ರಮಾಣದ ಎರಡು ಜಲ ಶುದ್ದೀಕರಣ ಸ್ಥಾವರಗಳು 
ಈಗಾಗಲೇ ನಗರದಲ್ಲಿ ಕಾರ್ಯೋನ್ಮುಖವಾಗಿವೆ. ವೃಷಭಾವತಿ ನದಿ , ಹೆಬ್ಬಾಳ ಮತ್ತು 

ಕೆ.ಸಿ.ಕಣಿವೆಯಲ್ಲಿ (ಕೋರಮಂಗಲ - ಚಲಘಟ್ಟ ಕಣಿವೆ) ಇವುಗಳನ್ನು ಹಿಂದೆಯೇ ಸ್ಥಾಪಿಸ 
ಲಾಗಿದೆ. ಇವುಗಳ ಸಾಮರ್ಥ್ಯ ದಿನವಹಿ 403 ದಶಲಕ್ಷ ಲೀಟರು ಕೊಳಚೆ ನೀರಿನ ಶುದ್ದೀಕರಣ. 
ನಗರದ ಭಾರೀ ಸಂಖ್ಯೆಯ ಕೈಗಾರಿಕೆಗಳನ್ನು ಪರಿಗಣಿಸಿದಾಗ ಇವು ಏನೇನೂ ಸಾಲದು. 
ಹೀಗಾಗಿ ನಾಗಸಂದ್ರ , ಮೈಲಸಂದ್ರ, ಜಕ್ಕೂರು ಸೇರಿದಂತೆ ಇನ್ನೂ ಏಳು ಪ್ರದೇಶಗಳಲ್ಲಿ 
ಹೊಸತಾಗಿ 240 ದಶಲಕ್ಷ ಲೀಟರು ಜಲ ಶುದ್ದೀಕರಿಸುವ ಘಟಕಗಳು ಸ್ಥಾಪನೆಯ ವಿವಿಧ 
ಹಂತದಲ್ಲಿವೆ. ವಿಶೇಷವಾಗಿ ವೃಷಭಾವತಿ ಕಣಿವೆ ಹಾಗೂ ಯಲಹಂಕದ ಕೈಗಾರಿಕೆಗಳ 
ಬಳಕೆಗಾಗಿ ಫ್ರಾನ್ಸಿನ ಸಹಯೋಗದೊಂದಿಗೆ ತೃತೀಯ ಜಲ ಶುದ್ದೀಕರಣ ಘಟಕಗಳನ್ನು 
ಸ್ಥಾಪಿಸುವ ಕೆಲಸವನ್ನು ಜಲಮಂಡಳಿ ಈಗಾಗಲೇ ಕೈಗೆತ್ತಿಕೊಂಡಿದೆ. ವೃಷಭಾವತಿ ಕಣಿವೆಯ 
ಜಲಶುದ್ದೀಕರಣ ಸ್ಥಾವರದಿಂದ ದೊರೆಯುವ, ಮರುಬಳಕೆ ಮಾಡಬಹುದಾದ ನೀರನ್ನು 
ಬಿಡದಿಯಲ್ಲಿ ಸ್ಥಾಪಿಸಲು ಯೋಚಿಸಿರುವ ಶಕ್ತಿಸ್ಥಾವರಗಳಿಗೆ ಹಾಗೂ ಖಾಸಗೀ ಶಕ್ತಿ 
ಉತ್ಪಾದನಾ ಕೇಂದ್ರಗಳಿಗೆ ಒದಗಿಸಲು ಯೋಜಿಸಲಾಗಿದೆ. ಹಾಗೆಯೇ ಫ್ರೆಂಚ್ ಸಹಯೋಗ 
ದೊಂದಿಗೆ ಕೈಗೆತ್ತಿಕೊಂಡಿರುವ ಯಲಹಂಕದ ಜಲಶುದ್ದೀಕರಣ ಸ್ಥಾವರ ಸ್ಥಾಪನೆಗೆ 22.5 
ಕೋಟಿರೂಪಾಯಿ ವೆಚ್ಚವಾಗುವ ಅಂದಾಜಿದೆ. ಈ ಸ್ಥಾವರ ದೇವನಹಳ್ಳಿ ವಿಮಾನ ನಿಲ್ದಾಣ 
ಹಾಗೂ ಯಲಹಂಕದ ಅನೇಕ ಕೈಗಾರಿಕೆಗಳಿಗೆ ಶುದ್ದೀಕರಿಸಿದ ನೀರನ್ನು ಒದಗಿಸುವ ಗುರಿ 
ಹೊಂದಿದೆ. ಖಾಸಗಿ ಹಾಗೂ ಇತರ ಸರ್ಕಾರಿ ಸಂಸ್ಥೆಗಳು, ಕೈಗಾರಿಕಾ ಕೇಂದ್ರಗಳು ಇಂಥ 
ನಿಲುವು ತಳೆದು ಕೊಳಚೆ ನೀರನ್ನು ಶುದ್ದೀಕರಿಸಿ ಅವುಗಳ ಬೇಡಿಕೆಗಳನ್ನು ಅವೇ ಪೂರೈಸಿ 
ಕೊಂಡವೆಂದರೆ ಕೊನೆಯಪಕ್ಷ ಜಲ ಸಮಸ್ಯೆಯ ಒಂದು ಭಾಗಕ್ಕಾದರೂ ಪರಿಹಾರ ಕಂಡು 
ಕೊಂಡಂತಾಗುತ್ತದೆ. ವಿಮಾನ ನಿಲ್ದಾಣದಲ್ಲಿರುವ ಬೆಂಗಳೂರಿನ ಇಸ್ರೋ ಸಂಸ್ಥೆಗೆ ಬಳಕೆಗಾಗಿ 
ನಿತ್ಯ ಎಂಟು ಲಕ್ಷ ಲೀಟರು ನೀರಿನ ಅವಶ್ಯಕತೆ ಇದೆ. ಈ ಸಂಸ್ಥೆ ಕೊಳಚೆ ನೀರನ್ನು ಶುದ್ದೀಕರಿಸಿ 
ನಾಲ್ಕು ಲಕ್ಷ ಲೀಟರು ನೀರನ್ನು ಉತ್ಪಾದಿಸಿ ಅದರ ಅವಶ್ಯಕತೆಯ ಅರ್ಧ ಪಾಲನ್ನು ತುಂಬಿಸಿ 
ಕೊಳ್ಳುತ್ತಿದೆ. ಹೀಗೆ ಪಡೆದ ಶುದ್ದೀಕರಿಸಿದ ನೀರನ್ನು ಶೌಚಾಲಯಕ್ಕೆ, ಹವಾ ನಿಯಂತ್ರಣ 
ವ್ಯವಸ್ಥೆಗೆ ಬಳಸುತ್ತಿದೆ. ಅಲ್ಲದೆ ಕರ್ನಾಟಕ ಮಾಲಿನ್ಯ ನಿಯಂತ್ರಣ ಮಂಡಳಿಯು ನಿಗದಿ 
ಪಡಿಸಿರುವ ನೀರಿನ ಗುಣಮಟ್ಟವನ್ನು ಸಂಸ್ಥೆ ಕಾಪಾಡಿಕೊಂಡುಬಂದಿದೆ. ಇದರಿಂದಾಗಿ 
ಇಸ್ರೋ ಸಂಸ್ಥೆಗೆ ವಾರ್ಷಿಕ 91 ಲಕ್ಷ ರೂಪಾಯಿ ಉಳಿತಾಯವಾಗುತ್ತಿದೆ ಎಂದು ತಿಳಿದುಬಂದಿದೆ. 
ಇಸ್ರೋ ಸಂಸ್ಥೆ ಇದಲ್ಲದೆ ಇನ್ನೂ ಒಂದು ಹೆಜ್ಜೆ ಮುಂದೆ ಹೋಗಿ ಅದರ ಆವರಣದೊಳಗೆ 
ಬೀಳುವ ಮಳೆ ನೀರನ್ನು ನೆಲದೊಳಕ್ಕೆ ಇಂಗಿಸಿ ಅಂತರ್ಜಲ ಭಂಡಾರವನ್ನು ಹೆಚ್ಚಿಸುವ ಕೆಲಸವನ್ನು 
ಕೈಗೆತ್ತಿಕೊಂಡಿದೆ. ಈ ಬಗೆಯ ಪ್ರಯತ್ನಗಳನ್ನು ಇತರ ಕೈಗಾರಿಕೆಗಳೂ ದೊಡ್ಡ ದೊಡ್ಡ 
ಸಂಸ್ಥೆಗಳೂ ಅಳವಡಿಸಿಕೊಂಡರೆ ಅತ್ಯಮೂಲ್ಯವಾದ ಕುಡಿಯುವ ನೀರಿನ ಉಳಿತಾಯವಾಗುತ್ತದೆ. 
ಮಳೆನೀರು ಕೊಯ್ದು ಕಾರ್ಯಕ್ರಮಗಳು (ರೆಯ್ ವಾಟರ್ ಹಾರ್‌ವೆಸ್ಟಿಂಗ್) 

ನಗರದ ನೀರಿನ ಅವಶ್ಯಕತೆ ಹೆಚ್ಚಾದಂತೆ ಅನೇಕ ಸಂಘ ಸಂಸ್ಥೆಗಳು , ಸರ್ಕಾರೇತರ 
ಸಂಸ್ಥೆಗಳು, ಬಳಕೆದಾರರು ನೀರಿನ ಬೇರೆ ಬೇರೆ ಮೂಲಗಳನ್ನು ಕುರಿತು ತೀವ್ರ ಆಸಕ್ತಿ 
ತೋರಿದ್ದಾರೆ. ಈ ನಿಟ್ಟಿನಲ್ಲಿ ಹೊಸ ಹೊಸ ಪ್ರಯೋಗಗಳು ನಗರದಲ್ಲಾಗುತ್ತಿವೆ . ಗ್ರಾಮೀಣ 

ಪ್ರದೇಶದಲ್ಲಾದರೋ ಕೆರೆ ಕುಂಟೆ, ಕಾಲುವೆಗಳಲ್ಲಿ ನೀರನ್ನು ಹಾಯಿಸಿ, ಅಂತರ್ಜಲ ಭಂಡಾರ 
ವನ್ನು ವೃದ್ಧಿಸಬಹುದು; ಯೋಜಿಸಿದಂತೆ ಬಳಸಿಕೊಳ್ಳಲೂಬಹುದು. ಆದರೆ ನಗರಗಳ 
ಪರಿಸ್ಥಿತಿಯೇ ಬೇರೆ. ನಗರೀಕರಣದ ಭರಾಟೆಯಲ್ಲಿ ಇರುವ ಕೆರೆಕುಂಟೆಗಳು ನಿವೇಶನ 
ವಾಗಿಯೋ , ತ್ಯಾಜ್ಯ ಪದಾರ್ಥಗಳನ್ನು ಬಿಸುಡುವ ಗುಂಡಿಗಳಾಗಿಯೋ ಪರವರ್ತನೆಯಾಗಿ 
ಮೂಲ ಆಕರವೇ ಬತ್ತಿಹೋಗುತ್ತಿರುವುದನ್ನು ಬೆಂಗಳೂರಿನ ಅನೇಕ ಭಾಗಗಳಲ್ಲಿ 
ಕಾಣುತ್ತಿದ್ದೇವೆ. ಒಂದೆಡೆ ಅಂತರ್ಜಲದ ಮೀರೆಳೆತ, ಇನ್ನೊಂದೆಡೆ ಅದಕ್ಕೆ ತಕ್ಕ ಪ್ರಮಾಣದಲ್ಲಿ 
ಅಂತರ್ಜಲ ವೃದ್ಧಿಗೆ ಆಗಿರುವ ತಡೆ, ಈ ಪರಿಸ್ಥಿತಿ ಇರುವಾಗ ಹೊಸದೊಂದು ಪರಿಕಲ್ಪನೆಗೆ 
ನಗರ ಪಕ್ಕಾಗಿದೆ. ಇದು ಮಳೆನೀರಿನ ಸಂಚಯನ, ವ್ಯರ್ಥವಾಗಿ ಹರಿದು ಹೋಗುವ ನೀರನ್ನು 
ವ್ಯವಸ್ಥಿತವಾಗಿ ಸಂಗ್ರಹಿಸಿ ಯುಕ್ತವಾಗಿ ಬಳಸಲು ಬೆಂಗಳೂರಿನ ನಾಗರಿಕರು ಈಗ ಅತೀವ 
ಆಸಕ್ತಿ ತೋರಿದ್ದಾರೆ. ಇದು ನಮ್ಮ ಹಿಂದಿನ ತಲೆಮಾರಿನವರ ಮುಂದಾಲೋಚನಾ ಕ್ರಮದ 
ಮರುಹುಟ್ಟು ಎಂದರೂ ಒಪ್ಪಿತು. ಹಿಂದೆಲ್ಲ ನೆಲಮಾಳಿಗೆಯಲ್ಲಿ ನೀರು ಸಂಗ್ರಹಣಾ ತೊಟ್ಟಿ 
ಗಳನ್ನು ಕಟ್ಟುತ್ತಿದ್ದರು. ಮಳೆನೀರನ್ನು ಸಂಗ್ರಹಿಸಿಬೇಕಾದಾಗ ಬಳಸಿಕೊಳ್ಳುವ ಪರಿಪಾಟವೂ 
ಇತ್ತು. ಬಯಲಲ್ಲಿ ಬಿದ್ದ ಮಳೆಯನ್ನು ಹೊಂಡ ಕೊಳಗಳಲ್ಲಿ ಶೇಖರಿಸಿ ಅವಶ್ಯಕತೆಗಳನ್ನು 
ಪೂರೈಸಿಕೊಳ್ಳುತ್ತಿದ್ದರು. ಈ ತಂತ್ರಜ್ಞಾನ ಹಿಂದೆ ಇತ್ತೇ ಎಂದು ಕೇಳುವ ಪರಿಸ್ಥಿತಿ ಎದುರಾಗಿದೆ. 
ಈಗ ಮತ್ತೆ ಮಳೆ ನೀರಿನ ಸಂಗ್ರಹದ ಅವಶ್ಯಕತೆ ನಾಗರಿಕರಿಗೆ ಮನವರಿಕೆಯಾಗಿದೆ. ಹಾಗೆ 
ನೋಡಿದರೆ ಬೆಂಗಳೂರು ಅಠಾರ ಕಚೇರಿ ( ಈಗಿನ ಹೈಕೋರ್ಟ್ ಕಟ್ಟಡ) ಕಟ್ಟಿಸಿದ ಖ್ಯಾತಿಯ , 
1866ರಲ್ಲಿ ಕಮಿಷನರ್ ಆಗಿದ್ದ ಬೌರಿಂಗ್ ಅವರು ಮಳೆನೀರು ಸಂಗ್ರಹಣೆಗೆ ಅನೇಕ ಕಡೆ 
ಬೆಂಗಳೂರಿನಲ್ಲಿ ವ್ಯವಸ್ಥೆ ಮಾಡಿದ್ದರು. 150 ವರ್ಷಗಳ ನಂತರ ಈಗ ಮತ್ತೆ ಅದೇ ಸರಳ 
ತಂತ್ರಜ್ಞಾನವನ್ನು ನಾವು ಅಳವಡಿಸಕೊಳ್ಳಬೇಕಾಗಿದೆ. 
- ಈಗ ಬೆಂಗಳೂರಿನಲ್ಲಿ ವಿಶೇಷವಾಗಿ ಮಳೆನೀರು ಸಂಚಯನದ ಪರಿಕಲ್ಪನೆ ದಿನದಿಂದ 
ದಿನಕ್ಕೆ ಹೆಚ್ಚು ಜನಪ್ರಿಯವಾಗುತ್ತಿದೆ. ಲಭ್ಯವಿರುವ ಮಾಹಿತಿಯ ಪ್ರಕಾರ ಬೆಂಗಳೂರಿನಲ್ಲಿ 
ವರ್ಷಕ್ಕೆ ಸರಾಸರಿ 60 ಮಳೆ ದಿನಗಳಿವೆ. ಒಂದು ದಿನ ಸಂಗ್ರಹಿಸಿದ ನೀರು ನಾಲೈದು 
ಜನರಿರುವ ಕುಟುಂಬಕ್ಕೆ ಎರಡು ದಿನಗಳಿಗೆ ಸಾಕಾಗುತ್ತದೆ . ಇದರ ಅರ್ಥ ನೂರಿಪ್ಪತ್ತು 
ದಿನಗಳಿಗೆ ಸಾಕಾಗುವಷ್ಟು ಮಳೆ ನೀರನ್ನೇ ನಮ್ಮ ನಾಗರಿಕರು ಬಳಸಬಹುದು. ಕಳೆದ ಐದಾರು 
ವರ್ಷಗಳಿಂದ ಜನಪ್ರಿಯವಾಗಿರುವ ಮಳೆ ಸಂಚಯನ ವಿಧಾನವನ್ನು ಈಗಾಗಲೇ ನಗರದ 
ಬೇರೆ ಬೇರೆ ಬಡಾವಣೆಗಳಲ್ಲಿನ 2000 ಮನೆಗಳು ರೂಢಿಗೆ ತಂದುಕೊಂಡಿವೆ. ಈ 
ತಂತ್ರಜ್ಞಾನಕ್ಕಾಗಿ ಬೇಕಾದ ಸಾಮಗ್ರಿಗಳು ತುಂಬ ದುಬಾರಿಯಲ್ಲ. ಮನೆ ಕಟ್ಟುವಾಗಲೇ ಮಳೆ 
ನೀರಿನ ಸಂಚಯನಕ್ಕೆ ಅನುವಾಗುವಂತೆ ಅತಿನೇರಿಳೆ ಕಿರಣಗಳನ್ನು ನಿರೋಧಿಸುವಂತಹ 
ಪೈಪುಗಳನ್ನು ಜೋಡಿಸಬೇಕು. ಪಿ. ವಿ. ಸಿ. ಪೈಪುಗಳು ಇವಕ್ಕೆ ತುಂಬ ಯುಕ್ತ . ಕಲ್ಲಿದ್ದಲು ಹಾಗೂ 
ಜಲ್ಲಿಗಳನ್ನು ಶೋಧಕವಾಗಿ ಬಳಸಿದ ಹಂಡೆಗೋ ದೊಡ್ಡ ಪಾತ್ರೆಗೋ ಹರಿಯಬಿಟ್ಟು ಅನಂತರ 
ಇವುಗಳನ್ನು ಸೂಕ್ತವಾಗಿ ನಿರ್ಮಿಸಿದ ತೊಟ್ಟಿಗೆ ಬಿಟ್ಟು ತುಂಬಿಕೊಳ್ಳಬಹುದು. ಹೆಚ್ಚುವರಿಯಾದ 
ನೀರನ್ನು ನೆಲದೊಳಕ್ಕೆ ಇಂಗಲುಬಿಟ್ಟು ಅಂತರ್ಜಲ ಭಂಡಾರವನ್ನು ಹೆಚ್ಚಿಸಬಹುದು. 
ಸಹಜವಾಗಿಯೇ ಸೋಸಿದ ನೀರು ಒಂದು ವೇಳೆ ಬಾವಿ ಇದ್ದರೆ ಅದಕ್ಕೂ ಜಿನುಗುತ್ತದೆ. 

ಬಾವಿಯ ನೀರಿನ ಮಟ್ಟವೂ ಹೆಚ್ಚುತ್ತದೆ. ಬೇಸಗೆಯಲ್ಲಂತೂ ಕೂಡಿಟ್ಟ ನೀರು 
ವರದಾನವಾಗುತ್ತದೆ. ಮಳೆನೀರನ್ನು ಹೇಗೆ ಸಂಗ್ರಹಿಸಬೇಕು, ಅದು ಕೆಡದಂತೆ ಹೇಗೆ ಕಾಪಾಡ 
ಬೇಕು, ಹೇಗೆ ಸಂಸ್ಕರಿಸಬೇಕು, ಇಡೀ ಯೋಜನೆಗೆ ತಗಲುವ ವೆಚ್ಚವೆಷ್ಟು ಮುಂತಾದವನ್ನು 
ಕುರಿತು ಮಾಹಿತಿಗಾಗಿಯೇ www .rainwater club . org ವೆಬ್‌ಸೈಟಿದೆ . ಮನೆ ಚಾವಣಿಯ 
ವಿಸ್ತೀರ್ಣ 200 ಚ. ಮೀ . ಇದ್ದರೆ 10,000 ಲೀಟರು ಮಳೆನೀರು ಸಂಗ್ರಹಿಸಲೂ ಸಾಧ್ಯ. 
ಈಗಾಗಲೇ ಬೆಂಗಳೂರಿನ ಬೇರೆ ಬೇರೆ ಬಡಾವಣೆಗಳಲ್ಲಿ ನಾಗರಿಕರು ಮಳೆ ನೀರಿನ 
ಸಂಚಯನದ ಅನುಕೂಲವನ್ನು ಪಡೆಯುತ್ತಿದ್ದಾರೆ. 

ಬೆಂಗಳೂರಿನ ರಾಜಭವನದ ತೋಟದ ಗಿಡಮರಗಳಿಗೆ ವರ್ಷಕ್ಕೆ ಏಳುಕೋಟಿ ಲೀಟರು 
ನೀರು ಬಳಕೆಯಾಗುತ್ತಿದೆ. ಇಲ್ಲಿನ ಗಾಜಿನ ಮನೆಯ ಮೇಲೆ ಬಿದ್ದ ನೀರನ್ನು ಸಂಗ್ರಹಿಸಿ 
70,000 ಲೀಟರು ನೀರನ್ನು ತೊಟ್ಟಿಯಲ್ಲಿ ಸಂಗ್ರಹಿಸುವ ವ್ಯವಸ್ಥೆಯನ್ನು ಮಾಡಲಾಗಿದೆ. 
ಹೆಚ್ಚುವರಿ ನೀರನ್ನು ಆವರಣದಲ್ಲಿ ಇಂಗಿಸಿ, ಅಲ್ಲೇ ಇರುವ ಕೊಳವೆ ಬಾವಿಗಳ ಜಲ 
ಸಂವರ್ಧನೆಗೆ ಬಳಸಲಾಗುತ್ತಿದೆ. ಇದು ಬೆಂಗಳೂರು ನಗರಕ್ಕೆ ಮಾತ್ರ ಸೀಮಿತವಾದ 
ತಂತ್ರಜ್ಞಾನವಲ್ಲ . ಮಳೆ ನೀರು ಸಂಚಯನ ಮತ್ತು ಬಳಕೆಯ ಬಗೆಗೆ ಈಗ್ಗೆ 20 ವರ್ಷ 
ಗಳಿಂದಲೂ ಹಲವು ದೇಶಗಳು ಅತ್ಯಂತ ಆಸ್ಥೆಯಿಂದ ಪ್ರಯೋಗಶೀಲವಾಗಿವೆ. ಸುಮಾರು 64 
ದೇಶಗಳ ಪ್ರಮುಖ ಪಟ್ಟಣಗಳಲ್ಲಿ ಮಳೆ ನೀರು ಸಂಚಯನ ಒಂದು ಜನಪ್ರಿಯ ತಂತ್ರಜ್ಞಾನವಾಗಿ 
ಬಳಕೆಗೆ ಬಂದಿದೆ. ಪಶ್ಚಿಮ ಜರ್ಮನಿಯೊಂದರಲ್ಲೇ 60 ಲಕ್ಷ ನಿವಾಸಗಳಲ್ಲಿ ಈ ಸೌಲಭ್ಯವನ್ನು 
ಕಲ್ಪಿಸಲಾಗಿದೆ. ಮನೆಯ ಆವರಣದಲ್ಲಿ ಬಿದ್ದ ಮಳೆ ನೀರನ್ನು ಹೊರಹರಿಯಬಿಟ್ಟರೆ ಅದು 
ಅಪರಾಧವೆಂದು ಪರಿಗಣಿಸಿ ದಂಡ ಹಾಕುವ ಪರಿಪಾಟವೂ ಅಲ್ಲಿದೆ. ಮಳೆ ನೀರಿನ 
ಸಂಚಯನದ ಬಗ್ಗೆ ಜಾಗತಿಕ ಮಟ್ಟದಲ್ಲಿ ಕ್ರಿ.ಶ. 2001ರಲ್ಲಿ ಮಾನ್‌ಹೆಮ್‌ನಲ್ಲಿ ವಿಚಾರ 
ಗೋಷ್ಠಿಯೂ ನಡೆಯಿತು. 68 ದೇಶಗಳ 400 ಮಂದಿ ಪ್ರತಿನಿಧಿಗಳು ಇದರಲ್ಲಿ ಭಾಗವಹಿದ್ದರು. 

ಬೆಂಗಳೂರಿನಲ್ಲಿ ಹೊಸ ಹೊಸ ಬಡಾವಣೆಗಳು ಖಾಸಗಿ ವತಿಯಿಂದ, ಸರ್ಕಾರದ 
ವತಿಯಿಂದ ಬೆಳೆಯುತ್ತಲೇ ಇವೆ. ಕಟ್ಟಡಗಳನ್ನು ನಿರ್ಮಿಸುವಾಗ ಸರ್ಕಾರ ಅನೇಕ ನಿಯಮ 
ಗಳನ್ನು ಪಾಲಿಸಲು ಶಾಸನ ಹೊರಡಿಸಿದಂತೆ ಮಳೆ ನೀರು ಸಂಚಯವನ್ನು ಪ್ರತಿ ಮನೆಗೂ 
ಕಡ್ಡಾಯ ಮಾಡಿದೆ. ಈಗಿನ ನೀರಿನ ಹಾಹಾಕಾರವೂ ಸ್ವಲ್ಪಮಟ್ಟಿಗಾದರೂ ಇನ್ನು ಕಡಿಮೆ 
ಯಾಗಬಹುದು. ವರ್ಷದಿಂದ ವರ್ಷಕ್ಕೆ ಅನೇಕ ಗ್ರಾಮಗಳನ್ನು ಆವರಿಸುತ್ತಲೇ ತನ್ನ 
ಗಡಿಯನ್ನು ವಿಸ್ತರಿಸಿಕೊಳ್ಳುತ್ತಿರುವ ಬೆಂಗಳೂರಿಗೆ ಇಂಥ ಮಳೆನೀರು ಸಂಚಯನದ 
ತಂತ್ರಜ್ಞಾನದ ಅಳವಡಿಕೆ ಹೊಸ ಭರವಸೆಯನ್ನೂ ನೀಡಬಹುದು. ಗಣನೀಯ ಪ್ರಮಾಣದಲ್ಲಿ 
ನೀರಿನ ಬವಣೆಯನ್ನೂ ನೀಗಬಹುದು. ಇತ್ತೀಚೆಗಷ್ಟೇ ಕರ್ನಾಟಕ ಸರ್ಕಾರವು ನಗರ ಮತ್ತು 
ಗ್ರಾಮಾಂತರ ಪ್ರದೇಶಗಳಲ್ಲಿ ನಿರ್ಮಾಣವಾಗುವ ಯಾವುದೇ ಖಾಸಗಿ ಅಥವಾ ಸರ್ಕಾರೀ 
ಕಟ್ಟಡಗಳಲ್ಲಿ ಮಳೆನೀರು ಕೊಯ್ದುವಿನ ತಂತ್ರಜ್ಞಾನವನ್ನು ಬಳಸಲೇಬೇಕೆಂದು ಅಧಿಸೂಚನೆ 
ಹೊರಡಿಸಿದೆ. ಮಳೆನೀರು ಸಂಗ್ರಹ ಮತ್ತು ಅದರ ಬಳಕೆ ಬಗ್ಗೆ ನಗರ ಹಾಗೂ ಗ್ರಾಮಾಂತರ 
ಪ್ರದೇಶದಲ್ಲಿ ಜನಜಾಗೃತಿಯನ್ನು ಮೂಡಿಸಿ ಕಾಯಿದೆಯ ಅನುಷ್ಠಾನಕ್ಕೆ ಸರ್ಕಾರ ಮತ್ತು 
ಖಾಸಗಿ ಸಂಸ್ಥೆಗಳು ಕಾರ್ಯನಿರ್ವಹಿಸಬೇಕಾಗಿದೆ. 


ಈ ಕೃತಿಯ ಲೇಖಕರಾದ ಶ್ರೀ ಟಿ. ಆರ್. ಅನಂತರಾಮು 
ವೃತ್ತಿಯಿಂದ ಭೂವಿಜ್ಞಾನಿ, ಪ್ರವೃತ್ತಿಯಿಂದ ಜನಪ್ರಿಯ ವಿಜ್ಞಾನ 
ಲೇಖಕರು. ಈಗಾಗಲೇ ಸುಮಾರು ಅರವತ್ತು ಕೃತಿಗಳನ್ನು 
ರಚಿಸಿದ್ದಾರೆ. ಇವರ ಬರವಣಿಗೆ ಸರಳ, ಸೊಗಸಾದ ಶೈಲಿ, ಪರಿಸರ 
ಪ್ರೇಮಿಯಾದ ಶ್ರೀಯುತರು ಬೆಂಗಳೂರು ಮತ್ತು ಸುತ್ತಮುತ್ತಲಿನ 
ಕೆರೆಗಳ ಸ್ಥಿತಿ- ಗತಿಯನ್ನು ಮೂರು ದಶಕಗಳಿಂದ ಅಭ್ಯಾಸ 
ಮಾಡುತ್ತಾ ಬಂದಿದ್ದಾರೆ. ಉದಯಭಾನು ಕಲಾಸಂಘ ಹೊರತಂದ 
ವಿಶೇಷ ಗ್ರಂಥವಾದ ' ಬೆಂಗಳೂರು ದರ್ಶನ' ದಲ್ಲಿ ಪ್ರಕಟವಾಗಿದ್ದ 
ಅವರದೆ ಲೇಖನವನ್ನು ಪರಿಷ್ಕಾರಗೊಳಿಸಿ ಓದುಗರಿಗೆ 
ಸುಲಭವಾಗಿ ಲಭ್ಯವಾಗಲೆಂದು ಈ ಕಿರು ಹೊತ್ತಿಗೆಯನ್ನು 
ಉದಯಭಾನು ಉನ್ನತ ಅಧ್ಯಯನ ಕೇಂದ್ರ ಪ್ರಕಟಿಸಿದೆ. 

ಅಭಿವೃದ್ಧಿ ನೆಪದಲ್ಲಿ ಕೆರೆಗಳು ನಾಶವಾಗುತ್ತಿವೆ. ಡಿಸೆಂಬರ್, 
2010ರ ಕೊನೆಯ ವಾರದಲ್ಲಿ ತೆಗೆದ ಕೆರೆಗಳ ಛಾಯಾಚಿತ್ರಗಳನ್ನು 
ಗಮನಿಸಿದರೆ ಪರಿಸರ ಮತ್ತು ಕೆರೆಗಳ ಸಂರಕ್ಷಣೆಗೆ ಕೇವಲ 
ಆಶ್ವಾಸನೆಗಳು ನೀಡಿದರೆ ಮಾತ್ರ ಸಾಲದೆಂಬ ಸತ್ಯ 
ಗೋಚರವಾಗುತ್ತದೆ. 

ಕೆರೆಗಳ ಮಾಲಿಕತ್ವದ ಬಗ್ಗೆ ಇರುವ ಗೊಂದಲ ಕೂಡಲೇ 
ಬಗೆಹರಿಯಬೇಕು. ಹಲವಾರು ಇಲಾಖೆಗಳ ವ್ಯಾಪ್ತಿಯಲ್ಲಿ ಹಂಚಿ 
ಹೋಗಿರುವ ಕೆರೆಗಳ ಸಂರಕ್ಷಣೆ ಒಂದೇ ಇಲಾಖೆಯ 
ವ್ಯಾಪ್ತಿಗೊಳಪಡಬೇಕು. ಹೀಗೆ ಅನೇಕ ಸಮಸ್ಯೆಗಳನ್ನು ಮತ್ತು 
ಅದಕ್ಕೆ ಪರಿಹಾರವನ್ನು ಈ ಪುಸ್ತಕದಲ್ಲಿ ಓದಬಹುದು. 

ಉದಯಭಾನು ಕಲಾಸಂಘ ( ನೋಂ .) 
ಉದಯಭಾನು ಉನ್ನತ ಅಧ್ಯಯನ ಕೇಂದ್ರ 
ಕೆಂಪೇಗೌಡನಗರ, ಬೆಂಗಳೂರು - ೫೬೦ ೦೧೯. 


